


گوری ہو گوری

رفیق حسین



اردو، اکیڈمی پبلشرز

گوری ہو گوری

سید رفیق حسین

UQAABI

اردو مرکز
گنپت روڈ۔ لاہور

اردو اکیڈمی سندھ
مشن روڈ۔ کراچی

(جملہ حقوق محفوظ)

کتابت ————— حسین اللہ

مطبوعہ ————— آرمی پریس - کراچی

اپریل ۱۹۵۲ء



ترتیب

- | | | | |
|-----|---|---|-----------------------|
| ۵ | " | - | ۱- کفارہ - |
| ۲۶ | " | " | ۲- کلو |
| ۴۳ | " | " | ۳- بیرو |
| ۶۲ | " | " | ۴- گوری ہو گوری - |
| ۱۲۶ | " | " | ۵- آئینہ حیرت .. |
| ۱۵۲ | " | " | ۶- ہر فرعونِ راموسی - |
| ۱۶۶ | " | " | ۷- شیریں فریاد |
| ۱۶۶ | " | " | ۸- بے زبان |

اِشَارِیۃ

یہ مجموعہ سید رفیق حسین صاحب کے ایسے نادر افسانوں پر مشتمل ہے جو جانوروں کی نفسیات سے گہرا تعلق رکھتے ہیں۔ اور اس اعتبار سے اُردو ادب میں ایک جدید افسانے سے تعبیر کئے جائیں گے۔

ان افسانوں کی جہاں ایک نمایاں خصوصیت یہ ہے کہ یہ جانوروں کی نفسیات سے متعلق ہیں وہاں ایک خوبی یہ بھی ہے کہ انسانی سرشت کو کہانی کے پیرائے میں تحلیل کیا گیا ہے اور یہ دونوں خوبیاں آپ کو ہر افسانے میں یکساں نظر آئیں گی۔ چونکہ اُردو ادب میں اسی نوع کے افسانوں کی بڑی کمی ہے۔ لہذا اگر یہ کہا جائے تو بیجا نہ ہوگا کہ اس مجموعہ کا ہر افسانہ ایک جواہر پارے کی حیثیت رکھتا ہے۔

علاء الدین خالد

UQAABI

کفارہ

UQAABI

ریل سے اتر کر اگر شاہ گڈھ اسٹیشن سے ٹھیک شمال کی طرف روانہ ہو تو پانچ گاؤں چھوڑ کر اخیر گاؤں سکھ داس پورا آتا ہے۔ اس کے بعد دو میل سے بھی زیادہ چلے میدان کو پار کر کے نگاہیں ایک سبزی مال سیاہ دیوار پر رکتی ہیں۔ جو کہ دائیں ہاتھ پر ساروا نہر کی اونچی پٹری سے شروع ہو کر دائیں طرف دھندلی پڑتے پڑتے نظروں سے غائب ہو جاتی ہے۔ دراصل یہ دیوار نہیں ہے بلکہ ترانی کے جنگل کا وہ حصہ ہے جسے مصطفیٰ آباد ریج کہتے ہیں۔ چونکہ اس جنگل میں چوپاؤں کی کثرت ہے، اس لئے اس میدان میں سولے گھنٹوں کی ایک فصل کے اور کوئی کاشت نہیں ہوتی۔ وہ بھی اس طرح ہر کہ کنارے کے تمام گاؤں کے لوگ متفق ہو کر جنگل کے کنارے کنارے میلوں میں تک کانٹے دار درختوں کی شاخوں سے ایک بارٹھ کھڑی کر دیتے ہیں جس سے کچھ بچاؤ ہو جاتا ہے۔ ورنہ دراصل یہ دس بارہ میل کا لمبا اور ڈھائی میل کا چوڑا گھنٹوں کا ایک تختہ خود بچاؤ ہے۔ اتنی بڑی کھیتی میں نقصان ہوتا معلوم نہیں ہوتا۔ رات کے آٹھ بجتے ہی جگہ پر سانجھ اور جیل منہ ادنچا کر کے اپنے پھیلے ہوئے شاخدار سینگ لپیٹ لے سانجھ سے بڑے قسم کا بارہ سنگھا ہوتا ہے مگر سینگ آٹھ ہی ہوتے ہیں۔ چار شاخیں ایک طرف اور چار دوسری طرف۔ جسم کا رنگ ٹیلا ہوتا ہے۔

یہ سانجھ سے چھوٹا ہوتا ہے۔ نر کے بارہ شاخیں ہوتی ہیں۔ کبھی بدن پر سیاہ حاشیہ سے گھرے ہوئے سفید گل ہوتے ہیں۔

پر ملا کر تھو تھو بھر راستہ ڈھونڈ لینی کے بعد بے تکلف اندر آجاتے ہیں۔ ان کے پھیلے ہوئے سینگ کانٹے دار لکڑیوں کی دیوار کو چیر کر ان کے جسم سے زیادہ چوڑا راستہ بنا دیتے ہیں۔ رات بھر چرنے کے بعد دن پھوٹنے کی ملکی روشنی پر یہ جانور پھر اسی طرح واپس نکل کر جنگل میں گھس جاتے ہیں۔

ہولی کو جلے پانچ دن ہو چکے ہیں۔ رات کے دو بجے ہیں، چاندنی چٹکی ہوئی ہے۔ کانٹوں کی بارٹھ سے کچھ دور گھٹنوں تک اونچے کھیت میں چھتلیں کھڑی ہوئی، اطمینان سے اُدھے سوکھے گیہوں کے پتے ایک ایک کر کے بین رہی ہیں۔ کھیت کے کنارے پر ایک جگہ فٹ دو فٹ کا گیہوں کا ایک گچھا، جیسے کہ اکثر رہ جاتے ہیں۔ اب بھی سبز ہے۔ اس میں تین اور چتلیں چبٹی ہوئی ہیں۔ ان کے برابر ہی کھیت سے باہر شاندار جھانکٹ موٹی ٹگر دن اینٹھائے پھیلے ہوئے بارہ سینگ تاج کی طرح لگائے خاموش کھڑا کچھ سوچ رہا ہے۔ ہاتھ پیر، سر یا آنکھیں کسی کو بھی جنبش نہیں ہے۔ صرف کان وقتاً فوقتاً ادھر سے ادھر، ادھر سے ادھر پھر جاتے ہیں۔ آنکھیں اس قدر تیز نہیں ہیں کہ برابر گھنے جنگل کی تاریکیوں میں پتہ چلا سکے۔ ہوا بھی مخالف ہے۔ کھیت سے جنگل کی طرف چل رہی ہے۔ اسلئے تو بھی نہیں لے سکتا ہے۔ کانوں ہی سے کام لے رہا ہے۔ دُور گھنے میں تھوڑی تھوڑی دیر بعد ہلکی کھس کھس ہوتی ہے۔ دائیں ہاتھ پر کسی جگہ سے بہت نحیف کھٹ کھٹانے کی آواز آرہی ہے۔ ان دونوں آوازوں کی اسے مطلق پروا نہیں ہے۔ یہ صاف پہچان گیا ہے کہ یہ آواز نیولی کے بچوں کے کھیلنے کی ہے اور دوسری جنگل کی نیلی کھٹ کھٹ بڑھتی کے درخت کی چھال میں سے کیڑے

چنے کی ہے۔ جہانک اس فکر میں ہے کہ ابھی تھوڑی دیر ہوئی سال کے درختوں میں وہ جو زمین سے ملی لمبی سی چیز کے ہلنے کا شبہ سا ہوا تھا۔ دراصل وہ شیر ہی تھا یا کچھ اور ۹ صرف ایک خنیف سی سوکھے پتے کی پیر کے نیچے چہرہ چرانے کی آواز اس کو سارا ماجرا بتا دینے کے لئے کافی ہے۔

لیکن کیا مجال کہ شیر یا شیرنی کا پیر بے جا پڑ جائے۔ حالانکہ سال بنی کی تمام زمین پت جھڑ کے سوکھے پتوں سے سجھی پڑی ہے۔ لیکن یہ دونوں بغیر ایک پتے کو بھی چڑھنے یا کھس کھائے یہاں آکر دیکھ کی بنائی چھوٹی سی دیوار کی اڑ میں اسی نکلے گی واپسی کے انتظار میں بیٹھ گئے ہیں۔ چیتلوں اور ان کے درمیان بھٹ کے چوڑے پتوں اور مرد پھل کی لمبی شاخوں سے اس قدر آڑ ہو گئی کہ نظر ان دونوں کو بھی کچھ نہیں آ رہا ہے۔ پھر بھی دونوں اطمینان سے دب کے بیٹھے ہیں۔ تیز ہوا میں جو کھیت سے جنگل کی طرف چل رہی ہے۔ چیتلوں کی بو اور ان کے ہلنے چلنے کی آوازیں آ رہی ہیں۔

دفعاً ہوا میں شیرنی کو ایک نئی بو معلوم ہوتی ہے۔ گھبرا کر شیر کی طرف سر گھماتی ہے۔ شیر نے کوئی نئی بو محسوس نہیں کی۔ وہ اسی طرح بیٹھا رہتا ہے کہ اتنے میں پھر تیز ہوا کا جھونکا آتا ہے۔ اب شیر کو بھی یہ نئی بو معلوم ہوتی ہے شیر جھنجھلا کر دونوں کان آگے جھکاتا ہے۔ لیکن شیرنی پریشان ہو کر کھڑی ہو

۱۔ جنگلی پودا، پتے بڑے ہوتے ہیں۔ پودا فٹ ڈیڑھ فٹ او سچا ہوتا ہے۔

۲۔ جنگلی سن، یہ چھڑوں کی طرح اگا ہوتا ہے۔ چار سے پانچ فٹ تک او سچا ہوتا ہے۔

جاتی ہے۔ ہوا کا ایک جھونکا پھرتا ہے۔ اب شبہ کی گنجائش نہیں رہتی دونوں اٹھ کر کھڑے ہو جاتے ہیں۔ پھر آہستہ سے گھوم کر شمال سے مشرق کی طرف چل دیتے ہیں۔

باہر کھیت میں جھانک اب بھی اسی طرح کھڑا ہے۔ سبز گچھے پر اب بجائے تین کے پانچ چیتلیں پھدک رہی ہیں۔ باقی چار ان ہی سوکھے گیہووں میں سے پتے کھا رہی ہیں۔ چرتے چرتے ان چاروں کو بھی بوجھ معلوم ہوتی ہے۔ ایک ایک کر کے چاروں سراونچا کر کے کھڑی ہو جاتی ہیں۔ ان میں سے ایک جھانک کی طرف دیکھتی ہے۔ جھانک جنگل کی طرف کان لگائے اسی طرح بے خبر کھڑا تھا۔ ایک چیتل کو دور سیکھ داس پور کی سمت دھندلی سی ملتی ہوئی کوئی چیز معلوم ہوتی ہے۔ چیتل فوراً "کو" کی لمبی آواز لگاتی ہے۔ سنان رات میں جنگل کے کنارے سے آواز گونجتی ہے۔ باقی تمام چیتلیں چونک کر سراونچے کر کے کھڑی ہو جاتی ہیں۔ جھانک بھی گھوم پڑتا ہے۔ یہ تمام جانور پانچ منٹ تک پتھر کی مورٹیوں کی طرح بے حس کھڑے رہتے ہیں۔ بوجھ برابر ہی ہے۔ لیکن دور ہلنے والی چیز رک گئی ہے۔ پانچ منٹ کے بعد وہ چیز پھر ملتی ہے۔ سب چیتلیں ایک ساتھ جنگل کی طرف جھپٹے ہیں۔ کانٹوں کی بارٹھ جا بجا ٹوٹی ہوئی ہے۔ چیتلیں ان ہی میں سے ایک راستے سے ایک کے بعد ایک قلائیں بھرتے نکلنے میں۔ سب سے آخر میں جھانک بھی اس قطار میں شامل ہو جاتا ہے جو کہ چیتلیوں نے بنالی ہے۔ جنگل میں ٹھٹھتے دہی چیتلی پھر دو دنہ "کو کو" کی آواز لگاتی ہے۔ اور سب چیتلیں جنگل میں غائب ہو جاتے ہیں۔ سامنے کچھ دور سوکھے گیہووں میں ایک پریشان انسان کھڑا ہے۔

پھانسی کے تختے پر بے کسی اور بے بسی کی موت سے بچنے کے واسطے بہاری گاؤں سے بچتا ہوا شاہ گڈھ اسٹیشن سے دیوانہ دار اس جنگل کی طرف آیا تھا۔ اس کے خیال میں گھنے سرسبز جنگل پھولوں پھلوں سے لدے، چھوٹے چھوٹے چشموں سے آراستہ دامن پھیلائے اس کو اپنی گہرائیوں میں چھپانے کے واسطے تیار کھڑے تھے۔ لیکن جنگل کے کنارے آتے ہی اُس پر اس سمت سے بھی خوف طاری ہو گیا۔ اُس کی پشت پر گاؤں کی راکا دکا ٹھٹھاتی روشنیاں ملک الموت کی آنکھیں معلوم ہو رہی تھیں۔ اُس کے سامنے وہ جنگل جس کو کہ یہ زندگی کا گہوارہ سمجھ کر جو یا ہوا تھا قبر کی طرح تاریک اور بھیانک معلوم ہو رہا تھا۔ آنکھوں سے اُس نے کچھ نہ دیکھا تھا۔ نہ ناک سے کوئی بو محسوس کی تھی۔ صرف چتیل کی گولکیں سُنی تھیں۔ اور ان ہی تین آوازوں نے اُس کی خیالی جنت کو ہیبت ناک گھناہن بنا دیا تھا۔ بہاری دیہات کا رہنے والا ضرور تھا۔ بھوت پریت سے ڈرنا جانتا ہی نہ تھا۔ لیکن جنگل سے ناواقف تھا۔ اس کا دل دھڑکنے لگا۔ اس کو پھر آگے بچھے چاروں طرف موت نظر آنے لگی۔ اس کا سر چکرانے لگا۔ وہ سر کپڑا کر دہن کھیت میں بیٹھ گیا۔ اپنی بے کسی پر اُس کی آنکھوں سے خود بخود آنسو بہنے لگے تھے۔ اُس کے دماغ میں خیالات کا ایک ایسا ہیجان تھا کہ وہ کسی ایک بات کو لگا تار سوچ بھی نہ سکتا تھا۔ کبھی وہ اپنی بد قسمتی کا خیال کرتا تھا کبھی بیکس بڈھے باپ اور ماں کی حالت سوچتا تھا۔ کبھی اپنی موجودہ حالت پر نظر ڈالتا تھا۔ اور کبھی آئندہ زندگی بسر کرنے کا نقشہ کھینچنا چاہتا تھا۔ لیکن ہر پھر کے ہر خیال میں کسی نہ کسی طرح ایک تصویر آجاتی تھی۔ ”چاندنی رات میں ایک کھیت کی مینڈ ہے، اُس پر ایک آدمی خون میں نہایا اوندھا پڑا ہے۔ اس کے پیروں کی طرف وہ خود گڈھ اسٹیشن سے کھڑا ہے“ اس تصویر سے بہاری لرز جاتا تھا۔ کانپ اٹھتا تھا کہ وہ چاہتا تھا کہ نہ سوچے مگر بار بار یہی خیال

آجاتا تھا۔ وہ بار بار کہتا تھا۔ بلدیو سنگھ کا قاتل میں ہوں تو سہی لیکن ہے رام یہ کیسے ہوا
 کیسے ہوا؟ ... ہاں میں نے مارا ... دو گنڈا سے سر پر ہلکے سے مارے
 تھے۔ اور تیسرا ہی زور سے مارا جو پیٹھ میں گھس گیا ... اس ہی سے تو گر پڑا۔
 پیٹھ کا زخم؟ ... نہیں پیٹھ والے سے کیا ہوا ... وہ تو پہلا ہی گنڈا سہ مری
 گھس گیا۔ ... میں نے مارا؟ ... یہ کیا ہو گیا تھا؟ ... ہے رام
 یہ کیا ہو گیا؟ ... رے رام یہ کیا ہو گیا؟ ... ہے بھگوان اب وہ زندہ
 ہو سکتا ہے؟ ... ناہیں ناہیں! ... ہے بھگوان! ... معافی مل سکتی ہے؟
 ... ناہیں! ناہیں!! ...

اسی طرح سوچتے سوچتے ٹھنڈی ہوانے تھکے ہوئے دماغ میں نیند کے ہلکے
 ہلکے پردوں میں ملا کر ایک عجیب تصور پیش کر دیا۔ کیا دیکھتا ہے، بلدیو سنگھ کا باپ
 اُس کے سامنے لڑکے کو لئے کھڑا ہے اور اس سے کہہ رہا ہے۔ "کنور بھیا یو ہے
 بہاری ترے سامنے! اب ماپھ کر دیو۔ اچھے ہوئی جانی ہو۔" بلدیو سنگھ کے منہ سے خون
 بہہ رہا ہے۔ وہ آنکھیں بند کئے سامنے کھڑا ہے۔ کبھی کبھی تھوڑی سی آنکھیں کھول کر
 اسے دیکھ لیتا ہے اور پھر آنکھیں بند کر لیتا ہے۔ باپ دونوں ہاتھوں سے اُسے پکڑے
 کھڑا ہے اور برابر کہہ رہا ہے۔ "بس کنور اب جان دیو، ماپھ کر دیو۔ اچھے ہوئی جاؤ۔"
 پھر بڑھا اُس کی طرف غصہ سے دیکھ کر کہتا ہے۔

"بہاری تم بھی ماپھی مانگ لیو بیٹھے کا دیکھ رہے ہو۔ مانگو ماپھی" بہاری
 ہاتھ جوڑ کر معافی مانگتا ہے۔ بلدیو سنگھ سر ہلا کر باپ سے کہتا ہے۔ "معاف نہیں کرونگا۔"
 اب بہاری اُس کے پیروں پر گر پڑتا ہے۔ اس پر وہ کہتا ہے۔ "میں نا معاف کروں گا
 بلاؤ سپاہیوں کو۔ پکڑو۔ پکڑو۔ دوڑو اسے پکڑو" بہاری کی آنکھ کھل جاتی ہے۔ ایسا
 معلوم ہوتا ہے کہ بیسوں آدمی دوڑے چلے آ رہے ہیں۔ وہ چونک کر جلدی سے کھڑا

ہو گیا۔ صبح کی سہانی روشنی اُسے بھیانک معلوم ہوئی۔ سنہرا زرد گیہوں کا کھیت موت کے ہاتھوں
 مٹایا ہوا نظارہ معلوم ہوا۔ کالا جنگل کا کنارہ ایک قلعہ معلوم ہوا۔ جس میں اس کو موت سے
 پناہ مل سکتی تھی۔ یہ فوراً اس کی طرف لپکا۔ لیکن چار قدم چلنے کے بعد اُس نے گھوم کر
 پیچھے دیکھا کہ کوئی تعاقب تو نہیں کر رہا ہے۔ درختوں میں سے جھانکتے ہوئے سکھ اسپور
 کے مکانوں پر اُس کی نگاہ پڑی۔ ہر مکان اُس کو مشتبہہ نگاہوں سے دیکھ رہا تھا۔
 بہاری جنگل کی طرف بھاگا۔ کانٹوں دار بارڈھ کو پھاندتا ہوا جنگل میں غائب ہو گیا۔

جس وقت دوبارہ مرغ نے اذان دی تو بہاری نے آنکھیں کھول دیں۔ صبح کا
 ہلکا نور پھیل رہا تھا۔ قریب ہی کسی درخت پر کوئی مور رات بھوکے سمیٹے ہوئے پر پھٹ پھٹا رہا
 تھا۔ اس کے سر کی طرف اوپر کی کسی ڈالی پر ایک چھوٹی چڑیا۔ ”چیں چوں“ چیں چوں“
 چہک رہی تھی۔ لمحہ بہ لمحہ روشنی کے ساتھ چڑیوں کے چہچہانے کی آوازیں بڑھ رہی تھیں
 بہاری نے دن بھر کے سکڑے ہوئے ہاتھ پیروں کو جنبش دی اور محسوس کیا کہ جوڑ جوڑ
 میں درد ہو رہا ہے۔ وہ اے بھگوان کر باکر بھگوان کہہ کر بیٹھ گیا۔ اور اطمینان سے
 وہ رسی کھولی جس سے کہ اُس نے اپنا سینہ اور کمر برگد کے دو شاخے سے باندھ رکھا
 تھا۔ تاکہ وہ سوتے میں درخت سے نہ گر پڑے۔ بہاری کو آج جنگل میں آئے آٹھ دن
 ہو چکے ہیں۔ یہیں اُس نے مڑوڑ پھلی کی چھال سے یہ رسی بٹ لی ہے۔ رات کو کھیت
 میں سے گیہوں کی بالیاں توڑ کر ہولوں کی طرح بھون کر کھا لیتا ہے اور پھر جنگل
 کے کنارے ہی کسی موٹے درخت پر چڑھ کر اس کی ڈالیوں میں اپنے کو باندھ کر
 سو رہتا ہے۔

UQAABI

دن نکلتے ہی پھر اند گھنے میں گھس کر جنگل سے گھری ہوئی چاند میں چھپ
 جاتا ہے۔ جنگل کا جو تصور اُس نے باندھا تھا یہاں اُس میں سے کچھ نہ پایا۔ سال

کا جنگل دراصل ایک میدان کی طرح تھا۔ جس میں فٹ سوافٹ اونچے بھٹار اور
 کر یاری کے چھوٹے پودوں میں لاکھوں سال کے درختوں کے سیدھے اور ننگے
 بلا شاخوں کے تنے کھڑے ہوئے پچاس ساٹھ فٹ کے اوپر چھتری نما چند ڈالیوں
 سے ایک چھت تھامے ہوئے تھے۔ رات کو ان درختوں پر چڑھ رہنا اور دن میں ان
 کے نیچے زمین پر پھرنا ناممکن تھا۔ آٹھ نو بجتے ہی جنگل میں گائے اور بھینسوں کے
 گلے اور چرواہے آجاتے تھے۔ مزروعہ زمین کی طرف جنگل کے کنارے البتہ
 نیچے اور پھیلی ہوئی ڈالیوں کے درخت بھی تھے۔ گھنی جھاڑیوں کے مجموعے سے
 بنی ہوئی چھوٹی بڑی بھجیاں بھی تھوڑی تھوڑی دور پر تھیں۔ لیکن دن میں ان میں
 چھینا ناممکن اور کسی طرح ٹھیک نہ تھا۔ سال بنی شمال کی طرف میلوں اسی طرح
 چلی گئی تھی۔ اس کے مشرق میں ساروانہر کی شاخ ہر دو فی براہ رخ بہ رہی تھی اور
 مغرب کی طرف ناقابل گزر کھیر کے جنگل سے بلا ایک چاندر تھا۔ اسی چاندر کے زینج
 میں ایک چھوٹا سا تالاب یا گڈھا تھا۔ جس کے کنارے دلدل یا کچھڑ میں بیٹھنے
 اور کھڑے رہ کر بہاڑی دن گزارتا تھا۔ نیچے کچھڑ میں جو کیں ہاتھ پیر اور بیٹھ پڑاں
 اور آنکھ کے آگے صدھا بھنگے اُسے ستاتے تھے۔ جنگل کا چاندر صدھا جنگل سینٹوں
 پتاوروں اور گھاسوں کا ایک اُسا اونچا اور گھنا کھڑا ہوتا ہے۔ جس میں کہ انسان کو
 پورا پیر رکھنا محال ہوتا ہے۔ اونچائی میں ہاتھی مع ہودہ اُس میں چھپ جاتے ہیں
 چاند میں کبھی کوئی ایسا قد اور درخت نہیں ہوتا جس پر کہ انسان چھ سات فٹ بھی
 اوپر چڑھ سکے۔ اگر کوئی یہ چاہے کہ چاندر کی ٹھیرے ناگھانوں کو کچل کر دو فٹ
 جگہ بنالے تو یہ بھی نہیں ہو سکتا۔ وہ اس قدر سخت ہوتی ہیں کہ بغیر کسی مضبوط ہتھیار
 کے نہیں کٹ سکتیں۔ پھر اب موسم بھی ادر ہے۔ ہولی جل چکی ہے۔ سبز لہلہاتے
 چاند کو چار مہینے کی سخت سردی نے مار کر سکھا دیا ہے۔ یہاں نہ اب چڑیاں چھپاتی

ہیں نہ کالاتیتر بولتا ہے۔ کھڑکھڑاتا ہوا بھورا چاندرا ایک چنگاری کا منتظر ہے۔ جو کسی نہ کسی طرح ہر چاند میں پہنچ کر اُن مردہ گھانسنوں کو فنا کی آخری منزل میں پہنچا دیتی ہے۔ اور جب چاند ریل سحر بھوری اور سیاہ راکھ سے ڈھکا ہوا نکل آتا ہے تو اُس کی خاک سے اُسے والی نسل کے بے خبر نو نہال پودے ہنستے ہوئے سر نکالتے ہیں۔

ظالم — ظالم — قدرت کے قوانین ظالم ہیں۔

چاندرا گتا ہے — وہ ہستیاں جو کبھی حیات کی طالب نہیں ہوتی تھیں، حالت بے خبری میں وجود میں لاکر اس دنیا میں گرم دسر د جھونکے برداشت کرنے کے لئے چھوڑ دی جاتی ہیں۔ عرصہ حیات کم ہے۔ مصائب عالم بھی ہیں، موسم کی سختیاں بھی ہیں۔ وجود کی جدوجہد بھی جاری ہے کہ بیڑا پار لگ جاتا ہے اور پھر وہی ہوتا ہے۔ ظلم — ظلم — قدرت کے قوانین کیسے ظالم ہیں۔ قدا اور درخت، چھوٹے پودے، لاکھوں قسم کی گھاسیں۔ بڑے بڑے جانور اور درندے، چوپائے اور پرندے۔ چھوٹے چھوٹے جانور، کرڈر ہا قسم کے کیڑے اور انسان سب اسی قانون کے تابع پیدا ہوتے چلے جا رہے ہیں۔ چٹکی چل رہی ہے۔ دانے ڈالے جا رہے ہیں۔ آٹا نکل رہا ہے۔ شاید یہ عالم ہستی خود کسی گناہ عظیم کا کفارہ ہے۔

بہاری بڑی دیر تک ہاتھ میں رسی لئے دوسرے ہاتھ کی انگلی سے برگد کی چھال کو کریدتا ہوا اسی ڈگالے پر بیٹھا سوچتا رہا۔ وہ جنگل کی اس زندگی سے اتنا عاجز آچکا تھا کہ اب اس بات پر بالکل آمادہ تھا کہ پاس کے کسی گاؤں میں جا کر فقیر یا سادھو کے بھیس میں سمت آزمائے۔ اگر پکڑا بھی گیا اور پھانسی پر بھی لٹکنا پڑتا تب بھی گوارا تھا۔ لیکن وہ تکلیفیں جو اب وہ اٹھا رہا تھا ناقابل برداشت معلوم ہو رہی تھیں۔ اُس کے پاس سوائے ایک ماچس کے بکس کے اور چند بے کار روپیوں کے کوئی چیز نہ تھی کاش کہ ایک چاقو ہی ہوتا۔ دیا سلایاں بھی ختم ہونے کے قریب آچکی تھیں۔ دیا سلانی

کا خیال آتے ہی اُس نے پھٹے ہوئے کوٹ کی جیب سے ماچس کا بکس نکال کر اسکی
 نیلیاں گنتے کے بعد نہایت احتیاط سے پھر اس کو جیب میں رکھ کر ”بھگوان۔!“
 دیا کر دیکھو ”بھگوان۔“ کہتے ہوئے درخت سے نیچے اترنا شروع کیا۔ جب آخری ٹہنے پر
 آگیا تو دونوں ہاتھوں سے پکڑ کر اُس میں لٹک گیا۔ اُس کے پیراب بھی زمین سے چار فٹ
 اونچے ہوں گے کہ اُس نے دونوں ہاتھ چھوڑ دیئے اور دم سے زمین پر آ رہا۔ سنبھل نہ سکا
 ہاتھ زمین پر ٹیک کر بیٹھ گیا۔ ساتھ ہی اُس کے دائیں ہاتھ کی طرف ساٹھ فٹ کے فاصلہ
 پر ایک عورت کی ”ارے دیا“ جلاسنے کی آواز آئی۔ سر گھما کر دیکھا تو ایک عورت رخ
 حاجت کرنے سے لٹیا وٹیا چھوڑ کر بھاگی چلی جا رہی ہے۔ بہاری بھی گھبرا کر اٹھا جنگل
 کے اندر کی طرف بھاگنے لگا مگر فوراً ہی لٹیا کا خیال آیا۔ بھاگتا ہوا اُس تک گیا اور
 اُسے اٹھا رہا تھا کہ کپڑے کی بڑی سی ایک پوٹلی اور نظر آئی۔ اُس نے اسے بھی اٹھا لیا
 اور لٹیا کا پانی گراتا ہوا عورت سے دوسری سمت کو بھاگا۔ خاتون اور مہیبوں سے
 جسم لاغر ہو رہا تھا۔ تھوڑی سی دور میں سانس پھول گیا۔ بھاگتا بند کر دیا۔ تیز قدم اٹھاتا
 اسی چاند میں گھس گیا۔

UQAABI

چاند میں پہنچ کر بہاری نے اس پوٹلی کو کھولا تو اُس میں سے ایک کھڑی ایک
 ہنسینا۔ چھٹانک بھر کے قریب تمباکو۔ چلم۔ ایک دیاسلائی کی ڈبیہ اور کوئی سو اسیراٹا
 کی روٹی اور منگین کی بھاجی نکلی۔ بہاری نے فوراً کھڑی اور ہنسینا کی مدد سے چاند
 میں ایک خشک جگہ تھوڑی سی زمین صاف کی۔ اس کے بعد لٹیا میں پانی بھر کر لایا
 اٹھ دن موچکے تھے۔ سیر ہو کر روٹی کھائی۔ پھر آگ جلا کر چلم بھری۔ اور اطمینان
 سے بیٹا رہا۔ عرصے کے بعد یہ نعمتیں ملیں۔ روٹی اور تمباکو دونوں کا نشہ چڑھا تو
 وہ وہیں پڑ کر سو گیا۔ دن کے دس بجے سو یا شام کے چار بجے اٹھا۔ درخت پر نیند

کہاں بھرتی تھی۔ اب جو سوکراٹھا تو خواہ مخواہ طبیعت پر ایک طرح کی بشاشی تھی۔ صبح کو ہر اسماں ہو کر وہ گانوں میں جانے کے لئے بالکل تیار ہو گیا تھا۔ لیکن اب اس کے خیالات بدل گئے۔ زندگی کا چسکا پھر زندہ ہو گیا۔ ہنسنا کو دیکھ کر وہ فوراً سمجھ گیا کہ گہیوں کی کٹائی شروع ہو گئی ہے۔ اُس وقت اُسے یہ فکر تھی کہ جلد سے جلد جس قدر گہیوں کھینٹوں سے کاٹ سکتا ہو کاٹ کر جنگل میں کہیں چھپا دے۔ ورنہ جب گہیوں نہ رہیں گے تو کیا کھائے گا۔ آبادی میں واپس جانے کو اب اس کی ہمت نہ پڑتی تھی۔ اس کو یقین تھا کہ وہ انسانوں میں گیا نہیں کہ پکڑا گیا۔ اُس نے تصفیہ کر لیا کہ جہاں تک ہو سکے فی الحال تو جنگل ہی میں چھپا رہے۔ دنوں کے بعد پیٹ بھر روٹی ٹلے اُس میں ایک نئی روح ڈال دی تھی۔ شام ہوتے ہی وہ آئندہ کے منصوبے کا ٹھکانا ہوا نکل کر چاند سے جنگل کی سو فیٹی سڑک کے کنارے آہستہ آہستہ آ رہا تھا کہ اُس کے بائیں ہاتھ کی طرف سڑک کے دوسرے کنارے پر اُس کی نگاہ پڑی۔ کیا دیکھتا ہے کہ سامنے سے شیر حلا آ رہا ہے۔ سر سے پیر تک پسینہ آ گیا۔ بت بن کر جہاں کا تھاں کھڑا کا کھڑا رہ گیا۔ بہاری کو یقین سا ہو گیا تھا کہ اس جنگل میں شیر یا بھیر یا کوئی نہیں ہے۔ آج اُس نے پہلی دفعہ شیر کو دیکھا تھا۔ لیکن شیر اس کو دو دفعہ پہلے دیکھ چکا تھا اور آج تیسری دفعہ آنا سامنا ہی ہو گیا۔ شیر نے اُس کو دیکھ کر اپنا بھاری شامانہ چہرہ تمکنت سے ہلچے پھیر کر ایک لمحے کے واسطے کچھ دیکھا اور پھر نہایت شان اور اطمینان کے ساتھ اسکی طرف دیکھتا ہوا بالکل آہستہ آہستہ بڑھنے لگا۔ بہاری سکتے کے عالم میں کھڑا دیکھتا رہا کہ شیر کے

لے اودھ کے تمام جنگلوں میں محکمہ جنگلات کے انتظام سے سڑکیں کٹی ہوئی ہیں۔ ان میں بعض ایسی ہیں جن پر موٹر چل سکتے ہیں ورنہ زیادہ تر جھاڑیاں اُگی ہوئی ہیں۔ ان سڑکوں سے آگ کا بچاؤ اور جنگل کے ٹکڑوں کی تقسیم و غیرہ کا فائدہ ہے۔

پیچھے ایک اور شیر تیز قدم آ رہا ہے۔ یہ شیرنی تھی۔ پورے دن پیٹ سے ہونے کی
 وجہ سے اس کی طبیعت چڑچڑسی ہو گئی تھی۔ جونہی شیر کے قریب آئی اس کی بھی نگاہ
 بہاری پر پڑی۔ ہلکی سی غراہٹ اس کے منہ سے نکلی۔ شیر اور آہستہ ہو گیا۔ جونہی شیرنی
 اس کے بائیں ہاتھ کی طرف برابر میں آئی۔ شیر پاس کے جنگل کی طرف گھوم پڑا۔ اور
 ناراض شیرنی کو اپنے پہلو سے ڈھکیلتا ہوا ہٹا لے گیا۔ بہاری کے اس قدر اوسان خطا ہو گئے
 تھے کہ شیر اور شیرنی کے جنگل میں غائب ہو جانے کے بعد بھی وہ وہیں کھڑا تھا۔ عقل
 کام نہ کرتی تھی کہ گدھر جائے۔ کیا کرے۔ آخر کار پھر روانہ ہوا۔ تھوڑی ہی دُور گیا تو
 کہ اس کی پشت پر مور چلا پیا۔ مڑ کر دیکھا تو وہ دونوں شیر اس سے کتر کر کچھ دُور جنگل
 کے اندر اندر چل کر پھر ٹرک پر نکل آئے تھے۔ اور اس طرح اسے چھوڑ کر جا رہے تھے
 بہاری کی متواتر جنگل میں موجودگی سے غصہ دونوں ہی کو آ رہا تھا۔ مگر شیر سمجدار مطنین
 طبیعت کا تھا۔ اس نے دیکھا کہ معاملات نازک ہوتے جا رہے ہیں۔ اس کی ملکہ پیٹ
 سے ہے۔ تنہائی کی سخت ضرورت ہے۔ یہاں یہ انسان ہر وقت موجود رہتا ہے دوسرے
 اس کی موجودگی سے دس بیس کانکر اور پارٹے جو اس ٹکڑے میں مستقل طریقے سے
 بستے تھے کوچ کر گئے ہیں۔ اور نہ صرف یہی بلکہ چھیل اور سانبھروں کی ٹولیوں نے بھی
 ادھر کا آنا بند کر دیا ہے۔ غذا کی کمی ہوتی جاتی ہے۔ بہتر ہے کہ اس ٹکڑے کو چھوڑ کر
 چوکا ڈھایا کے زکلوں میں رہا جائے۔ چنانچہ وہ شیرنی کو لے نکلا چلا گیا۔ چار میل کی
 معمولی جہل قدمی کے بعد دونوں ساروہ کی راصلی نہر، کینال پر پہنچ گئے۔ سامنے چوکا
 ڈھایا کاپل تھا۔ مگر ان کو اس کی ضرورت نہ تھی۔ اس سے دوسو قدم ادھر ہی نہر میں
 انھوں نے پانی پیا اور پھر تیرتے ہوئے پار نکل گئے۔

UQAABI

رات گئے تک بہاری گہوڑوں میں لگا رہا تھا۔ صبح دھوپ نکل آئی تھی اس کی

آنکھ کھلی اس نے گہرا کر چاروں طرف دیکھا۔ دُور کھیت میں تین چار لال صاف دیکھ کر اُس کی روح خشک ہو گئی۔ جلدی سے رسی کھول کر درخت سے نیچے اُترا۔ درخت کی جڑ میں چاروں طرف بن کر وندوں کی گھنی جھاڑیوں نے اور اس پر پھیلی ہوئی بلیوں نے پوری آڑ کر رکھی تھی۔ یہ وہیں سمٹ کر بیٹھ گیا۔ مارے ڈر کے سانس بھی پوری نہ لیتا تھا دل کی دھڑکن سے مجبور تھا۔ جس کی آواز اس کو نقاروں کی چوٹوں کی طرح معلوم ہو رہی تھی۔ اور جب سپاہیوں اور آرمیوں کے پیروں کی آہٹ اُسی کی طرف بڑھتی سُنانی دینے لگی تو اس نے اپنی آنکھیں بھی بند کر لیں۔ اس نے کہا ”ہے رام ایک میں اور سارا جگ میرا دشمن۔ میری کیا دُردشا ہو گئی ہے۔ میں نے کس جنم میں کونوں باپ کئے تھے“ اس کے تصور نے چاندنی رات کا وہ نقشہ پھر اُس کے سامنے کر دیا جبکہ اس کا گنڈا سہ پہلی دفنہ بلند ہو کے سر میں کھسکتا ہوا گھٹا چلا گیا تھا۔ اُس کے سیدھے ہاتھ کو تیز دھار کے زندہ ہڈی میں گھسنے کا احساس ہونے لگا۔ بہا رہی نے پھر میری لیکر اس خیال کو مٹا دیا اور نہ معلوم کیوں اور کس لئے وہ اپنے آپ سے ہی بحث کرنے لگا۔

”میں مجرم ضرور ہوں لیکن سزا کا مستحق نہیں ہوں۔ میں ہرگز ایسا نہ کرتا اگر میرے دوستوں نے مجھے شراب نہ پلا دی ہوئی۔ اور اگر بلند یونگھ کے باپ نے میرے اوپر اس قدر ظلم نہ کئے ہوتے۔ بے دخل کیا، زمین چھینی، باغ چھینا... لیکن اس کا بدلہ... لڑکے کو مار ڈالنا؟... قتل! قتل! قتل! قتل؟... ہاں قتل!... میں نشہ میں تھا پھر اسی حالت میں رمضان نے آکر جوش دلا دیا... جتنا میری گنیتر ہے... میری گنیتر ہے... اُس کے گھر میں بھی تو بلدیو تھا... جتنا؟... اب کس کی ہے؟

..... ہے رام کر یا کر...“

UQAABI

بالکل قریب آرمیوں کے باتیں کرنے کی آوازیں آنے لگیں۔ لوگ اسی طرف آ رہے تھے۔ بڑے داروغہ... خاں کی آواز آئی۔ ”پاگل ہوئے ہو۔ کہیں ڈاکو کھیت کاٹتے

ہیں؟ گیہوں چراتے ہیں؟ ڈاکو ہوتا تو کہیں نہ کہیں واردات ضرور کرتا! ایک آواز:- سرکار اکل لاسے۔ ساتھ ماں کو ڈنا ہے۔

بڑے داروغہ:- ہاں بے ہاں اکل لے ہی واردات بھی کیا کرتے ہیں۔ اتکا ڈکارا بیٹوں کو لٹوتے ہیں۔ سوتوں کے گھروں میں گھسنے ہیں۔ کہیں گیہوں چراتے ہیں۔ اور ایسا ڈاکو کہ سالے کے پاس چاقو تک نہیں۔ کیوں جی پلے تو ہاتھ ہی کی توڑی بالیاں نہیں نا؟ ٹھیک سے دیکھا تھا؟ پہچان لیتے ہو ہاتھ کی ٹوٹی؟ ایک آواز:- ارے جو ہم دیکھ کے بتانی دیں۔ کوو جناور نے کھائی، کووڈ ہنسیا کائی، گل سرکار یہی کووڈ بڑا۔

بڑے داروغہ:- کوئی بالکل نیا مجرم ہے۔ ضرور خون کیر کے بھاگا ہی۔ ہو نہ ہو وہی مفروز قاتل ہے۔ کیا نام تھا جی؟ گشتی چٹھی پڑھی تھی۔ یاد ہے؟ ایک کانسٹیبل کی بھاری آواز:- بہاری ولد مہا بیر ساکن مکروان۔ مقتول بلدیو سنگھ۔

ایک آواز:- داروغہ جی اتے ناطے بنے چاندرا ماں۔ نہیں تو کھیرے ماں ہوئی ہے اتے چلو۔

داروغہ جی:- اے آلو کی دم یہ ہم بھی جانتے ہیں۔ یہاں تو پیروں کے نشان دیکھنا چاہتے ہیں۔ اور چاندرا میں جا کر کیا چھ آدمی ڈھونڈھ لیں گے؟ پانچ سو آدمی بھی ہوا تو نہیں ڈھونڈھ سکتے ہیں۔ یہ تو گاؤں ہی میں پکڑا جائے گا۔ تھوڑے دن میں گھبرا کر ضرور کسی نہ کسی گاؤں میں جائے گا۔ تم لوگ خیال رکھنا جو پکڑ کر لائے گا یا اطلاع دیکھا لے بہت انعام ملے گا۔

جان۔ جان۔ دنیا بھر سے زیادہ پیاری جان۔ تیری حفاظت ہر طرح کی جانی ہو سڑک کے کنارے اندھی لنگڑی بڑھیا سسک سسک کر بھیک مانگتی ہے۔ جوانی کے

وہ دن! عشاق کے ہجوم، عیش و عشرت، روپیہ پیسہ، بال بچے، گھر بار سب رخصت ہو گئے۔
 کچھ نہ رہا۔ اب کیوں جی رہی ہے؟ کس کا انتظار ہے؟ گئے دن واپس آنے کی امید ہی
 نہیں۔ پھر کیوں جی رہی ہے؟ جان! سب سے پیاری جان باقی ہے۔ اس ہی کو گھر
 داموں پالتی ہے۔

الوداع: اے انسان کی بستیوں الوداع! بہاری اب کبھی تمہاری طرف رخ

نہ کرے گا!

انسان رہ گزر سے کوسوں دور گھنی سبز اور شاداب جھاڑیوں اور طرح طرح کی
 فرتوں سے ڈھکا چوکا ڈھایا ڈھلاواں اترتا ہوا اپنے میں ٹھنڈی سبز بید کی جھاڑیاں
 شامل کر لیتا ہے، تو پھر وہاں انتہائی گھنا پنڈرہ فٹ اونچا نرکل کا تختہ اُس سے آملتا ہے
 جب تمام خشک سوکھ جاتا ہے اور ہر طرف آگ لگی ہوتی ہیں تو یہاں مہکتے ہوئے پھولوں
 میں صد ہا چڑیاں جھولاجھولتی ہیں اور قدرت کے راگ گاتی ہیں۔ اسی نرکل میں ایک جگہ
 چھپانڈی پھپھانڈی بو آتی ہے۔ تر زمین پر نازک نرکل بچھا کر شیر اور شیرنی نے تھوڑی سی جگہ
 بنائی ہے۔ اور اس ٹھنڈے اور روشنی سے محفوظ گھر میں شیرنی نے بچے دیئے ہیں جن کو
 وہ لیٹی ہوئی بڑے غور سے دیکھ رہی ہے۔ اس کی پشت پر شیر غافل سو رہا ہے
 بچوں کی آنکھیں کھل چسکی ہیں۔ وہ آپس میں کھیل رہے ہیں۔ سنہرے بدن پر
 ہلکی دھاریاں بھی نظر آنے لگی ہیں۔ شام ہو گئی ہے شیرنی کو انتظار ہے کہ کب اس کا سہراج
 شیراٹھے اور کب وہ ڈھائے سے اوپر سانپ لائن سے کچھ دور روٹھنی کی جھاڑیوں میں جائے
 لے سانپ ن وہ سڑک سے جوڑا ہے کی ادھی اونچائی پر کانی لگی ہے۔ چونکہ ڈھایا ٹیرھا بڑا ہے اسلئے
 یہ سڑک بھی سانپ کی طرح لہرائی ہوئی ہے۔ سڑک سے کہیں بھی اصلی سڑک کی مراد نہیں ہے۔ بلکہ صرف
 ایک راستہ ہے جس پر سے درخت کاٹ ڈئے گئے ہیں۔

UQAABI

سے ایک جھاڑی جس کے پھولوں میں سے سڑخ رنگ کی ایک دوا ملتی ہے۔ نہ معلوم یہ دوا کس کام آتی
 ہے۔ پراڑی اسے جمع کرتے ہیں۔

جہاں کل کا بچا ہوا آدھا سانجھرا بھی پڑا ہے۔ شیر انگڑانی سے کر لیتے سے سر اٹھا کر اس کو اور بچوں
 کو دیکھتا ہے۔ شیرنی فوراً بدن کو جھکولادیکر کھڑی ہو جاتی ہے۔ گول موٹوں بھورے دونوں
 بچے جو اُس کے اوپر سوار ایک دوسرے پر داؤں لگا رہے ہیں۔ لہ لہ زمین پر گر کر لڑھک
 جاتے ہیں۔ جیسے ہی شیر اٹھ کر بیٹھتا ہے۔ شیرنی نرکلوں میں آمد و رفت سے بنی ہوئی کئی
 کا رخ کرتی ہے۔ شیرنی چونکہ دودھ پلا رہی ہے۔ اس کی اشتہا بڑھی ہوئی ہے۔ وہ
 بھوکی ہو رہی ہے۔ آخر شیر بھی روانہ ہو گیا۔ جب نرکلوں سے باہر آ گیا تو اُس نے ایک
 بسی چوڑی انگڑانی پھری اور شیرنی کے پیچھے پیچھے اطمینان سے چل دیا۔ بید کی جھاڑیوں
 سے نکل کر جو نہی یہ دونوں سانپ لائن پر آئے ایک ساکھو کی ساٹھ فٹ کی بلندی سے مورنے میاؤں
 میاؤں کے نعرے لگائے۔ ہلدو کی درخت پر بیسیوں بندروں کی کنگلی بندھ گئی۔ ان دونوں
 کو آج شکار تو مارنا تھا۔ چھپ کر پھرنے کی ضرورت نہ تھی۔ اُن کے نکلنے کی اگر جنگل کو اطلاع
 ہو گئی تو ہو جائے۔ اطمینان سے کھلم کھلا سانپ لائن پر چلتے رہے۔ اور جب روہنی کے جنگل
 کے نیچے پہنچ گئے تو باری باری ایک ایک جت لگا کر ڈھائے پر چڑھ گئے۔ اور روہنی میں
 تھوڑی دور چل کر سانجھرا کی بچی کھچی ٹھٹھری پر پہنچے۔ لیکن یہاں آتے ہی دونوں کے شاہانہ سکوت
 اور اطمینان میں قہر اور غصہ کا تغیر پیدا ہو گیا۔ خیر غضب ناک ہونے لگا۔ اس کی نرم و نازک
 پلکتی ہوئی منہ خونخوار جھنجھلائی ہوئی شیرنی ہو گئی۔ گوشت چرایا گیا ہے۔
 انسان کی بو آ رہی ہے۔ شیر کی سیدھی دم کی نوک دائیں اور بائیں لہرا لہرا کر
 طبیعت کے انتشار کو ظاہر کرنے لگی۔ شیرنی کو غصہ زیادہ تھا۔ ناگن کی سی دو پھنکار یوں
 کی سی آوازیں اس کے منہ سے نکلیں۔ وہ سانجھرا کی بچی ہوئی کھال اور ہڈیوں کو سونگھتی
 ہوئی اس کے چاروں طرف گھومتی۔ پھر ایک طرف روانہ ہو گئی۔ آج وہ ضرور اس موذی

چور سے بدلہ لے گی۔ یہ تیسری بار ہے کہ اس کا شکار چوری ہو رہے۔ شیر بھی اس کے ساتھ ساتھ روانہ ہو گیا۔ لیکن اب اس پر پھر وہی فطری متانت آگئی تھی۔ وہ بڑھ کر شیرنی کے آگے ہویا۔ جلتے جاتے تین فرلانگ کے بعد جیسے ہی کنارے کی گھنی پتادار سے کھلی ہوئی فائر لائن پر شیر نے باہر سرنکالا۔ دو سو قدم پر سامنے بھاگتا ہوا انسان نظر آیا۔ شیر آہستہ سے ایک قدم پیچھے ہٹ کر اپنے سیدھے ہاتھ کی طرف گھوم پڑا۔ اور اسی طرف کٹتا ہوا شیرنی کو نہر کی پٹری پر نکال لے گیا۔

اگر کوئی چیز انسانی دماغ پر ایک ہی وقت میں دو متضاد اثرات پیدا کر سکتی ہے، تو ترائی کے جنگلوں ہی میں۔ جنھوں نے خود ان جنگلوں کی سیر نہیں کی ہے وہ مشکل ہی سے سمجھ سکتے ہیں۔ شام کے وقت چوکا ندی کے ڈھائے کے کنارے کسی فائر لائن پر کھڑے ہو تو دونوں طرف کے اونچے سال کے جنگلوں میں لاکھوں قد اور درختوں کے تنے ہی تنے اوپر کے سبز پتوں سے بنی ہوئی چھت کے اندھیرے میں نگاہ سے اوجھل پڑتے پڑتے غائب ہو جاتے ہیں۔ ڈھائے کی طرف صدمہ جھاڑیاں ان پر بلیں اور دھانی رنگ کے نازک پودوں کے بعد سری کچی بیت کی بلیوں سے بنی ہوئی جھاڑیوں سے ہوتی ہوئی نگاہ نرکل کے لہلہاتے تختے پر میلوں جا کر دھندلی پڑتے پڑتے کسی دور و دراز جنگل میں بلجانی ہے جو کہ فاصلہ کی وجہ سے دھندلا غبار کی طرح دکھائی دیتا ہے۔ جنگل میں ہر طرف خاموشی ہی خاموشی ہوتی ہے۔ دفعۃً ایک مرغی کڑکڑاتی ہے اور اس کے بعد ہی مور چلاتا۔ 'می آؤں، می آؤں، اور پھر خاموشی چھا جاتی ہے۔ سین ایک ہی وقت میں انتہائی دلفریب بھی معلوم ہوتا ہے۔ اور انتہائی بھیانک بھی۔ انسان خون زدہ ہو کر یہاں سے بھاگنا بھی چاہتا ہے اور ہٹنے کو بھی دل نہیں چاہتا۔ لیکن یہ سب کچھ اسی وقت تک ہے جب تک دن کی روشنی پوری طرح موجود ہے۔ جوں جوں اندھیرا بڑھتا ہے اسکی لہ جنگل کے تمام جانور انسان سے اس قدر ڈرتے ہیں گویا انسان کا مارنا ان کو حرام ہے۔

دلفریبی بھیانک پن میں بدل جاتی ہے۔ جوں جوں شام ہوتی ہے دل کی حرکت تیز ہوتی ہے اور ٹھٹھنے کے وقت دیکھنے والے کو یہ جنگل موت کا بھیانک سمندر معلوم ہوتا ہے درخت اور جھاڑیاں سیاہ کمل اور دکھ کر منحوس شکلیں اختیار کر لیتی ہیں۔ اس وقت سیر کرنے والے کا دل روشنی اور انسانی صحبت کے واسطے تڑپتا ہے۔ وہ جلد جنگل سے نکل کر گھر کی طرف روانہ ہوتا ہے۔ اور جب ایک دفعہ پھر وہ ٹیمپ کی روشنی میں اپنے ہم جنسوں میں جا بیٹھتا ہے تو اس کا دل خود بخود خدا کا شکر ادا کرتا ہے۔

لیکن صرف چار مہینے کے قلیل عرصے میں پیاری جان کا حفاظت کا جذبہ بہاری کے دماغ کو ان احساسات سے معطل کر چکا ہے۔ انسانی خیالات اور محسوسات سبٹ ہو چلے ہیں۔ ان کے بجائے خالص حیوانیت ترقی کر رہی ہے۔ سر اور ڈارھی کے خورد پریشان بالوں سے گھرا ہوا چہرہ انسان کے چہرے سے بہت کچھ جدا معلوم ہوتا ہے مگر سے گھٹنوں تک اب بھی کپڑے کی چند لیریں لٹکی ہوئی ہیں۔ حرکات میں وحشت، چال میں جیسے کی سی جھپک! اور آنکھوں میں ہرن کا سا چوکنا پن ہے۔ اب وہ بیٹھ کر بجائے اپنی بد قسمتی کے واقعات سوچنے کے جنگل کی آوازوں پر کان لگا کر ان کے مطلب اخذ کرتا ہے۔ جنگل کی جڑوں اور پتوں سے بڑھ کر پرندوں کے انڈے، البیرا لیے پرندے، مگرے گورے جانور! اور دوسروں کا مارا شکار رکھاتا ہے۔

ایک دن حرب دستور جب مورے کوک کر! میناؤں نے شور مچا کر اور بید کی رہنے والی مرغیوں نے گڑ گڑا کر اطلاع کر دی تھی کہ جنگل کا بادشاہ اور اسکی ملکہ رات کے کاروبار سے فراغت کر کے دن بھر سونے کے واسطے نرگلوں میں گھس گئے ہیں اور جب بندروں نے بھی درختوں سے اترنا شروع کیا تو بہاری بھی درخت سے اترے۔ رات کو سانہجروں کے بے تنھا شا بھاگنے۔ چیتلوں کے پوق پوق، چلانے

کے بعد چوکا کی طرف شیر کے فتمند ان گرجے کی آوازیں سن چکا تھا۔ اسے معلوم تھا کہ آج پھر تازہ شکار مارا گیا ہے۔

اب اس کے واسطے یہی تھا کہ شام ہونے سے پہلے اس شکار کو ڈھونڈھ لے جس کو کہ شیر اور شیرنی نے انتہائی کمال سے کہیں چھپا دیا ہوگا۔ بہاری اس کی تلاش میں روانہ ہوا لیکن ڈھونڈھتے ڈھونڈھتے دن ڈھل گیا۔ یہ نا اُمید ہو کر اس جستجو کو دوسرے دن کے واسطے ملتوی کرنے ہی کو تھا کہ شکار کی گھسیٹنی پر اس کی نگاہ پڑ گئی۔ فوراً بہاری نشان پر روانہ ہوا۔ نرکوں سے آدھ میں جنوب کی طرف سانپ لائن پر سے ہو کر جہاں نرکل ختم ہو کر پانی اور کیچڑ میں گھنا پیر کھڑا تھا یہ جا پہنچا۔ اب گوشت کچھ دور نہ تھا۔ ضرور اسی پیر میں ہوگا۔ ایک کو ابھی وہاں بیٹھا تھا۔ لیکن شام ہو چکی تھی۔ وہاں جانا محض تھا۔ شیر کے نکلنے کا وقت آگیا تھا۔ مگر بہاری کو تین دن کا فاقہ ہو چکا تھا۔ اس نے ہمت کی کہ جلدی سے تھوڑا سا گوشت کاٹ لائے۔ پانی میں چھپ چھپاتا پیر سے کو دو وزن ہاتھوں سے ہٹاتا تیزی سے بڑھا، پتوں سے ڈھکے سانہر تک پہنچا تھا کہ دُور مور چلا یا۔ مرغیاب کر دکر آئیں۔ بہاری سانہر پہنچا ہوا تھا۔ تین سکند کے واسطے ٹھٹک گیا۔ لیکن فوراً ہی اس نے زارادہ کیا کہ ایک ہی ٹکڑا کاٹ لے رکھانی اور چری ہوئی سانہر کی لاش پر ایک ہی وقت میں ایک جگہ دو وزن ہاتھ ہنیا سے گوشت کاٹنے میں مصروف ہو گئے دو لقمے پیٹ میں اور سیر بھر کا ٹکڑا ہاتھ میں لیکر بہاری بھاگا۔ پیر سے سنہکل جھاڑوں میں سے ہو کر جس وقت وہ سانپ لائن پر آیا تو وہیں شیرنی کھڑی تھی۔ خاموش بجلی سی کوندی۔ چار من کا شیرنی کا جسم ایک ہی جھلانگ میں بھاگتے ہوئے۔ بہاری پر گرا۔ مگر اور پسلیاں سیٹوں کی طرح چر چراتی چلی گئیں۔ بہاری شیرنی کے اگلے پیروں کے نیچے ایسا پڑا تھا۔ جیسے کھونٹی سے گری اچکن پڑی ہو۔

UQAABI

شیر پیچھے رہ گیا تھا۔ وہ ان واقعات سے بے خبر ٹھلتا ہوا جیسے ہی قریب آیا

ٹھٹک کر رک گیا۔ شیرینی نے لاش کو اس طرح منہ میں اٹھایا جیسے پتی نیم مروہ چوہے کو۔ اور جھٹکے دینے لگی۔ شیر کے منہ سے گھٹی ہوئی سزاہٹ کی آواز نکلنے لگی۔ ہتاری کے زمین پر گھسٹے ہوئے پیر اور لٹکے ہوئے ہاتھ ہٹتے دیکھ کر خون سے شیر کی گردن کے بال کھڑے ہو گئے۔ شیر انسان سے نہ ڈرتا تھا لیکن جنگل کے قوانین اس طرح شکن ہوتے دیکھ کر تعمر اگیا۔ وہ آہستہ سے گھوما اور "خوں، خوں، خوں، خوں" غراتا ہوا شیرینی کو ہمیشہ کے واسطے چھوڑ کر ایک طرف روانہ ہو گیا۔ ڈھائے سے اتر کر پڑے اور اس کے بعد کلاک کے جنگل میں سے نکلتا ہوا چوکا کو تیر کر نیپال کی طرف نکل گیا۔

انسان کے گوشت اور خون میں ایک عجیب صفت ہوتی ہے۔ جس طرح کتے کے کاٹے سے انسان بورا یا مو جاتا ہے۔ اسی طرح درندے انسان کے گوشت سے بورا جاتے ہیں۔ پھر ان کو ہر وقت انسان ہی کی جستجو رہتی ہے۔ شیرینی کا بھی یہی حال ہوا۔ ایک بن رکھے اور دو گاڑی والوں کو مارنے کے بعد جب اس کو اور آدمی چوکا ڈھایا کی طرف نہلے تو اپنے بچوں سمیت وہ نہر پار کر کے گھومتی گھومتی مزدوعہ زمین اور گاؤں سے ملے۔ میناکوٹ کی زمیندار ہی جنگل میں آگئی۔ یہاں آکر اُس نے متواتر کئی خون کئے۔ جس کا نتیجہ یہ ہوا کہ ایک دن دو پہر کے وقت ہاکا کر کے طرح طرح کی آوازوں

لے جو لوگ جنگلوں سے واقف ہیں وہ جانتے ہیں کہ کس کس طرح شیر اور ہاتھی تک انسان کو چھوڑ چھوڑ کر کتر جاتے ہیں۔


ایک دفعہ مجھے ایک چائیر میں تازہ مرا ہوا سانہر ملا۔ سینگ بہت اچھے تھے میں اور میرا ملازم سرکاٹنے کے واسطے اُس پر جھکے۔ آٹھ نوٹ کے فاصلہ سے شیر نے غر اکر ڈانٹا۔ اور حملہ تب بھی نہ کیا۔ اصلیت یہ ہے کہ وہلی اور سبلی کی سڑکوں سے کہیں زیادہ محفوظ جنگل میں پھرنا ہوتا ہے۔

سے ڈرا کر اُسے نئے اُگے چاند سے نکالا۔ دونوں چھوٹے بچے ساٹھ تھے جن کی وجہ سے یہ بھاگ بھی نہیں سکتی تھی۔ جوں ہی یہ بچوں کو لے چاند سے نکلی سامنے درختوں پر بندھے ہوئے مچانوں سے تڑا تر بندوتوں کے فیر ہوئے۔ دو گولیاں اس کے لگیں اور ایک اس کے بچے کے۔ دونوں وہیں ڈھیر ہو گئے۔ محمود کی گولی گردن پر اور احمد میاں کی پانچ پر کبھی خطا ہی نہیں ہوئی۔ دوسرا بچہ پھر چاند میں گھس گیا جو کہ کتل اور کپڑے ڈال کر زندہ ہی پکڑ لیا گیا۔

آج اس واقعہ کو برسوں گزر گئے ہیں۔ اب بھی کہیں ایک سفید بڑا لکڑی ٹیکے ٹیکے پھر کر زندگی کے کاروبار بھی کرتا ہے اور دن میں کئی دفعہ لکڑی کے سہارے بیٹھ کر اپنے اکلوتے بیٹے بلدیو سنگھ کو یاد کر کے آنسو بہاتا ہے۔ اور کہتا ہے۔ ”اے بنگوان میں نے کونوں پاپ کئے تھے جو مجھے یہ سزا ملی۔“ اور اب بھی کہیں ایک گیارہ فٹ لمبا شاندار شیر اپنے لاغر جسم کو پکھاتا ہوا گھنٹیوں کھڑے کی سلاخوں کے آگے گھومتا ہے۔ اور جب سلاخوں میں سے نکلنے کا راستہ نہیں ملتا تو بیٹھ کر کسی دُور دراز خیال میں غرق ہو جاتا ہے۔ تماشائی تالیاں بھی بجاتے ہیں کنکریاں بھی پھینکتے ہیں مگر اس کو خبر نہیں ہوتی۔ وہ کسی گہرے خیال میں ہوتا ہے۔

شیر کیا سوچتا ہو گا؟.....

یارب! یہ دنیا کن گناہوں کا کفارہ ہے؟۔



کلوا

UQAABI

منہ پر پسینہ، گالوں پر سرخی، کوٹ کے بٹن کھلے ہوئے۔ قمیص کے دامن اور ہاتھ پر روشنائی کے دھبے، انداز بند پیروں تک لٹکا ہوا، ایک بغل میں کالا بستہ اور دوسری بغل میں کالا کتے کا پلا، مٹن گھر میں داخل ہوا۔ اماں نے چیخ ماری۔ ”لے بے میں مرگئی“ سنگر مشین نے گنگنا بنا بند کر دیا۔ ماں کا ایک ہاتھ مشین کے ہینڈل پر تھا دوسرا ماتھے پر! وہ ساکت بچے کو دیکھ رہی تھی۔ چہرے پر ہلکی مسکراہٹ اور گہری محبت نمایاں تھی۔ لڑکے نے چھوٹے سے گھر میں ایک طرف سے دوسری طرف گردن گھما کر دیکھا، اور بھاری آواز بنا کر بولا۔ ”اماں ہم لے پالیں گے“

ماں نے ماتھے سے ہاتھ ہٹا کر پلے کی طرف اشارہ کرتے ہوئے کہا۔ ”اسے خدا کے لئے گود سے پھینکو“ کچھ خفگی کی آوازیں۔ ”سارے کپڑے نجس کر لئے پھینکو اسے۔ تمہارے ابا آتے ہوں گے“

لڑکے نے جلدی سے پلے کو زمین پر رکھ دیا۔ پلا تین پنچ کی ڈم بلا بلا کرتے جوتوں پر لوٹنے لگا۔ ماما نے باورچی خانے سے گردن باہر نکال کر ناک پر انگلی رکھ کر ہنستے ہوئے کہا۔ ”بیوی دیکھئے تو تمہارا کیسا پیروں میں لوٹ رہا ہے“ دو برس کی لڑکی تخت کے پاس سے صحن کی طرف بڑھی۔ ماں چلائی۔ ”لو یہ بھی چلیں، اب گھر بھر گندا ہو گا۔ مٹن تم یہ کیا مصیبت لے آئے!“

مستن نے کہا۔ ”بڑا کاٹ کھائے گا ادھر نہ آنا“

ڈیڑھ گھنٹے بعد مستن منہ دھوئے، صاف کپڑے پہنے، اُجلے بنے، چار پانی پر بیٹھے تھے۔ صرف سیدھے ہاتھ کی انگلیوں پر ہلکی نیلی روشنائی کے نشان ابھی تھے۔ سامنے مراد آبادی تقالی میں دو بسکٹ تین جلیبیاں اور ایک پیالی دودھ تھا۔ جس پر تین مکھیاں مشغول تھیں۔ خود کتے کی طرف مشغول تھے۔ کتے کا پلا صحن کے دروازے کے سامنے کھٹولے کے پاسے میں ذبھی سے بندھا ہوا ایک ہڈی میں پوری طرح مشغول تھا۔ ماں نے توڑیاں چھیلنے ہوئے کہا۔ ”اب ناشتہ کر لو۔ یہی تو بات بُری ہے۔ مکھیاں بھنکار رہے ہو دیکھو دودھ میں مکھی گر جائے گی“

”اماں اس سے ہڈی تو چبتی ہے نہیں۔ بسکٹ دیدوں“ یہ کہا اور ڈیڑھ کا بسکٹ لے کر اٹھنے لگا۔

ماں نے کہا۔ ”چلے پھر چھوٹے کو۔ اسے تم کھا تو لو، میں اور...“
گھر میں آہستہ سے مالک خانہ داخل ہوئے۔ سیاہ ٹوپی۔ سیاہ فریم کی عینک۔ سیاہ تکیونی ڈاڑھی۔ سیاہ شروانی۔ سیاہ چھڑی ہاتھ میں اور سیاہ جوتہ پیر میں۔ کھٹولے کے پاس آکر کھڑے ہو گئے۔ بوی بھی ہوئی چائے کی ٹرے میں سے چائے دان لے کر باورچی خانہ کی طرف چلیں۔ لڑکا وہیں دبک کر بیٹھ گیا۔ سر جھکا کر دودھ میں بسکٹ توڑ توڑ کر ڈالنے لگا۔ میاں نے جھنجھلائی آواز میں کہا۔ ”یہ کیا ہے۔ جی؟ کون لایا ہے؟“

بوی چائے دان ہاتھ میں لئے باورچی خانے کے سامنے رک گئیں۔ مسکرا کر بولیں۔ ”اے ہوا ڈیورٹھی میں آ گیا تھا۔ کوں کوں کر رہا تھا۔ دیکھو کترس آ گیا۔ کیسا پیالا ہے۔ میں نے بانڈھ لیا“

میاں نے لاجول کو قرأت سے ادا کر کے کہا۔ ”ہنگے کا تو؟“

”بھنگن اٹھائے گی“

”موتے گا جو؟“

”تو لوٹے سے دھویا جائے گا۔ آؤ چائے پی لو“

”بچے جو چھوٹے گئے؟“

بیوی اب پاورچی خانہ میں تھیں اس لئے کوئی جواب نہ ملا۔ مٹن کا سر البتہ پیالے کی طرف اور جھک گیا۔ میاں نے کمرے میں جا کر اپنے سوا باقی تمام چیزیں ایک ہی کھونٹی پر لٹکا دیں۔ دوسرا تمیص اور پاجامہ پہن کر منہ دھویا۔ تولیہ سے رگڑ رگڑ کر ڈاڑھی کو پونچھا۔ اور چائے پیے کو بیٹھ گئے۔ بیوی پاس بیٹھ کر مکھیاں جھلنے لگیں۔ اب پھر میاں بولے۔ ”کیا نجاست پھیلائی ہے پھکوا دو باہر!“

بیوی نے بگڑ کر کہا۔ ”بس تم کو تو ایک بات کی دھن ہو جاتی ہے۔ ہمارا کیا بیٹا ہے۔ پڑا ہے بچے کھلیں گے!“

”ہاں یہ انہی حضرت کا شوق ہو گا؟“

حضرت تینوں جلیبیاں، آدھا بسکٹ اور تھوڑا سا دودھ چھوڑ کر اٹھ کھڑے ہوئے اور سیدھے زینے میں گھس چھت پر پہنچ گئے۔

کالا پلا آٹھ دن اس گھر میں مہمان رہا۔ دو دن صحن میں جہاں دو دفعہ میاں نے گود والی لڑکی کو لے چھوڑتے دیکھا۔ پھر پانچ دن ڈیوڑھی میں جہاں ایک دفعہ اس کی سٹا پیروں میں پھنسی اور دوسری دفعہ یہ خود ان کے پیروں میں آگیا۔ آخری یعنی آٹھویں رات اس کو کوٹھے پر لبر کر نی پڑی۔ یہاں اس کو ماں کی یاد نے ستایا۔ یہ یاد ماضی پر جنہیں مارتا رہا اور میاں بیوی کو بھنبوڑتے رہے، اوپر اور نیچے دونوں جگہ رت جگا رہا۔

دوسرے دن گیارہ بجے کالا پلا صدائے احتجاج بلند کرتا۔ حسین ہوا (ماما،

کے پیچھے گھسٹتا ہوا نخاس کی چوڑی سڑک پر پہنچ گیا۔ اور سڑک کے سپرد کر دیا گیا۔ پانچ منٹ کے بعد ایک موٹر نے غنیں! غنیں! کرنا شروع کی۔ ایک بڑے لڑکے نے ہنسنے ہوئے لپک کر اسے ایسی ٹھوکر ماری کہ یہ گیند کی طرح لڑھکتا ہوا پکی نالی میں جاگرا۔ موٹر ایک دفعہ اور غنیں کر کے چل دیا۔ لیکن کالا پلا عرصے تک ٹیاؤں، ٹیاؤں کرتا رہا۔

نالہ میں کچھڑ اور پانی صرف اتنا ہی تھا کہ اس کے سینے ڈوبے ہوئے تھے لیکن نالی اس کے واسطے کافی گہری تھی۔ جس میں سے وہ نکل نہ سکتا تھا۔ اس نے چار چھلے زبان کے سڑاپوں سے کچھہ پانی پیا۔ اور پھر نالی پر چڑھنے کو اگلے پیر اٹھا کر نالی کی دیوار پر رکھے۔ تین دفعہ کوں کوں کی اور پھر پیر نیچے کر کے چل دیا۔ آٹھ قدم چل کر پھر اس نے وہی کوشش کی اور کوں کوں کر کے پھر چل دیا۔ گلے کی رسی پیچھے گھسٹ رہی تھی۔ یہ ایسی ہی کوشش کرتا چلا جا رہا تھا کہ ایک تصائی کے لڑکے کی اس پر نگاہ پڑی۔ ایک ہاتھ میں بستہ اور بغل میں تختی تھی۔ دوسرے ہاتھ میں مٹی کی داوات اور سینے کا قلم۔ صرف پیر آزاد تھے چنانچہ اس نے ننگا پیر لٹکا کر اس کی مدد کرنا شروع کی۔ اس کا نتیجہ یہ ہوا کہ تھوڑی دیر میں پلا کچھڑ میں لت پت ہو گیا۔ اتنے میں تصائیوں کے دو لڑکے اور آگے۔ کچھ دیر وہ اس کا تماشہ دیکھتے رہے۔ پھر ان میں سے ایک نے جھک کر اس کی رسی کا سرا پکڑ لیا اور ایک ہی جھٹکے میں اسے اور اس کی رسی کو نالی سے باہر نکال دیا۔ رسی پر لپٹی ہوئی کچھڑ کے چھینٹے اڑے۔ ایک کی آنکھ میں اور دوسرے کے کھلے ہوئے ہنسنے منہ میں کچھڑ نے اپنا مزاج چھایا چنانچہ تینوں لڑکوں میں آپس میں ماں اور بہنوں کے متعلق شستہ گفتگو شروع ہو گئی۔ کالے پتلے نے محبت بھری نگاہوں سے اس لڑکے کو دیکھا جو جھکا ہوا اپنے ہاتھ کی کچھڑ سڑک پر پھینک رہا تھا۔ اور اپنے ماتھی کی گالی کے جواب میں گالی برابر لوٹا رہا تھا۔ پلا دم بلاتا ہوا اس کی طرف چلا۔ اب اس نے پلے کو غور سے دیکھ کر کہا۔ "شیرا ہے شیرا" پھر اس نے

رسی کے سرے کو پیر سے زمین پر رگڑا اور اٹھالیا۔ ”آڈ شیر آڈ با“ کر کے رسی تانی شیرا نے تین چار پھد کیاں اس کی طرف بھریں۔ اب لڑکا بھاگنے لگا۔ دو چار قدم شیرا نے ساتھ دیا پھر گھسٹنے لگا۔ جب پر پھلنے لگے تو میں میں کر کے جت ہو کر ہی گھسٹنا بہتر سمجھا۔ باقی دونوں لڑکے اُس کے پیچھے پیچھے تھے۔ گلی کے نکتہ پر۔ مونڈا بچھڑے پہلوان بیٹھے تھے۔ اُنھوں نے لونڈوں کو ڈانٹ بتائی۔ ”ارے تمہارا ایسا دیسا لونڈوں کیا کرتے ہو۔ چھوڑ دو پلے کو“ لونڈے پلے کو چھوڑ کر بھاگ گئے۔ پلا تین اونچ کی دم ٹانگوں میں۔ پلے سر زمین سے لگائے پہلوان کی طرف بڑھا۔ پہلوان نے پیر سے دو تین دفعہ اُسے لڑھکا کے گلی کے اندر کر دیا۔ اور خود بے فکر ہو کر پھر مونڈھے پر جا بیٹھے۔ وہیں پر چار دوکانوں میں کہا رہتے تھے۔ ایک کہا ری بیٹھی ہوئی لوہے کی کڑھائی مانجھ رہی تھی۔ پلا اُس کے پاس اسی حالت سے سر زمین سے ملا۔ دم پیروں کے اندر کوں کوں کر ناگیا۔ کہا ری نے کہا۔ ”دھو، دھو“

ایک تیرہ برس کی دہلی میلی کہا ری کی لونڈیا نے برابر کی دوکان سے پھلانگ ماری اور پلے کو اٹھالیا۔ لیکن فوراً ہی رام رام کہہ کر زمین پر رکھ دیا۔ دونوں ہاتھ دیوار پر رگڑ کر دوکان میں گئی ایک اٹیا پانی لائی اور اسے غسل دیا۔ پلے کا یہ پہلا غسل تھا۔ بہت ناپسند آیا۔ ہر طرف بھاگنے کی کوشش کی۔ ناک میں بھی پانی چلا گیا بڑی طرح چھینکیں آئیں۔ جب غسل ہو چکا تو وہ کاتپ رہا تھا۔ لڑکی نے اُس کا بدن ایک میلے چیتھڑے سے پونچھا۔ مٹھے میں بچو کر بچھڑے کی روٹی کھانے کو دی۔ اسی لڑکی نے اس کا نام کٹوا رکھا۔ لڑکی کا خود نام چندو تھا۔

کٹوانے ڈھائی مہینے چندو کے ہاتھ اور پیر چائے۔ اس کا یہ زمانہ بڑے عیش میں گتا۔ لیکن اسی قلیل عرصے میں بھویریا نامی قصابی کے لڑکے نے پہلے تو چندو

سے تعشق بڑھایا۔ لیکن جب چند دنوں نے ایک دو مرتبہ بُری طرح جھڑک دیا تھا تو پھر اُس نے پیر بڑھایا۔ اور اب بھی جب بس نہ چلا تو ایک رات جب یہ لوگ گلی میں سو رہے تھے تو کلاؤ کو کھٹیا کے پاس سے اٹھا بھاگ گیا۔ پہلے کلاؤ نے کون کون کی پھرناراضگی کے دانت دکھائے۔ اور آخر میں جب کلاؤ نے کوشش کی تو بیچارے کی تھو تھی پکڑ لی گئی۔ بھوڑیا نے اسے بہت دُور بلوچ پورہ کے ایک پہلے قبرستان میں لیجا کر قبروں کے نیچ میں ایک بیری سے باندھ دیا۔

کلاؤ تمام رات سینکڑوں قبروں پر اکیلا نوحہ خوانی کرتا رہا۔ صبح کو ایک یونڈازین سے صرف چار پنچ اونچا کرتا پہنے قبروں میں کچھ دھونڈھٹنا ہوا آیا۔ کلاؤ کو دیکھ کر بڑے زور سے چلایا۔ ”بابا رے یہ دھرا سالا“ بابا، قبرستان کے تکیہ دار فقیر۔ مہندی کی مٹی ہاتھ میں لئے اور کلاؤ کی بہن کو یاد کر کے بولے۔ ”رات بھر چلا یا کیا“ اور مہندی کی مٹی سے کلاؤ کو دھنکننا شروع کر دیا۔ لمبے کُرنہ والا لڑکا کلاؤ کی داویلا سے بہت محفوظ ہوا۔ مہندی کے مارے لوٹا جائے۔ یہاں کلاؤ کی یہ حالت کہ جب پیٹھ میں برداشت کی طاقت نہ رہی تو چت ہو گیا۔ اور پیروں پر مٹی کو روکنے لگا۔ خدا خدا کر کے مٹی ٹوٹی تو اس کی جان بچی۔

کلاؤ دن بھر اسی بیری کے نیچے بھوکا پیاسا بندھا ہوا چند کی یاد میں یڑا رہا دن بھر کوئی آدمی نظر نہ آیا۔ دُور کچھ عورتوں اور بچوں کے بولنے کی آوازیں آیا کیں لیکن اس طرف ایک قبر کے لمبے چوڑے تکیہ لے کر رکھی تھی۔ شام کو جب اندھیرا ہونے لگا تو اسی طرف سے کلاؤ کی تیز ناک نے بھننے ہوئے گوشت کی خوشبو محسوس کی۔ صبر پر جبر نہ ہو سکا۔ ایک مہین اور لمبسی چیخ نکل گئی۔ جب تھوڑی دیر بعد ایک عورت اُس کے پاس آئی تو کلاؤ ڈر کے مارے چت لیٹ گیا۔ دُم پیروں میں سکیرلی۔ زبان گوہ پائیس سے لٹکی پڑتی تھی لیکن جلدی جلدی اندر سمیٹ کر بلکے بلکے کون کون کرنے لگا۔ عورت نے

اسے کھولا اور لے چلی۔ کلو ا خاموشی سے ساتھ ہولیا۔ قبرستان کے دوسرے سرے پر دو مختلف قسم کے مکان تھے۔ ایک کو ٹھہری اور ایک مقبرہ۔ ان ہی دونوں میں ان لوگوں کی رہائش تھی۔

وہاں ایک بکری بندھی تھی۔ چار کھٹیاں ایک لائن میں پڑی تھیں۔ ایک عورت اور چھ بچے چٹائی پر بیٹھے تھے۔ گیسو ورا ز فقیر صاحب مقبرہ کے چوتھے سرے پر اکڑوں میں گانجے کے دم لگا رہے تھے۔ کلو انے بانپتی ہوئی زبان اندر کر کے گانجے کی خوشبو پر غور کیا۔ غالباً بکری معلوم ہوئی۔ ناک کی نوک کو ایک دفعہ دائیں اور پھر بائیں طرف جنبش دیکر زبان پھر لٹکا دی اور بانپنے لگا۔ عورت نے اس کو بھی اسی کھونٹی سے بانڈھ دیا جس سے کہ بکری بندھی تھی۔ اُس نے جاتے ہی بکری کے کوندے میں سے پانی چاٹا۔ بکری کو اس دوسری ہتک عزت پر غصہ آگیا۔ اس نے تین چار دفعہ کھریاں جوڑ کر اور سینگ کی نوکیں کلو کی طرف کر کے حملہ کرنے کی دھمکی دی۔ لیکن کلو انے ظاہر اس کی طرف دیکھا بھی نہیں۔ وہ اطمینان سے دونوں اگلے پیراگے پھیلا کر اور پھلے سمیٹ کر اس چٹائی کی طرف منہ کر کے بیٹھ گیا۔ جب اس چٹائی پر کھانا ہونے لگا تو اس کی ہم کھوٹا بکری نے بھی جگالی شروع کر دی پہلی بوئی جب کلو کے پاس آکر گری تو اُس نے اپنی دم کو شکریہ کے واسطے دو دفعہ زمین پر مارا۔ تہذیب سے وہیں پر بیٹھے بیٹھے گھر دن بسی کر کے سر بڑھا کر بوئی کو اٹھالیا۔

چونکہ بوئی مرتے دار تھی۔ دو ہی دانت مار کر نکل لی۔ زبان سے ناک اور ہونٹوں کو چاٹ کر صاف کر لیا۔ اور پھر انتظار کرنے لگا۔ دوسری بوئی ہوا میں اڑی۔ ان کے پھیلے ہوئے پیروں کے بیچ میں گردن کے نیچے آکر رک گئی۔ دم کو تین جھٹکے شکریہ کے دیکر کھڑا ہو گیا۔ بوئی نرم تھی، ویسے ہی نکل گیا۔ پھر جو ایک بڑی اچھلی تو بکری کے پاس گری، یہ جو اس طرف بڑھا تو بکری چونک پڑی۔ چابن نکل کر جگالی کے نئے غلے

کے گردن میں سے چل کر منہ میں آنے کے انتظار میں تھی۔ کوئی بھلا جانور ایسے موقع پر دخل اندازی پسند نہیں کر سکتا۔ فوراً مہر نیچا کر کے سینگوں کی نوکیں پیش کر، کھڑیاں جوڑ حملہ آور ہوئی۔ معاملہ ہڈی کا تھا۔ معمولی بات نہ تھی۔ کلو ا نے جواب دیا۔ "ہڈی" اور پھر "ہم" کر کے دو جھوٹے حملے کئے۔ بگری صاحبہ ڈر گئیں۔ اب جو بھاگیں تو رسی کو بھول گئیں۔ بس بھاگ پڑیں۔ رسی تنی جھٹکا سا کھایا۔ دھم سے زمین پر دراز ہو گئیں۔ کلو ا کی جانے بلا۔ ہڈی اٹھا دوسری طرف چل دیئے۔ جب رسی تن گئی بیٹھ کر مزے لینے لگے۔ گیسو دراز صاحب نے اٹھ کر ایک رسی کے ٹکڑے سے کلو ا کو بڑی مار ماری۔

سات دن کلو ا کو قبرستان میں پیٹ بھر مارا اور آدھے پیٹ کھانے پر گزر کر نی پڑی۔ ایک رات خیال آیا کہ اگر دانٹوں کو رسی پر ورزش دی جائے تو کیا ہرج ہے۔ چنانچہ ایک گھنٹے کی متواتر محنت کے بعد ایک عجیب نتیجہ یہ ہوا کہ کلو ا آزاد تھے۔ غلامی کا نشان صرف فٹ بھر کا ٹکڑا گلے میں باقی تھا۔ اس کی فکر کلو ا کو مطلق نہ ہوئی فوراً ایک طرف روانہ ہو گیا۔ چند روز کی یاد اور پیٹ کی خواہش ان دو اثرات کے تابع اس کے قدم اٹھنے لگے۔ نیم کا سایہ، نیم کی جڑ، تین کچی قبریں، دو کچی قبریں۔ ایک بہت اونچی کچی قبر۔ وہی پت بھڑی بیری، دو دھنسی قبریں۔ ایک چھوٹی قبر۔ اس کے برابر ایک بڑی قبر۔ ایک قبر کا خالی گڑھا، قبرستان کی دیوار کا ایک گہرا ہوا حصہ۔ سب کو دُم آسمان کی طرف اور ناک زمین کی طرف کئے ہوئے پار کیا۔ دوسری طرف دیوار سے ملا ایک نیولا کھڑا تھا۔ اُس نے اس کو دیکھا اور لپکا۔ اُس نے اسے دیکھا اور بھاگا چار پھلانیوں میں یہ اُس کے پاس پہنچ گیا۔ نیولا پلٹ پڑا۔ دُم پھول کر جھاڑو ہو گئی پچھلے پیروں پر بیٹھ کر مقابلہ کو تیار ہو گیا۔ کلو ا بھی اگلے دونوں پر چھوڑ کر بدن کو پیچھے تان کر رک گئے۔ اب غالباً اشاروں میں ایک سے دوسرے نے معافی مانگی۔ وہ اوپر

چل دیا اور یہ ادھر روانہ ہو گئے۔ پھر وہی دم آسمان کی طرف اور ناک زمین کی طرف چنڈو یا غذا دونوں میں سے ایک جس کی بول جائے۔

جاتے جاتے بلی سٹرک پر ہولیا۔ عیش باغ کے سامنے پولیس کی چوکی پر پہنچا ایک موٹے کتے نے لیٹے لیٹے غرّا کر کہا۔ ”ہوں“ کلو نے دم دبائی اور ایک سپاٹا بھرا۔ ایسے ہی چلا جا رہا تھا کہ ایک ہڈی کی بو پائی۔ ٹھٹک کر رہ گیا۔ ناک زمین پر سو سوں کر کے فوراً ڈھونڈ لیا۔ دیکھا تو کچھ حصہ اس میں کام کا تھا۔ کھایا اور پھر چل دیا۔ آرے کے ریلوے کی چوکی آگئی۔ ایک بوچے کتے نے لپک کر ان کا راستہ روکا ٹیڑھے ٹیڑھے کھڑے ہو کر کھیسیں دکھا کر باری سے پھینچ کر کہا۔ ”کھیں“ کلو نے بھی کچلیاں دکھا کر کہا۔ ”کھیں“ بوچے نے اور گہری آواز گلے سے نکال کر کہا۔ ”دیکھیں“ کلو نے دانت نکال کر تین دفعہ جھٹکوں سے منہ بنا کر کہا۔ ”ہیں۔ ہیں۔ ہیں“ ایک کتیا اور آگئی۔ اس نے آتے ہی کلو کو باری باری دونوں سروں سے سونگھا، اور پھر بے پرواہی سے انھیں چھوڑ کر چل دی۔ جس کے صاف معنی اس کی زبان میں یہ تھے ”جانے بھی دو لو نڈا ہے“ مگر بگڑے دل بوچے کو کب گوارا تھا۔ ”ہم ہم ہم، کر کے اوپر چڑھ بیٹھا۔ ناچار کلو نے اطاعت قبول کی، چت لیٹ گیا۔

دو مہینے کلو نے بوچا کی اطاعت میں عیش باغ اسٹیشن سے آغا میر کی ڈیورٹی ٹیک آر۔ کے لائن کے اوپر چکر لگائے۔ یہی بوچا کے دانتوں اور پنجوں کے زور سے حاصل کردہ جائداد تھی۔ کلو نے بار بار چنڈو کی یاد میں اس جائداد کو چھوڑ کر دوسرے سفر کے قصد کئے۔ لیکن ہر دفعہ اس کو نا کامیاب واپس آنا پڑا۔ کیونکہ زمین کا چپہ چپہ کتوں کی جائدادوں میں تقسیم ہوا پڑا تھا۔ جس پر کہ غیر کا قدم رکھنا کتوں کے قانون میں سخت جرم ہے۔ اگر کسی بڑی جائداد کے تنہا خوشخوار مالک سے نزاع نہ رکھ لی گئی تو

دوسری سرحد پر وہاں کے حاکم اور ایک، دو یا تین جتنے بھی شاگرد ہوئے ان سے
تہنہ مقابلہ کرنا پڑا۔ ان ناکامیاب کوششوں سے اسے ایک فائدہ ضرور ہوا۔ زحمت
کھا کھا کر اس کا جسم پیکا پڑ گیا۔ اور آداب جنگ کی تمام باریکیوں سے واقف ہو گیا۔

ایک روز کلو اتنہا آغا میر کی ڈیوڑھی کی طرف سے واپس آ رہے تھے۔ دیکھتے
کیا ہیں کہ ریلوے کے اسنگ سے کچھ دُور، بوجا اُستاد کی لاش لائن پر کئی پڑی ہے
اُستانی پریشان کھڑی اس کو سونگھ رہی ہے۔ کیا کر سکتے تھے سولے ہمدردی کے۔
خود بھی سونگھا۔ پاس کھڑے ہو کر اُستانی کا غم غلط کیا۔ وراثتاً جائداد کے مالک تھے
اس کا انتظام ہاتھ میں لیا۔ متعینہ غذا جو اس جائداد میں ریل سے گرتی تھی اور چیلوں
کے پتوں سے پکتی تھی۔ اب اس کے کھانے والے تین کی جگہ دو ہی منہ رہ گئے۔ ایک
ہی مہینے میں اُستانی چر بیا گئیں۔ اور ان کے ہاتھ پیروں پر رونق آئی۔ لیکن اُستانی
کو ان کا عشق لوندھیا یا معلوم ہونے لگا۔ یہاں تک کہ ایک دن کلو کو اکیلا چھوڑ کر ایک
کبرے کے تے کے پیچے نکل گئیں۔ اب یہ تنہا رہ گئے۔ اکیلے کھانے والے اور اکیلے جائداد
کی حفاظت کرنے والے۔ پیٹ بھر درزش تھی اور پیٹ بھر خوراک۔ ایک مہینہ جو اور
گزرے تو اب کلو کی شان ہی نزالی تھی۔ سیاہ چکدار مٹھی کوٹ، لہراتی ہوئی لمبی دم گھٹا
ہوا بھاری تھوٹھنا۔ ہاتھ اور پیروں پر ابھرے ہوئے پٹھے۔ بل کھائے ہوئے۔ قد
میں بھی بڑے سے بڑا کتا ان کو نہیں پہنچ سکتا تھا۔ چور اور آوارہ گرد گتوں کا ان کو
دیکھ کر دم نکلتا تھا۔ اس عرصے میں اُس نے اپنی جائداد کو بھی اور وسعت دے لی تھی
آغا میر کی ڈیوڑھی کے پیٹ فارم کی اپنی طرف کی آدھی لمبائی تک قبضہ بڑھایا تھا۔
ایک دن اُس پیٹ فارم پر ایک جگہ ایک بو تھی۔ کلو کا محبت کا بھوکا دل تڑپا
گیا۔ یہیں چند بیٹھی تھی۔

کلو اس جگہ کو سونگھے اور منہ اُدنچا کر کے خاموش کھڑا ہو جائے۔ قدرت

نے آنسو نہ دیئے تھے کہ جا رہی ہوتے۔ بہت دیر تک یہی کیا کیا۔ پھر ایک دفعہ دم آسمان
 کی طرف اور ناک زمین پر، یہ روانہ ہو گیا۔ سینکڑوں ہزاروں ہر طرح کی بوؤں میں
 چند کی بو اُس کے واسطے الگ تھی۔ بولیتا بوہی بو چل دیا۔ مسکن ذرا عظم نے ہندوستان
 تک آنے میں اتنی مہموں کا سامنا نہ کیا ہوگا جتنی مصیبتوں اور رکاوٹوں کو اُس نے بلوچپور
 تک پہنچنے میں عبور کیا۔ بیسیوں کٹوں کو زخمی کر کے خود زخموں سے چور جس وقت
 وہاں پہنچا رات کا ایک بج چکا تھا۔ گلی وہی تھی، مکان وہی تھا۔ دوکان وہی تھی مگر
 بند تھی۔ اب لوگ اس کے اندر سو رہے تھے۔ دروازے سونگھے۔ چندو کے ماں اور
 باپ دونوں کی بو میں تازہ تھیں مگر چندو کی بو بہت خفیف تھی، کتے آتے اس پر بھونکا کہ
 چلے جاتے۔ مگر یہ وہیں بیٹھا رہا۔ تھوڑی تھوڑی دیر بعد چندو کی بو سونگھتا رہا جو برابر
 زائل ہوتی چلی جاتی تھی۔ یہاں تک کہ صبح چار بجے چندو کی بو کم ہو گئی۔ اُس نے دوکان
 کے سامنے منہ اٹھا کر رونا شروع کر دیا۔ کاش کوئی انسان اس کو یہ بتا دیتا کہ چندو اپنے
 دو لہاکے ساتھ دوہن بن کر بانس بریلی گئی۔ مگر کون بتاتا۔ چندو کا باپ ہاتھ میں لٹیا
 لئے یہ کہتا ہوا نکلا۔ ”روسے جاتا رہے کو کر۔“

قصائیوں کے کتے نہ اس کے ایسے تندرست تھے نہ قد آور۔ لیکن کچے گوشت
 کے کھانے والے بے انتہا خونخوار۔ کلو ا کے بھی دانت کھٹے ہو گئے۔ جب کہیں جا کر
 ان کو گلی اور گلی کے پیچھے تھوڑے میدان پر قبضہ ملا۔ دن رات کا زیادہ تر حصہ یہ چندو
 کی دوکان کے آگے ہی گزارتا۔ جہاں اب اس کا بچپننے والا کوئی نہ تھا۔ کلو ا چندو
 کے باپ اور ماں دونوں کی برابر مار کھاتا رہا۔ لیکن اُس نے دوکان کا دامن نہ چھوڑا
 یہاں کھانے کو کافی اور بھر عمدہ چیزیں ملجا کرتی تھیں۔ لیکن افسوس دل کی آگ محبت
 کے چھینٹوں کی طالب سلگے تھی۔ کچھ عرصے بعد اُس نے ان دونوں کے علاوہ غیروں
 سے بھی اشارے کئے اور محبت کے لین دین کا خواستگار ہوا۔ مگر دل کا سودا کہیں

نہ پٹا۔ ایک برس اسی طرح گزر گیا۔ مگر آخر چند وہی گئی۔
 بالکل وہی، چند کچھ ڈبلی اور ہو گئی تھی۔ بچہ گود میں تھا۔ لیکن کلو کو بھول چکی
 تھی۔ وہ کلو سے ڈر گئی۔ انسان کا کلیجہ پھٹ جاتا۔ لیکن کلو اکتا تھا زمین پر بچھ گیا۔
 پیٹ کے بل زبان نکال کر پیر چاٹنے کو آگے بڑھا۔ پیر نہ ملے تو زمین چاٹی۔ کہاری کی
 جوتیاں جب پڑیں لیٹ گیا۔ آنکھیں بند کر لیں۔ کہار نے ڈنڈے جب مارے تو سمٹ
 سمٹ کر چلایا۔ لیکن سب لا حاصل۔ اس بڑھی چکی کے دونوں پاٹوں میں پتھر کم پستے
 ہیں۔ اور دل زیادہ۔ آٹھویں دن چند پھر سسرال چلی گئی۔

آج کالکتا غیظ و غضب کی تصویر بنا ہوا ادارہ گرد ہے۔ گتے اس کو دیکھ کر
 ڈرتے ہیں۔ سامنے سے ہٹ جاتے ہیں۔ سیاہ منہ پر آنکھیں لال انگارہ ہیں۔ موٹی
 گردن پر بال کھڑے ہیں۔ اور دم بالکل سیدھی پھیلی ہوئی ہے۔
 اور آج ہی وہی پیارا بچہ منن، باپ کی بے جا سختی اور ماں کی اندھی محبت
 کے باعث آوارہ ہے۔ اسکول میں جھڑکیاں اٹھانے اور مار کھانے کے بجائے
 آج کے دن اُس نے سُونی عید گاہ میں آزادی کی عید منائی ہے۔ اب چار
 بج چکے تھے۔ منن عید گاہ کی چار فٹ اونچی دیوار پر بیٹھا سوچ میں تھا، دن
 تو گزر گیا، اب کیا کرے۔ گھر جائے نہ جائے، وہاں خبر ضرور ہو گئی ہوگی۔ ننھے
 سے دل میں وحشت کے پنکھے چل رہے تھے۔ دار فتنہ دل، صحرانورد کلو کا گزرا دھڑ
 سے ہوا۔ اس کی نگاہ بچے پڑی۔

جس طرح انسانوں کے واسطے راتیں تاریک ہوتی ہیں لیکن کتوں کے لئے ان
 میں سُہانی روشنی ہوتی ہے۔ اسی طرح انسانوں کے واسطے صورتیں، آنکھ، ناک
 کان اور منہ کا صرف مجموعہ ہوتی ہیں۔ لیکن کتوں کے لئے ان پر خوشی کی چمک،

غم کی سیباہی اور محبت کی ارغوانی شعاعیں بھی عیاں ہوتی ہے۔ کلوآنے دکھیا کہ بچہ اُداس بیٹھا ہے لیکن وہ اپنی دُھن میں آگے بڑھتا چلا گیا۔ دیوار کے نیچے جہاں جہاں وہ جا رہا تھا بچے کی بوڑواں دواں تھی۔ اُس نے اس بو میں کچھ خصوصیت محسوس کی۔

خیال اور خیالوں کے تحت واقعات کی یادداشت اُس کو قدرت نے عطا کی ہی نہ تھی۔ نہ رہا گیا، گھوم کر بچے کو دیکھنے لگا۔

چاروں طرف آگ کا اک سمندر موجزن تھا۔ جس میں سے پلپاتے شعلے تابہ فلک اُٹھ رہے تھے۔ ٹوکر سی بھر کر ایک بچے کو اُس میں پھینکا گیا۔ تو کیا ہوا؟ پلک جھپکی بھی نہ تھی۔ اور وہاں سبزے میں پھولوں کا ایک تختہ تھا جو خوشبوؤں سے مہکتا تھا۔ اس میں بچہ بیٹھا کھیل رہا تھا۔ یہ قصہ حضرت ابراہیمؑ کا ہے۔ اب جن دماغوں میں عقل کی زیادتی ہو گئی ہے اور اس قصہ کو صحیح ماننے سے قاصر ہیں۔ آئیں ادھر آئیں۔ میں اُن کو دکھائے دیتا ہوں کہ یہی ہو سکتا ہے۔ بلکہ اس سے بھی بڑھ کر، جفاکاری میں بھینا کُتے کا مقابلہ نہیں کر سکتا۔ استقلال میں پتھر کی بل کُتے کے آگے گھس جائے گی۔ خونخواری اور دلیری میں جس وقت کتے سے مقابلہ پڑتا ہے تو شیر بھی پیچھے ہٹ جاتے ہیں۔ لیکن محبت کی ایک چھوٹی سی چمکاری میں گتا پیروں پر گرتا ہے۔ اور اس وقت وہ علم اور عاجزی، انکساری اور خاکساری ایسی رقیق چیزوں کی جیتی جاگتی تصویر ہوتا ہے۔

مُتَن اور کلوآن میں ایک دفعہ پھر نے سرے سے دوستی شروع ہوئی۔ اس کی جیب میں بچی ہوئی ایک روغنی ٹکیا اور تھی۔ وہ چھوٹے چھوٹے نوالوں میں کلوآن کو پیش کی گئی۔ انڈا تھا نہ انڈے کی بو اس پر بھی ٹکیہ کلوآن کو بڑی میٹھی معلوم ہوئی۔ مُتَن نے ڈرتے ڈرتے کلوآن کے سر پر ہاتھ پھیرا۔ کلوآن نے منہ کھول کر محبت

کے نشے میں دعاؤں کہہ کر انگریزی لی۔ منن کھینتا کھینتا کٹے کوڈ جھلوں کے پیچھے بھاگتا
 قدرتا گھر کی طرف آگیا۔ یہ بھی تو امید تھی کہ گھر میں اسکول سے بھاگنے کی خبر نہ پہنچی، نو
 ڈرتے ڈرتے گھر میں گھسا۔ کلو باہر ہی رہ گیا۔

محبت کی دیوانی ماں نے منہ دھلایا، ناشتہ کھلایا۔ اکتی کنکیا کے واسطے
 دی۔ دو پیسے کی برف کی قلفی لے دی۔ دو دفعہ باپ کے بے جا غصے اور منن
 کے بیچ میں سہ سکندری بن کے حامل ہو گئی۔ یہاں تک کہ رات ہو گئی۔ اور منن سو گیا
 افسوس لے جاہل ماں تو نے سب کچھ کیا لیکن بچے کے دل کی تھانہ نہ لی۔ بچے
 کے دل میں بچہ بن کر گھسنا ہوتا ہے۔ وہاں اس کے چھوٹے چھوٹے رنج، مٹی
 مٹی خوشیاں۔ معصوم گلے اور شکوے ہوتے ہیں۔ اور بیوقوف ماں اس دنیا کو
 کس مہرسی میں چھوڑ دیتی ہیں۔

چھ دن کلو نے استقلال سے بیٹھے بیٹھے اسکول کے سب تماشے دیکھے
 ساتویں دن ضبط برداشت سے باہر ہو گیا۔ سیاہ پینتیس سیر کا جسم ایک جست
 دروازے سے باہر نکلا اور ماسٹر سے تصادم ہوا۔ ماسٹر زمین پر گر پڑا۔ کلو اس
 کے سینے پر سوار ہو گیا۔ روتے ہوئے منن نے جلدی جلدی کتابیں اور سبہ سمیٹا
 اور سیدھا اسکول سے باہر بھاگا۔ مہرک پر جا کر ”آؤ، آؤ“ کی آوازیں لگائیں اور
 دوڑ پڑا۔ تھوڑی دیر میں خون آلودہ کان کو جھٹکتا ہوا کلو ابھی منن سے آن بلا۔
 سزا ٹھا کر منن کا منہ چاٹنا چاہا تو اس نے سر پر علیٹ ماری۔ کلو خوش ہو گئے۔ اچھل
 کے آگے آگے ہوئے۔

دو مہرے دن بستہ بغل میں لیکر منن نے پھر عید گاہ کا رخ کیا۔ کلو اس سے
 کیا مطلب تھا۔ جد ہر وہ چلا اس کے پیچھے ہوا۔ واٹر ورکس کی دیوار کے نیچے

پہنچ کر باہر نکلی ہوئی۔ اہلی کی شاخوں کے سائے میں دونوں بیٹھو۔ منن نے کوٹ کی جیبوں میں سے چرائے ہوئے روٹی کے ٹکڑے۔ ہڈیاں اور بوٹیاں، کلو کو کھلائی۔ اس کے بعد اہلی پر اُکھی ہوئی پتنگ پر ایزٹ کے ڈھیلے کا لنگر اُچھانا شروع کیا۔ کلو بھی ڈھیلے کی ہرا چھال پر اُچھلتے تھے۔ لیکن فٹ سوافٹ ان کی حد تھی اس کے بعد عید گاہ میں بسیار ڈھیلے بازی کے بعد ایک کتیا کیتھا اٹھا کر رمال کوڑے، کاڑخ کیا۔ راستہ میں منن نے کیتھے کے وہ چٹخا رے لئے کہ کلو کی بھی رال ٹپک پڑی۔ لیکن جب حصہ ملا تو سو ننگھ کر ہی چھوڑ دیا۔

۵

آسماں بار امانت نتوانت کشید

قرعہ سال بناہ من دیوانہ زند

جانوروں کو انسٹنکٹ (instinct) کا مادہ دیا گیا

ہے جس میں غلطی کا احتمال ہی نہیں۔ اور ہم کو عقل جو ہر قدم پر

ٹھوکر کھاتی ہے۔

UQAABI

تیسرے دن شام کو جب ادارہ گردی کے مکتب سے منن گھر واپس

ہوا تو اُس نے دیکھا کہ مکان کے آگے اسکول کے تین لڑکے اور ایک

ماسٹر کھڑے ہیں۔ باپ دروازے پر کھڑے ان سے باتیں کر رہے ہیں۔

سر سے پیرنگ کانپ گیا اور فوراً واپس لوٹ پڑا۔ پھر عید گاہ پہنچا، وہاں

پھرتے پھرتے جب شام ہونے لگی تو قدم گھر کی طرف خود بخود اٹھنے لگے۔ واٹر

درکس کے پاس آکر پھر دل میں شکھے چلنے لگے۔ عقل نے قدم روک دیئے۔

واٹر درکس کی دیوار پر چڑھا۔ اندر بالکل سنان تھا۔ تھوڑی دُور پکے تالاب

تھے۔ دیوار سے کود کر ان کے کنارے پہنچا۔ کلو ابھی کود پھانڈ کے ساتھ تھا۔
 تالاب کے چاروں طرف بکئی دیوار تھی۔ جس سے ڈیڑھ فٹ کے نیچے
 شفاف پانی میں چھوٹی چھوٹی ٹھیلیاں تیسر رہی تھیں۔ منن اپنی فکر میں بھول
 گئے۔ کنارے اکر دوں بیٹھ کر مچھلیوں کی سیر میں محو ہو گئے۔ ایک مچھلی دیوار
 کی جڑ تک آگئی۔ منن نے جھک کر اسے پکڑنا چاہا۔ پوری جان سے اندر لڑھک
 گیا۔ کلو اچھ دور تھا۔ اس کی ہلکی سی چیخ نکلی اور وہیں سے اس نے پانی میں جست
 ماری۔ لیکن قبل اس کے کہ یہ پاس پہنچے۔ بچہ پانی کی تلی کی طرف روانہ تھا
 پانی بہت گہرا تھا۔ کئی منٹ کے بعد بچے نے اچھالا کھایا۔ کلو کے دھوکا
 نہ کھانے والے احساس نے اسے بتا دیا کہ بچہ کس جگہ ابھرے گا۔ وہیں پر موجود
 تھا۔ کلو نے ڈھال کی طرح اپنا جسم بچے کے سینے کے نیچے کر دیا۔ بچے کے
 پیٹ میں کافی پانی جا چکا تھا۔ وہ قریب قریب بے ہوش تھا۔ لیکن قدرتا اس کا
 ایک ہاتھ بچے کی گردن میں اور دوسرا پچھلے پیروں میں لپٹ گیا۔

انف کی سُرخ گہری پڑتے پڑتے سیاہی میں تبدیل ہو گئی۔ سیاہ آسمان
 پر جھانک جھانک کرتا رہنے لگا۔ ایک چمکا دڑنے پانی کی سطح پر سڑاٹا مارا۔
 دو بوند پانی منہ میں اٹھاتا ہوا نکلا چلا گیا۔ دو گھنٹے بعد ایک نیولے نے پچھلے
 پیروں پر کھڑے ہو کر تالاب کو دیکھا اور سمٹ کر سر سراتا ہوا جھاڑیوں میں گھس
 گیا۔ رات بڑھتی چلی گئی۔ راہ عدم سے ایک تارہ ٹوٹا اور راہ عدم میں
 غائب ہو گیا۔ اب کلو کا بھی پیٹ پھول چکا تھا۔ جسم میں طاقت نہ تھی۔ یا
 اپنی ناک سے پانی باہر رکھ سکتا تھا یا بچے کی۔ دل میں طاقت وہی باقی تھی۔
 مالک کی ناک اوپر رہی اور تھکی ہوئی گردن نیچے جھک گئی۔ صبح کو کچھ لوگ
 جمع ہوئے۔ سسکتے ہوئے بچے کو نکال کر میڈیکل کالج کی طرف دوڑے۔

کلو اکی پھولی ہوئی لاش وہیں چھوڑی۔ جس کو نقوڑی دیر بعد دو بھنگیوں نے نکال کر احاطہ سے باہر میدان میں پھینک دیا۔
 تین گدھ فضا سے آسانی سے سنسناتے اترے۔ چھوٹے فٹ کے پھیلے بازو سمیٹ کر آہستہ آہستہ اس لاش کی طرف بڑھنے لگے۔



بیرو

جوگی کی گرفتاری کے بعد سے بیرو کا مزاج اور بھی زیادہ چڑچڑا ہوا گیا تھا۔
 قصبہ کے لوگوں نے اسے لاوارث سمجھ کر چھوڑنا شروع کیا تو وہ آتے جاتے ہر ایک
 انسان پر حملہ کرنے لگا۔ جانین سے رنجشیں اس قدر بڑھیں کہ قصبہ کے لوگوں نے
 اینٹیں پتھر مار کر اسے جوگی کی منڈیا بھی چھوڑنے پر مجبور کر دیا۔ پڑ مردہ دل
 بیرو منڈیا کو حسرت سے دیکھتا ہوا ریلوے لائن کے پار اتر کر جنگل کے کنارے
 نہر کے پڑانے بھٹے پر چلا گیا۔ جہاں سے اس نے گاؤں کی بھینسیوں کو مار مار کر نکالنا
 شروع کر دیا۔ لوگوں نے ادھر سے راستہ چلنا بند کر دیا۔ بھٹیہ کی بستی بھر
 میں اطلاع ہو گئی کہ جوگی کامر کھنا میل گاے بھٹہ پر ہے۔ ادھر کوئی نہ جائے
 بیرو نے بھی بھٹہ کی تنہائی کو غنیمت سمجھا۔ اس کو انسانوں سے کوئی دلچسپی نہ تھی۔
 گاؤں کے جانوروں کو وہ حقارت کی نظر سے دیکھتا تھا۔ اس کے خیال میں وہ او
 اس کا جوگی جس نے کہ اسے پالا تھا، دونوں یکے دتہا ایک دوسرے سے محبت
 کرنے کو پیدا ہوئے تھے۔ ان دونوں کا ثانی کوئی نہ تھا۔ نہ جوگی ایسا نیم برہنہ
 بڑے برے بالوں والا کوئی دوسرا انسان تھا، نہ ایسا بھاری ستدا اور۔
 سیاہ کوٹ، سفید مصل، خوب صورت چونچ دار ڈاڑھی اور نوکیلے
 چمکتے سینگ والا دوسرا جانور ہی پیدا ہوا تھا۔ اس کو اپنی تنہائی کا خیال

آیا کرتا تھا۔ لیکن جوگی کی صحبت میں دل بہل جاتا تھا۔ جوگی اُسے اپنے اک تلے پر گانے اور بھجن سُنایا کرتا تھا۔ نمک ملواں بھیگے ہوئے چنے کھلاتا تھا۔ اس کی گردن کھجاتا تھا۔ اب جوگی بھی دفعۃً جُدا ہو گیا۔ نہ معلوم کہاں گیا۔ جوگی کی جدائی اور اپنی تنہائی سے بیروا مسرودہ تھا۔ شروع جاڑے کا موسم، شام ہو رہی تھی۔ بھٹے پر ایک گرٹھے کے کنارے جہاں اُس نے اپنی بیٹھک بنالی تھی بیرو کھڑا ہوا کبھی پانی میں اپنے عکس کو دیکھتا تھا اور کبھی سر اٹھا کر ریوسے لائن کے پار شام کے دھوئیں سے دھندلی کھٹیہ کی بستی اور اسٹیشن کو دیکھتا تھا۔ اس کے دائیں اور بائیں طرف سے ٹریلے گھنٹے بجاتے ہوئے گامیں اور بھینسوں کے ریوڑ گاڈوں کی طرف جا رہے تھے۔ آسمان پر ایک دوسرے کو آواز دیتے ہوئے طوطوں اور کوؤں کے جھنڈے بسیرا لینے جنگل کی جانب اڑ رہے تھے۔ اور یہ پانی میں اپنے شاندار عکس کو دیکھ دیکھ کر کڑ رہا تھا۔ اس کو افسوس تھا کہ یہ دنیا میں اکیلا ہی پیدا ہوا ہے۔

اسی رنج میں بیرو اکیلا وہاں کھڑا تھا۔ اندھیرا بڑھتا جاتا تھا۔ ہر طرف اُداسی چھانی ہوئی تھی۔ اُس کی پشت پر جنگل تھا۔ جہاں بالکل خاموشی تھی۔ بہت دُور سامنے سے کھٹیہ کی بستی سے ہلکی آوازیں آرہی تھیں۔ اُس کو اپنی پشت پر ہلکی سی آہٹ معلوم ہوئی۔ اب جو گھوم کر دیکھتا ہے تو حیرت کی انتہا نہ رہی۔ بالکل اُسی کا ہم شکل ایک نیل گائے جنگل سے دوگڑ باہر کھڑا ہوا ہے اسے دیکھ رہا تھا۔ دیسا ہی سفید سینہ، سیاہ پیٹھ، دیسی ہی ڈاڑھی، قد بھی قریب قریب اسی کے برابر تھا۔ لیکن گلے میں کوڑیوں کا کنٹھا اور بانسے پر تیلی رسی کی ناتھ نہیں تھی اور اور جسم بھی اسی کی طرح بھاری نہ تھا۔ بلکہ سیاہ چھریے گول چمکتے ہوئے ہاتھ پر بڑے ہی خوبصورت معلوم ہو رہے تھے۔ اس کو دیکھ کر بیرو کے دل میں ایک

عجیب گدگدی سی پیدا ہوئی۔ یہ آہستہ آہستہ ایک ایک قدم اس نوارو کی طرف بڑھا۔ نیائل گائے بھی پھرتی سے دم کی تھاپنی کو دائیں بائیں ہلاتا ہوا ایک ایک قدم اُسکی طرف آیا۔ جب بیرو اس کے قریب پہنچا تو اُس کے دل میں اس ہم جنس سے سینگ لڑانے کی خواہش از خود پیدا ہونے لگی۔ اس کا بد مقابل بھی اپنے سینگوں کی نوکیں سامنے کئے اور سر کو جھٹکا دیتے ہوئے برابر آگے بڑھ رہا تھا۔ لیکن جب ان دونوں میں چار چھ قدم کا فاصلہ رہ گیا تو جنگل کے نیل گائے کی نظر اُس کے کندھے پر پڑی وہ فوراً ہی گھوم پڑا اور نوک دم بھاگا۔ جنگل میں گھسا اور غائب ہو گیا۔ بیرو پریشان تھا کہ یہ کیا ہوا۔ یہ آہستہ آہستہ گھنے جنگل تک گیا اور دیر تک تاریک جنگل کو دیکھتا رہا۔ اُس کا جی چاہتا تھا کہ جنگل میں گھس کر اپنے ہم جنس کو ڈھونڈے لیکن وہاں بالکل اندھیرا تھا۔ اور اندھیرے میں چلنے پھرنے کا یہ عادی نہ تھا۔ مجبوراً پھر بھٹے پر واپس آیا۔ ایک اُدبھی سی جگہ اطمینان سے بیٹھا اور سوخ سوخ کر جگالی کرنے لگا۔ وہ بار بار جنگل کی طرف دیکھتا رہا کہ شاید اس کا ہم جنس پھر آجائے۔

بیرو

دوسرے دن صبح بہت سویرے بیرو جنگل میں گھس کر اپنے ہم جنس کی تلاش میں روانہ ہو گیا۔ یہ بہت دور تک سال بنی میں چلا گیا۔ جہاں کہ اُدبھی قدر آدر درختوں کے نیچے زیادہ گھاس اور جھاڑیاں نہ تھیں۔ لیکن اب یہ جو جو آگے بڑھتا تھا۔ سال کے درخت چھوٹے اور جنگل گھنا ہو جاتا تھا۔ اسے اس گھنے میں چلنے میں بہت دقت ہوتی۔ یہ کھلی ہوئی صاف زمین کا عادی تھا۔ سیلوں اور جھاڑیوں میں اُس کے پیرا کھتے تھے۔ لیکن تھوڑی دیر بعد اسے اس طرح پھرنے میں لطف آنے لگا۔ اُس کو چلنے چلتے دو پہر ہو گئی، لیکن سولے

چند موروں کے اور کوئی جانور یہاں نظر نہ آیا۔ یہ جو جو آگے بڑھتا تھا جنگل گھنا اور دشوار ہوتا جاتا تھا۔ یہاں تک کہ پریشان ہو کر لوٹ پڑا۔ جب یہ جنگل سے باہر نکلا۔ دن چھپ رہا تھا۔ جنگل کے کنارے کانٹوں کی بارڈھ سے گھرے ہوئے گیہوؤں میں یہ گھس گیا۔ ہرے ہرے گیہوؤں میں یہ چرتا ہوا ایک دفعہ پھر کھٹیمہ کی طرف چلا کہ شاید جوگی آگیا ہو۔ راستہ میں کئی آدمیوں نے اس پر ڈھیلے برسائے اور اُس نے اُن پر حملے کئے۔ جب یہ منڈیما کے پاس پہنچا تو لوگوں نے باقاعدہ لائٹیوں اور پتھروں سے اس کی تواضع کی۔ جوگی کے نلنے کے بجائے کئی پتھروں کی چوٹیں اسے ملیں۔ ناچار بھٹے پر آگیا۔ اب نہ بھٹے پر اس کا دل لگتا تھا نہ بستی میں گزرا! جنگل ہی کی طرف دھیان تھا۔ مگر وہاں بھی کیا تھا۔ بیرو بیجد بزمزاجی اور مردہ دلی سے رہنے لگا۔ روزانہ شام کو اس جگہ کی طرف دیکھتا رہتا تھا جہاں کہ ایک دفعہ اُس نے اپنے ہم شکل کو دیکھا تھا۔

ایک دن سویرے بیرو بھٹے سے کچھ دُور جنگل کے کنارے کنارے جا رہا تھا۔ لاکھوں زبردست درختوں کے تنے اُوپر کی سبز چھت کے اندھیرے میں خاموش کھڑے تھے۔ ان ہی میں کچھ کھس کھس ہوئی اور رُک گئی۔ بیرو نے رُک کر بڑے غور سے ان بے شمار ستونوں میں دیکھا مگر کچھ نظر نہ آیا۔ یہ پھر چلنے کو تھا، ایک دفعہ کئی جانوروں نے ایک ہی ساتھ جنبش جوگی تو اب صاف نظر آگئے ان میں سے ایک اس کا ہم شکل سیاہ تڑیل گائے تھا اور چار چہرے پرے بدن کی خوبصورت نازک اندام گامیں تھیں۔ جن کو دیکھ کر بیرو کے دل پر بجلی سی کونڈی۔ اس کی ہم جنس ماداؤں کا چھوٹا سا گلہ۔ کاش اس دوسرے نر کے بجائے بیرو خود اُن کے ساتھ ہوتا۔ آج اس کو معلوم ہو گیا کہ دُنیا میں وہ تنہا جوگی کی صحبت کے واسطے پیدا نہ ہوا تھا۔ اُس کے دل میں ایک جولانی پیدا ہوئی۔ پست خیال

امیدوں میں رنج مسرت میں تبدیل ہو گیا۔ یہ فوراً اُن کی طرف دُکھی کی چپال میں روانہ ہوا۔ کھیت اور جنگل کے درمیان کانٹوں کی بارٹھ کو بغیر دیکھے بھالے، پھیرتا کچلتا ہوا نکلا چلا گیا۔ ادھر ماداؤں نے ایک ایک دو دو قلابخیں بھر کر کچھ پیش قدمی کی۔ لیکن پھر سب کی سب ادھر ہی مٹنے کر کے ساکت کھڑی ہو گئیں۔ گلہ کا مالک جنگلی نیل گائے اپنے حرم کی حفاظت کے واسطے سینگ جوڑ کر ماداؤں کے آگے کھڑا ہو گیا۔ بیرو کو بھی قدرت نے یارگوں میں دوڑنے والے خون نے آگاہ کر دیا کہ دونوں کے درمیان فاتح گلہ کا مالک ہوتا ہے اور شکست خوردہ اس وقت تک تنہا پھرتا ہے۔ جب تک کہ وہ طاقت ور بن کر پھر نہ فتح حاصل کر لے۔ یا کسی دوسرے کمزور نر کو شکست دیکر اس کی خوبصورت ٹکاؤں پر قبضہ حاصل نہ کر لے۔ بیرو کو اپنی طاقت پر ہی ناز نہ تھا۔ وہ گلہ کو حاصل کرنے کے واسطے دیوانہ ہو رہا تھا۔ اگر اس وقت اُس کے سامنے ہاتھی بھی ہوتا تو وہ اس سے جا بھڑتا۔ اور اپنے خون کی آخری بوند بہا سے بغیر سپائی قبول نہ کرتا۔

لیکن انسوس جیسے ہی وہ اپنے مد مقابل کے قریب پہنچا ماداؤں کی نظر اس کے گلے کے کنٹھے پر پڑی۔ وہ ڈر گئیں۔ ”پنی قوں، پنی قوں“ چلا کر وہ بھاگ پڑیں اُن کے نر کو بھی ٹھہرنے کی اب کوئی ضرورت نہ رہی۔ جب مستورات ہی اجنبی کو ناپسند کرتی ہیں۔ تو پھر کیسی لڑائی۔ وہ بھی گلہ کے پیچھے روانہ ہو گیا۔ پہلے تو بیرو حیران و ششدر کھڑا کھڑا رہ گیا۔ پھر وہ بھی اُن کے تعاقب میں دوڑا۔

بھاری جسم دوڑنے کا عادی نہیں۔ جنگل گھنا رہ گیا۔ اُن کی خاک بھی نہ پاسکا، البتہ اُن کی بو ملی۔ اُسی کے سہارے چلتا رہا۔ اس کے واسطے آج یہ بالکل ہی نئی بات تھی۔ بوئیں طرح طرح کی اُس کو ہزاروں روز معلوم ہوا کرتی تھیں لیکن

اُن پر کبھی اُس نے غور ہی نہ کیا تھا۔ آج اُس کو معلوم ہو گیا کہ اُن کی بھی کتنی اہمیت ہے۔ مادوں کی بُدوں میں عجیب ہستی تھی۔ اُن کے تعاقب میں مسرت تھی۔ یہ اسی طرح بہت دُور چلا گیا۔ یہاں تک کہ ایک جلعے ہوئے چاند کے میدان میں نکل آیا۔ یہاں ہوا تیز چل رہی تھی۔ بُو بھی منتشر ہو گئی۔ لاچار کھڑا ہو گیا۔ میدان میں کوئی جانور نہ تھا۔ جنگل کے کنارے کنارے شمال کی جانب روانہ ہوا۔ راستہ میں چھ مادیں چٹیلین نظر آئیں، بہت کچھ نیل گائیوں سے مشابہ تھیں۔ مگر کہاں نیل گائیں۔ کہاں یہ چٹیلین۔ جوہنی بیرو قریب پہنچا یہ بھی اُس سے ڈر کر بھاگیں۔

آج تک بیرو اپنی دُنیا، اپنے ہم پائے، اپنے ہم جنس حتیٰ کہ اپنی ہستی سے بے خبر انسانوں کی مصنوعی دُنیا میں زندگی بسر کرتا رہا تھا۔ جہاں کہ اس کی ہستی ایک ناگوار مہمان سے زیادہ نہ تھی، نہ یہ دُنیا ہی اُسے اپنی سرگرمیوں میں شامل کر سکتی تھی۔ نہ بیرو خود اس دُنیا کی زندگی میں کوئی حصہ لے سکتا تھا۔ زندگی کی جدوجہد یعنی جنگ بقائے حیات، جس میں کہ رات دن ہر نفس مبتلا ہے۔ یہی زندگی کی دُکھیاں ہیں۔ یہی چشمہ ہائے آبِ حیات۔ بیرو ان سے بے سروکار، از خود آجانے والی غذا سے شکم پُر۔ غموں اور مُسرتوں سے بے بہرہ۔ حسرتوں اور اُمیدوں سے نا آشنا۔ جستجو اور تعاقب، نفرت اور محبت۔ غرض یہ کہ تمام جذبات سے ناواقف نیم خوابیدہ حالات میں زندگی بسر کرتا رہا تھا۔ عقل و حواس گم کردہ ایک بے کیف نشہ اُسے گھرے ہوئے تھا۔ زندگی اُس کے لئے مشغلہ نہ تھی۔ مشغلے اُس کے واسطے بے کار تھے۔ لیکن اب دفعۃً اُس کے آگے زندگی، اصلی پر لطف زندگی کا ایک میدان داہو گیا تھا۔ اس کو اپنی اصلی دُنیا صاف اور کشادہ سامنے نظر آ رہی تھی۔ وہ دُنیا جس کے واسطے یہ پیدا ہوا تھا۔ اور جہاں کا پتہ پتہ اُس کے واسطے

لاحد و دسرتیں لئے ہوئے پیدا ہوا تھا۔ جنگل میں داخل ہوتے ہی اُس کے سبب شدہ حواس تیزی سے بیدار ہونے لگے۔ کان خیف آوازوں پر گھومنے۔ ناک میلوں کی بو پر تھہرنے لگی۔ پنڈلیاں سامنے کی رکاوٹیں از خود دیکھ دیکھ کر راستہ ڈھونڈنے لگیں۔ آنکھیں رات کی تاریکی چیرنے لگیں۔ ایک ہی ماہ میں بیرو پکا جھگی نیل گائے ہو گیا ہے۔ مگر افسوس غلامی کا کنٹھا کوڑیوں کی مالا اب بھی اسکے گلے میں ہے۔ ابستہ مٹری ہوئی۔ ناتھ ایک ڈالی میں پھنس کر ٹوٹ گئی ہے۔ لیکن اس کنٹھے نے اس کو پریشان کر رکھا ہے۔ جس طرح کہ کھٹیمہ کی بستی سینگوں کی وجہ سے اُس سے بھاگتی ہے، اب اسی طرح جنگل کی بستی کنٹھے کی وجہ سے اُس سے بھاگتی ہے۔ نئے اگتے ہوئے چاند میں جھیل، سانہر، پارے اور نیل گائے راتوں کو ناموش پہلو پہ پہلو چرتے ہوئے دیکھتا لیکن جب یہ اُن کے پاس جاتا ہے تو سب ایک ایک کر کے ادھر ادھر ہٹل جاتے ہیں۔ دن کی تیز دھوپ میں پتادرن بے جلے چاندروں، گھنے کھیریوں اور کلکوں کے تختوں میں یہ مالا مارا پھرتا ہے۔ ان میں جا بجا اطمینان سے بیٹھے جگالی کرتے جانور اسے ملتے ہیں۔ لیکن اس کی صورت دیکھتے ہی دُمیں ہلاتے ہوئے کھڑے ہو جاتے ہیں اور سر جھکا جھکا کر گھنی گھاس کی پتلی گلیوں میں غائب ہو جاتے ہیں۔ بیرو اس سرگردانی اور پریشانی میں جنگل کے کسی رینج (Range) پار کر چکا ہے۔ کھکرا، لوہیا، سونی، گرکھا، جگبورا، بگھانڈیا پار کر کے منڈی کے شمال مغرب میں نیپال کی سرحد پر چاندنی کی پہاڑیوں میں پہنچ گیا ہے۔

چاندنی کی پہاڑیاں فلک بوس ہمالیہ کی پہلی سیرھیوں کا ایک چھوٹا سا سلسلہ

لے خواہ پانچ ہی مان لئے جائیں۔ مگر میرا تجربہ یہ کہتا ہے کہ جنگلی جانوروں میں دس سے زیادہ حواس ہوتے ہیں۔

ہے۔ نہ پہاڑوں کی سرحدی ہے، نہ چیرٹ کے درخت ہیں۔ وہی سال کا جنگل، جنوب کی ترائی سے پھیلتا ہوا دیڑھ دو ہزار فٹ کی بلند چوٹیوں تک چڑھتا چلا آیا ہے۔ البتہ یہاں آکر یہ ختم ہو جاتا ہے۔ شمال کے آثار پر جو بے انتہا ڈھلوان ہے۔ بڑے بڑے پتھروں اور پھیلی ہوئی چٹانوں میں پہاڑی، سدا بہار گھنی جھاڑیاں، پہلے تو خال خال نظر آتی ہیں۔ لیکن جو جو وادی میں اتر دیا یہ بندریج بڑھتی جاتی ہیں یہاں تک کہ نیچے پہنچتے پہنچتے اس قدر گھنی ہو جاتی ہیں کہ چاندنی اور نیپال کے گورا پہاڑ کی تنگ گھاٹی میں کالی ندی کو دونوں طرف سے گھیر کر چھاپ لیتی ہیں۔

یہاں سبزے کی آرائش میں قدرت نے اپنی تمام فیاضیاں ختم کر دی ہیں، پتھروں پر کالی کی طرح سبزہ اگتا ہے۔ اس سبزے کی ہر پتی کہ شمع قدرت کا ایک نمونہ نظر آتی ہے۔ کوئی مٹھی ہے۔ چاندی کی طرح چمکتی ہے۔ کوئی چکنی ہے۔ ریشم کی طرح نرم اور نازک ہے۔ کسی پر سرخ ٹپہ ہے کسی میں سفید دھاریاں ہیں۔ کوئی انتہائی تراش اور کٹاؤ کی پتی ہے۔ لیکن میں سب ہری۔ ہر جگہ ہر طرف ہر ہی ہر ہے۔ نیچے سبزے کا فرش اوپر جھاڑیاں۔ جھاڑیوں پر بلیں۔ ہر جگہ طرح طرح کے پھول۔ ہر جگہ طرح طرح کی خوشبوئیں۔ جگہ جگہ مقطر پانی کے شفاف بہت چھوٹے چھوٹے چشمے۔ گنگناتے، دھیمے دھیمے راگ گاتے، پتھروں کو کتراتے، چٹانوں پر جھلجھلاتے۔ دونوں طرف کی ڈھالوں پر سے بڑی بڑی جھاڑیوں کے سائے میں گھومتے گھومتے نیچے اترتے چلے آتے ہیں۔ اور کالی میں شامل ہو جاتے ہیں۔ کالی میں اتر چھوٹے چھوٹے آبشاروں پر جھرجھراتی، بڑے بڑے پتھروں کو کتراتے نکلتی ہوئی چٹانوں کی گھوم پر سنسنائی اس بارغ کے بیچوں بیچ میں لہراتی ہے۔ دراصل یہ چھوٹی سی وادی بارغ ارم کا ایک نمونہ ہے۔ جسے سر بفلک گورا ایک طرف سے اور ناقابلِ گزر سیدھا کگارالے ہوئے چاندنی کا سلسلہ

دوسری طرف سے گھیرے ہوئے ہے۔ اسی قلعہ کے جنگلی گلاب کی جھاڑیوں میں یا بیت کی ٹھنڈی بیلوں کے اندھیرے سائے میں جنگل کا بادشاہ، گیارہ فٹ سیاہ دھاریوں والا سنہرا شیر دن بھر غفلت کی نیند سوتا ہے۔ یہاں تک کہ جب چڑیاں چھانا بند کر کے ڈالیوں میں دبک کر بسیرا لینے لگتی ہیں۔ اور لاکھوں جگنو چمک چمک کر کالی کو بقعہ بوز بنا دیتے ہیں تو پھر انگریزائیاں لیتا ہوا اور عاؤں، عاؤں کرتا ہوا بادشاہ ٹہلتا ہوا ندی کے کنارے آتا ہے۔ دو چار کانگرے جو یہاں رہتے ہیں۔ بھونک بھونک کر گورا کی چڑھائیوں پر چڑھ جاتے ہیں یہاں چوپائے بالکل کم ہیں۔ کیونکہ باوجود درختوں، پودوں اور گھاسوں کی کثرت کے کھانے کے قابل کوئی سبزہ یہاں نہیں ہے۔ نذا ترائی کے جنگل ہی جنگل ہیں کثرت سے ہے۔ اس لئے سانجھ، نیل گائے، چیتل اور پاڑے چاندنی کے دامن ہی میں رہتے ہیں۔

البتہ جب کبھی دو ڈانگوں والے جانور۔ آگ اٹھنے اور گر جسے دانی لکڑیاں لیکر آجاتے ہیں تو پھر یہ جانور ان ظالموں کے خوف سے چاندنی کی چوٹیوں پر چڑھ کر خطرناک اور دشوار راستوں سے دوسری طرف نیچے اتر کر کالی کے گوشہ عافیت میں پہنچ جاتے ہیں۔ حالانکہ یہاں ان کو شیر کے پہلو پہلو رہنا پڑتا ہے لیکن پھر بھی ان کو یہ گوارا ہے۔ بہ نسبت اس کے کہ یہ اس جنگل میں ٹہریں جہاں کہ ظالم اور بے رحم انسان آگیا ہو۔ شیر باوجود درندہ ہونے کے جنگل کا رہنے والا ان کا ہمسایہ ہے۔ جس کی موجودگی ان کو چارونا چار گوارا کرنی پڑتی ہے۔ وہ

لے لاکر ایک چھوٹا ہرن ہوتا ہے لیکن کتے سے بہت ملتے ہے۔ باوامی کھال کتے کی سی ہوتی ہے دانت بھی کتے کے سے ہوتے ہیں۔ یہ بولتا ہے تو معلوم ہوتا ہے کہ کتا بھونک رہا ہے۔

جنگل کا بادشاہ ہے جس کو کہ ہر بھنے ان کے گلہ میں سے کسی ایک گلہ کو جان کا خراج دینا ہوتا ہے۔ لیکن وہ انسانوں کی طرح ظالم نہیں ہے۔ وہ بلا ضرورت محض جان لینے اور خون بہانے کے واسطے کبھی شکار نہیں کرتا۔ جب اس کا پیٹ بھرا ہوتا ہے تو وہ ان کے سامنے تک نہیں آتا۔ اور اگر سامنا بھی ہو جائے تو فوراً ہٹ جاتا ہے۔ اس کو چو پاؤں کو بلا وجہ ڈرانے کی عادت نہیں جب بھوکا ہوتا ہے تو مجبوراً کسی ایک گلہ کو تاک کر اس کے سب سے کمزور ایک نفر کو اس خوبصورتی اور چالاکی سے دبا بیٹھتا ہے کہ اگر گلہ کو پتہ بھی نہیں چلتا کہ ان میں سے ایک کم ہو گیا ہے۔ شکار مار لینے کے بعد اگر جانور بڑا ہے تو باسی اور تباہی تک کھاتا ہے۔ یہاں تک کہ شکم سیر ہو کر کسی اندھیرے اور ٹھنڈے مقام پر جا لیتا ہے۔ جہاں سے وہ چار دن تک سولے پیاس بجھانے کی ضرورت کے نہیں نکلتا۔ حتیٰ کہ ساتویں یا آٹھویں دن ایک دفعہ پھر بھوک اس کو پریشان کرتی ہے تو وہ رات کے اندھیرے میں گھنی جھاڑیوں میں چھپتا، درختوں کی آڑ لیتا دبے پاؤں نکلتا ہے۔ جنگل کو کھلبلا دیتا اور جانوروں پر ہیبت طاری کر دیتا اس کا کام نہیں۔ یہ گلہوں کو اپنی ملکیت سمجھتا ہے اور ان میں سے بالکل اسی طرح خوراک حاصل کرتا ہے۔ جیسے کہ ایک دور اندیش مالی اپنے کھینڈوں میں سے ترکاری بتدریج نکالتا ہے۔ گوشت کو برباد اور ضائع کرنے سے اسے نفرت ہے۔ ہر جانور اس کی کھیتی ہے۔ جس کے بچوں سے اس کے گلے ٹام ہیں جب کوئی جانور بڑھا یا کمزور ہو کر نسل کا سلسلہ آگے بڑھانے کے ناقابل ہو جاتا ہے تو پھر جنگل کا بادشاہ اس پتے اور ٹپک جانے والے پھل کو چکے سے توڑ کر کھالیتا ہے گلے اس سے ڈرتے ضرور ہیں لیکن ان کی ہیبت ان کے دلوں پر نہیں ہے۔ اس کا تعاقب ان کے لئے ایک کبڈی ہے جس میں کہ وہ پوری دیکھپی سے حصہ لیتے ہیں

اور اگر ان میں سے کسی ایک کو شیر کی چُستی اور چالاکی سے شکست ماننا بھی پڑتی ہے تو ان کو مطلق خبر نہیں ہوتی کہ اس بد نصیب ساتھی پر کیا گزری۔ اور دراصل گزرتی بھی کیا ہے۔ شیر کا بھاری جسم ایک ہی جست میں اس کی کمر پر گرتا ہے جس سے کہ فوراً کمر ٹوٹ جاتی ہے۔ دوسرے سکڑ میں دو سخت جھٹکے گم دن کی گم سی گری الگ کر دیتے ہیں۔ دو منٹ نہیں لگتے کہ جانور کی تمام تکلیفیں دور ہو جاتی ہیں بر خلاف اس کے جس وقت انسان قتل اور غارت کے جذبے سے بھرا ہوا جنگل میں گھس جاتا ہے تو یہاں کی دنیا ہی خوف و ہراس سے درہم برہم ہو جاتی ہے۔ وہ بلا ضرورت اور بلا امتیاز جانیں لیتا ہے۔ اور صرف غارت گری کے لئے۔ ظلم پر ظلم یہ ہے کہ جتنے جانور وہ ہلاک کرتا ہے۔ ان سے زیادہ زخمی خون میں نہلے جنگل میں ہائے مارے پھرنے۔ دلوں، ہفتوں بلکہ مہینوں میں ایڑیاں رگڑ رگڑ کر مرنے کیلئے چھوڑ جاتا ہے۔

UQAABI

کبھی کبھی چاندنی کے ان جانوروں کو بھی وحشی انسان کی اس غارتگری کا سامنا کرنا پڑتا ہے۔ لیکن ایسا بہت کم ہوتا ہے۔ کیونکہ ٹنک پور منڈی اور ان پہاڑیوں کے درمیان کئی خطرناک دلدلیں اور نہایت گھنے جنگل ہیں۔ جنہوں نے چاندنی کی پہاڑیوں کو پناہ دے رکھی ہے۔ غرض سے یہاں جانور بے خوف و خطر پُر امن زندگی بسر کر رہے تھے کہ یکایک ہلکی سی ایک بے چینی ان کی دنیا میں پیدا ہوئی۔ یعنی بیروں و فتنہ نمودار ہوئے۔ اور جنہوں کی طرح یہاں کی نیل گایوں کی ڈار کے پیچھے پھرنے لگے۔ نہ اس ڈار کو ہی ایک جگہ قرار تھا اور نہ یہ دوسرے ہی جانوروں کو اطمینان سے بیٹھ کر جگالی کرنے دیتا تھا۔ ان کے نرنے پہلے تو لیرا مقابلہ کر کے بیرو کو بھگا دینے کی بہت کوشش کی۔ لیکن جب دیوہیکلی حریف

کے مقابلہ میں متواتر شکستیں اٹھا کر کئی زخم کھا چکا تو پھر مقابلہ کرنا چھوڑ دیا۔ بس اتنا ہی کرتا تھا کہ بیرو کو دور سے دیکھتے ہی مقابلہ کی تمام تیاریاں کر کے سینگ نیچے کھریاں جاکر کھڑا ہو گیا۔ لیکن دشمن قریب آیا تو پھر بھاگ پڑا۔ اس عرصے میں مادائیں کافی دور نکل جاتی تھیں۔ چھریوں سے بدن کا جنگلی نیلا چار چھلانگوں میں پھران سے جا ملتا تھا۔ اور بھاری بھر کم بیرو اپنی سست رفتار میں پھران کا تعاقب شروع کر دیتے تھے۔

چاندنی کی پہاڑی ابھی اسی پریشانی میں تھی کہ ایک مصیبت اور نازل ہوئی۔ ایک قد اور چڑچڑ اور بد مزاج سفید ریچھہ اپنی زخمی مادین کے ساتھ گورا پار کی آٹھ ہزار فٹ کی اونچی برف کی چوٹیوں سے اُترا۔ گورا پار کے کالی کے کنارے آگیا۔ جہاں سے آگے بڑھنے کی سکت اس کی مادین میں نہ رہی۔ کسی شکاری کی گولی سے اس کا جھراؤٹ گیا۔ جس کی وجہ سے وہ کچھ نہ کھا سکتی تھی۔ کالی کے کنارے پانی پی کر بھوک اور زخم کی تکلیف میں ایڑیاں رگڑ رگڑ کر زندگی کے آخری دن پورے کرنے لگی۔ اس عرصہ میں سفید ریچھہ نے جو کہ قدرتا بد مزاج ہوتا ہے اور اب اور بھی زیادہ خطرناک ہو گیا تھا۔ بلا امتیاز چھوٹا یا بڑا جنگل کے تمام جانوروں کو زندگی دو بھر کر دی۔ ریچھہ کے جو بھی سامنے پڑ گیا۔ بھاؤں، بھاؤں، کر کے اُسے بھنبور ڈالا۔ نیچے مار مار کر حیثیت کاڑ دی۔ ندی پر جا بیٹھا تو پانی پینے کے گھاٹ بند کر دیئے۔ چاند میں گھس گیا تو چو پاؤں کی دن کی نیند اور جگانی حرام کر دی۔ ایک بل چل سی مجادی اور جب آٹھویں دن اُس کی زخمی ریچھنی مر گئی تو اس کا جنون اور بھی بڑھ گیا۔ جانوروں نے چراگاہیں چھوڑ دیں۔ بندھے ہوئے گھاٹ بدل گئے۔ اُن کی بیٹھکیں اُجڑ گئیں۔ اس بلچل سے شیر بھی سخت پریشانی میں مبتلا تھا۔ شکار بھڑکا ہوا تھا بہت

سخت دوڑ دھوپ کرنا پڑتی تھی۔ بندھے ہوئے راستوں اور گھاٹوں پر پڑے پتھروں یا سال کے موٹے دوشاخوں کی آڑ میں یہ گھنٹوں بیٹھ کر انتظار کرتا لیکن کوئی ڈار ادھر سے نہ گزرتی۔

آج بھی وہ سخت غصے اور پریشانی میں تھا۔ بچوں کی آگ بیٹ میں لگے دو راتیں ہو چکی تھیں۔ تیسری رات نمودار ہو رہی تھی کہ بچوں سے بیتاب شیر پوسٹن جھٹکتا، مٹانے اور پیر زیان سے صاف کرتا گھنے گلاب کی اندھیری جھاڑی میں سے نکل کر کالی کی طرف جھاڑیوں جھاڑیوں روانہ ہوا۔ ایک گستاخ خرگوش نے کچھ دُور اُس کے پیچھے خریفش کی اور پھر غائب ہو گیا۔ ندی کے کنارے جو نہی اُس نے پانی پینا شروع کیا۔ ایک مور نے اُسے دیکھ لیا۔ وہ چلا یا اور اس کے چلانے سے گرد و نواح کے دس بارہ مور اور چلائے جنگل میں پھر سکوت چھا گیا۔ شیر نے پانی پی کر پانی کو کچھ بغور دیکھا۔ پھر مڑ کر چار قدم چلا اور رُک گیا۔ بڑی دیر تک مُم کو آہستہ آہستہ جنبش دیتا اور کالوں کے کٹورے گھماتا خاموش کھڑا رہا۔

آٹھویں تاریخ کی ملکی سی چاندنی بتوں میں سے چھن چھن کر کہیں کہیں اس کے جسم پر پڑ رہی تھی۔ ہوا بالکل بند تھی۔ سولے آبشاروں کی تہم مٹھی مٹھی روم جھم جھم کے باقی تمام سکوت ہی سکوت تھا۔ خوبصورت، لوچیلے، نازک معصوم، شیر نے دفعۃً ایک جھرجھری لی۔ وہ کچھ معلوم کر رہا تھا اب اس کا مطلب حل ہو گیا تھا وہ پھرتی سے پھر مڑا۔ لمبی دُلکی کے دو قدم میں کالی تک آیا۔ اس کے جسم نے بغیر جھکولائے یا ہاتھ پیروں کے پٹھے تانے پینگ سالیہ اور وہ کالی کے پارینا اُس کے لئے بارہ فٹ کا فاصلہ ہی کیا تھا۔ ویسے ہی نکل گیا۔ یہاں سے پھر اُسی لمبی دبی ہوئی دُلکی میں چند سکند نے لگے تھے کہ تین سو فٹ اوپر گورا کی چڑھائی کی ایک نکلی ہوئی نوک پر پہنچ گیا۔ اور یہاں چند پتھروں کی آڑ میں دہک کر چاندنی

کی طرف منہ کر کے بیٹھ گیا۔ جس جگہ کہ اب شیر بیٹھا ہوا تھا، یہاں سے کاتی کے
 دونوں طرف کے جنگل، سامنے کی چڑھائیاں اور چاندنی کاکڑا بالکل صاف نظر
 آ رہا تھا۔ شیر دم کو اپنے پہلو میں سمیٹے منہ کھولے ہلکے ہلکے ہانپتا ہوا تیزی سے آنکھیں
 ادھر ادھر گھماتا ہوا سامنے کی کھڑی چڑھائی کو بغور دیکھ رہا تھا۔ دفعۃً یہ سمجھ گیا کہ
 کہ بوا سے ندی کے کنارے ہی آگئی تھی سامنے پتھروں پر آہستہ آہستہ بھڑے
 پن سے چڑھتا نظر آ رہا تھا۔ شیر کا کھلا ہوا منہ بند ہو گیا۔ دم لٹھیا کی طرح پیچھے
 جا پڑی اور دم کی پتلی نوک ناگن کی طرح دائیں بائیں لہرانے لگی۔ شیر بار بار
 دیکھا ہوا پنچوں کے بل سدھر سدھر کر بیٹھے لگا۔ وہ یہ انتظار کر رہا تھا کہ یہ سمجھ لگائے
 پر پہنچ جائے اور وہ دیکھ لے کہ کس راستے سے یہ سمجھ اوپر گیا ہے۔ یہ سمجھ آہستہ
 آہستہ ایک ایک جڑ اور ڈالی پکڑتا ہوا آخر اوپر پہنچ گیا۔ اور زبردست آنولے
 کے درخت نیچے جہاں کہ زمین کافی ہموار تھی نظروں سے غائب ہو گیا تو پھر جنگل
 کے بادشاہ نے جنبش کی۔ اب جو چلا تو معلوم ہوا کہ دراصل شیر ہے۔ جس طرح
 بجلی کوندتی ہے۔ چار جستوں میں یہاں سے نیچے تھا۔ ندی کے آٹھ فٹ ادھر ہی
 سے ایک پھلانگ ماری اور تیس فٹ ہوا میں اڑتا ہوا پار کی گھنی جھاڑیوں کے
 اندھیرے میں غائب ہو کر دو منٹ بعد پانچ سو فٹ اوپر کھڑی چٹانوں اور پتھروں
 میں ناگن کی طرح لہراتا ہوا نظر آیا۔ یہ اس طرف نہیں جا رہا تھا جہاں کہ سمجھ گیا
 تھا بلکہ آنولے کے درخت سے کافی مغرب کی طرف ہٹا ہوا ایک ایسے کھڑے
 لگا رے کی طرف جا رہا تھا کہ جہاں پہاڑ بالکل دیوار کی طرح سیدھا کھڑا تھا۔
 شیر اس چڑھائی کو اس طرح چڑھ رہا تھا کہ آنکھ کام نہ کرتی تھی۔ ابھی ایک پتھر پر
 ہے اور پھر جو دیکھا تو اس سے بہت اوپر کسی دوسری چٹان کے سہارے جا رہا ہے
 چڑھتے چڑھتے یہ ایک ایسی جگہ پر پہنچا جہاں نہ صرف پہاڑ بالکل دیوار کی طرح سیدھا

تھا بلکہ بیس فٹ اوپر ایک چٹان چھجے کی طرح نکلی ہوئی تھی۔ یہاں پہنچ کر وہ رُک گیا اور اس کے چاروں ہاتھ پیر سمٹے، پیٹ اور سینہ زمین سے چھو گیا۔ اور پھر نگاہ کو مات کر دینے والی تیز چھلانگ میں وہ اوپر کی چٹان پر تھا۔ لیکن اس چٹان سے اوپر اب کوئی باہر نکلی ہوئی چٹان یا پتھر نہ تھا بلکہ خالص ایک ہزار فٹ کی سیدھی کھڑی دیوار کے اوپر دو بہت زبردست پتھروں کے درمیان سے نکلی ہوئی ایک چٹان اس چڑھائی کا آخری زمین تھی۔ چنانچہ شیر نے اب ایک تیلی اور نہایت خطرناک پگڈنڈی پکڑ لی جو کہ بہت گھماؤ کے بعد سانپ کی طرح بل کھائی آخر پھر اسی ایک ہزار فٹ اوپر کی نکلی ہوئی چٹان پر آئی تھی۔

UQAABI

جنونِ عشق جب سر پہ سوار ہوتا ہے تو انسان ہو یا حیوان، تکلیفوں اور تھکاوٹوں سے بے حس ہو کر دنیا بھر کی صعوبتوں اور سختیوں کا سامنا دیوانہ وار کرتا ہے۔ یہاں تک کہ صحرائے نجد کی وسعتیں شرمنا جاتی ہیں۔ دامان کوہ پھٹ کر جوئے شیر رواں ہو جاتے ہیں۔ تاجِ تخت کے ہمیرے جھونپڑوں کے چراغوں کے آگے ماند پڑ جاتے ہیں۔ حتیٰ کہ صدائے عشق کے آگے لن ترانیاں بھی خاموش ہو جاتی ہیں۔ اور چونکہ عشق محض ایک حیوانی جذبہ ہے۔ (جیسا کہ ہر پتالیس سے اوپر کی عمر کا انسان جان چکا ہے۔ خواہ وہ اس کا قائل ہو یا نہ ہو) اس لئے، مرد پر اس کا اثر اسی حد تک اور زیادہ تھا۔ چلبلی ماداؤں کی وہ ادائیں، ان کی میٹھی میٹھی وہ صدائیں، مشک و عنبر سے بہتر ان کی وہ مست بوئیں سر شوریدہ میں طوفان بہ سر طوفان برپا کر رہی تھیں۔ جنگلی نیل گائے دن رات کے تعاقب، دن رات کی دوڑ دھوپ سے پریشان، بھوک اور پیاس سے ہلکان، زخموں سے چوڑن بدن کمزور ہوتا جلا جا رہا تھا۔ آخر ایک دن سر شام جبکہ دن کی تیز روشنی ختم ہو کر ہر طرف رات کا

سہانا اندھیرا چھا چکا تھا جبکہ بارہ ماسی اوس اُونچے درختوں سے ٹپ ٹپ کر رہی تھی اور جبکہ دو بن رکھی چڑیاں ایک دوسرے سے دو میل کے فاصلہ پر سے "ترا تو تو تو" کے جواب سوال میں متواتر بحث کر رہی تھیں۔ جنگلی نیل گائے بیرو کے مقابلہ سے آخری دفعہ بھاگا۔ اس نے مکمل شکست قبول کر لی۔ اس دائمی تعاقب سے اپنی جان چھڑانے کے لئے وہ ماداؤں سے دستبردار ہو کر ڈار سے دوسری طرف بھاگا۔ بے زکی ڈار لادارت بنی ہوئی چاندنی کی ڈھال پر بیرو سے ڈیڑھ سو فٹ اوپر کھڑی تھی۔ بیرو اس طرف روانہ ہوا۔ مگر بادینیں حسب دستور اس سے ڈر کر بھاگ پڑیں۔ بیرو کی سمجھ میں سوائے اس کے کچھ نہ آیا کہ وہ پھر اس نر کا تعاقب کرے، اس کو شکست فاش دے بلکہ ہلاک کر ڈالے۔ اور جنگلی نیل گائے نے ان سب جھگڑوں کو چھوڑ کر چاندنی کے کنارے کا رخ کیا۔ جہاں سے وہ اوپر ہی اوپر جا کر مشرق کی طرف سے کھیر کے گھنے میں اتر جانا چاہتا تھا لیکن جسے ہی وہ ان دو بڑے پتھروں کے پاس پہنچا جن کی آڑ میں ایک بڑی چٹان چھجے کی طرح ایک ہزار فٹ کی بلندی پر نکلی ہوئی تھی۔ ٹھیک اسی وقت شیر بھی وہاں آچکا تھا۔ شیر آیا تو تھا ریچھہ کو سزا دیے لیکن اُسے خوراک کی بھی سخت ضرورت تھی۔ بھوک سے بیتاب تھا۔ چھگز کے فاصلہ پر بڑھاز خمی نیل گائے جا رہا تھا۔ دونوں بارہ چودہ فٹ کے موٹے پتھروں کے نیچے میں تین فٹ کی گلی سی تھی۔ اس میں سے وہ جھپٹا اور نیل کو گرایا۔ دو چار جھٹکوں میں شکار بے حرکت ہو گیا۔ عادت کے موافق شیر کو فکر ہوئی کہ کسی پوشیدہ تنہائی کی جگہ پر گھسیٹ لے جائے اور پھر کھانا شروع کرے۔ لیکن پیٹ میں آگ لگی ہوئی تھی۔ پشت پر کی چٹان بھی کافی تنہائی کی جگہ تھی۔ یا کم از کم ناشتہ کر لینے کے واسطے کچھ دیر کے لئے شکار وہاں بھی کھایا جاسکتا تھا۔ گردن پر سے جہاں اس کے کیلے گھس گئے تھے خون کی دھاریں چل رہی تھیں۔ تھوڑی دیر اس خون کو چاٹا

اور پھر اطمینان سے بیٹھ کر نیل گائے کے پیٹھے پروانٹ جائے۔ اگلے دونوں ہاتھوں سے ران اور کمر کو دبا کر منہ کو اوپر ایک جھٹکا دیا۔ تڑاخنے کی ایک آواز ہوئی ڈیرھ سیر کا ایک کھڑا ران سے جدا ہو کر شیر کے منہ میں آگیا۔ اس تڑاخنے کی آواز سے ریچھ جو کہ ان پتھروں کے پاس سے گزر رہا تھا ٹھٹک گیا۔ بھاری جھبر اس پر ہلا کر ادھر ادھر سو نکھا۔ ”دو بوئیں مشترکہ“ جھلا کر نیچے سے ناس کے بانسے کو دو دفعہ پونچھا۔ اور دونوں پتھروں کے نیچے میں گھس گیا۔ بجلی کی طرح شیر شکار کو چھوڑ گھوم کے کھڑا ہو گیا۔ اندھی کی طرح ریچھ نے جھٹکا لیا۔ اور راستہ روک کر سات فٹ اونچا تین فٹ چوڑا جھبر اڈو پھیلے پیروں پر کھڑا ہو گیا۔ دھوکہ میں ریچھ آگیا تھا۔ موقع ایسا خراب تھا کہ اب ہٹنا ناممکن تھا۔ اگر وہ ایک اچھ بھی گھومتا ہے تو شیر اس کو دبا لیتا ہے۔ اس لئے سیدھا کھڑا دونوں ہاتھ آگے کو پھیلائے مقابلے کے لئے تیار تھا۔ شیر بھی اسی طرح اُسے سامنے ہو کر حملہ کرنے سے ہمیشہ بچتا ہی رہتا ہے۔ اور اب یہ دیوہر طرح سے تیار کھڑا ہے۔ کس طرح کس پہلو سے حملہ کرے۔ دونوں بد مقابل ایک منٹ تک اسی حالت میں ایک دوسرے کے سامنے کھڑے رہے۔ شیر چاہتا تھا کہ اُس کا دشمن ذرا بھی جھکے اور وہ اُس کی پیٹھ پر جا پڑے۔ ریچھ اس داؤ میں تھا کہ شیر ذرا بھی اُسٹھے کہ وہ اُس کے پریٹ کے نیچے گھس جائے۔ اسی خیال سے ریچھ کچھ آگے جھکا ہی تھا کہ شیر نے تڑپ کھائی۔ دونوں ہاتھوں کے ناخنوں، پسلیوں میں ادر دانتوں کے کیلے ریچھ کی کمر میں ریڑھ کی ہڈی کے دونوں طرف گھسا دیئے۔ ریچھ کا بھاری سر اور کھڑکھڑاتے ہوئے بڑے بڑے ناخنوں سے آراستہ دونوں ہاتھ شیر کے پریٹ کے نیچے تھے۔ ایک سکند بھی نہ لگا کہ شیر کی آنتیں نکل کر اُن میں اُکھی ہوئی تھیں۔

ادھر تو یہ ہو رہا تھا، اور ادھر عشق کا بھوت حسب دستور سر پر سوال

بیرو کو اندھا بنا کے لئے پھر رہا تھا۔ جنکلی نیلے کی بو پر وہ چلا آ رہا تھا۔ سب بوؤں سے بے خوف اور بے خبر۔ آخر وہ اس جگہ ہی آ گیا۔ جونہی وہ دونوں پتھروں کے اندر داخل ہوا۔ اس کو یہ سین دکھائی دیا۔ چھوٹی ٹسی نکلی ہوئی چٹان پر۔ ایک طرف نیلا بے حس و حرکت پڑا تھا۔ دوسری طرف دوز بردست ایک دوسرے میں گتھم گتھا زور کر رہے تھے۔ بیرو کو بھی اپنی طاقت پر ناز تھا۔ پھر خطرے کے موقع پر حملہ کرنا قدرت نے اُسے سکھایا تھا۔ اس کا سر نیچا ہو گیا۔ بھاری گردن اینٹھ کر درخت کا لٹھ ہو گئی۔ نو من کا سیاہ جسم اپنا پورا وزن لگانے کو تیار ہو گیا۔ دو قدم پیچھے ہٹ کر پھر جو لپک کر ایک ٹکڑا لگاتا ہے۔ تو شیر اور ریچھ دونوں تین پلٹے کھا کر چٹان کے نیچے ایک ہزار فٹ کی بلندی پر سے قلابازیاں کھاتے نیچے گر رہے تھے۔

اُن کے اہو سے رنگی ہوئی چٹان پر بیرو کا کنٹھا پڑا تھا۔ جسے بیرو نے بڑے انوس سے دیکھا۔ شیر نے ایک پنجرہ اس پر بھی چلایا تھا۔ لیکن او چھا پڑا تھا۔ جس سے صرف کنٹھا ہی ٹوٹا۔ گردن پر زخم نہیں آیا۔ شیر اور ریچھ ایک ہزار فٹ کی مسافت طے کر کے جس وقت نیچے کی دوسری چٹان سے ٹکرائے تو بڑے زور کا دھماکا ہوا۔ جس کی آواز دیر تک وادی میں گونجتی رہی۔ اور ابھی یہ گونج ختم نہ ہونے پائی تھی کہ ایک دھماکا پھر ہوا۔ اور پھر وادی اور اطراف کے پہاڑ گونج اٹھے۔ اب کی دفعہ بیرو نے اس نیلے کی لاش کو بھی نیچے ڈھکیں دیا تھا۔ اب خون آلودہ چٹان خالی تھی۔ ہر طرف خاموشی تھی۔ بیرو وہاں ساکت کھڑا تھا۔ یکایک ”پی توں، پی توں“ کی پیاری پیاری آوازیں اُس کے کان میں آئیں۔ مغرب کی طرف بیرو سے سو سو سو فٹ اونچی ایک

ایک چوٹی پر مادینیں کھڑی ہوئی اُسے بُلا رہی تھیں۔
اور اُن میں وہ جا ملا۔



گوری ہو گوری

چوماسہ کی اندھیاری رات تھی۔ بھیگی بھیگی ٹھنڈی ہوا چلتی تھی جھینگروں
نے جھنکار مچا رکھی تھی۔ مینڈک بول رہے تھے۔ ٹر، ٹر، ٹر۔ پیپل کے سوکھے ڈگالے
پر آؤ کہتا تھا۔ ہک ہو۔ ہک ہو۔

بسنتی نے کروٹ لی۔ پھر منہ پر تھپڑ مارا۔ بولی۔ ”ہائے رے۔ ارے
رام کیسے ڈانس لائیں“

پیپل پر آؤ بولا۔ ہک ہو۔ ہک ہو۔
چھلہ جھینے کا بچہ پاس لیٹا تھا۔ اس پر ہاتھ رکھ لیا اور بسنتی بولی۔ ”مری
جائے۔ پھر آئے بیٹھا۔ بولت کیسے ناس پٹیا“
ہک ہو، ہک ہو۔

”اجی اوجی۔ اجی اوجی۔ اٹھو نا۔ گھگھو بولے۔ موہے ڈر لاگے“
مادھو نے اس کا ہاتھ جھٹکا، بولا۔ ”سون دے ری۔ اری نا کھائے

لے تو ہے“

”اٹھو جی اٹھو۔ موہے ڈر لاگے۔ تنی اڑائے دے۔ ادا اٹھو“
مادھو ”اُدھ سے تو را ڈر“ کہتا ہوا آنکھیں ملتا ہوا اٹھا۔ کھٹیا سے نیچے

پیر لٹکا یا۔ جلدی سے پھر اوپر کھینچ لیا۔ گھبرا کر پھر نیچے دیکھا۔ پھر ادھر ادھر دیکھا۔
چھوٹا سا کچا گھر تھا۔ پھوٹی چھنی کی دھوئیں سے کالی لالٹین تھی۔ دھیمی روشنی میں آنگن
بھر جھلجھلا رہا تھا۔ گھر بھر میں پانی بھرا تھا۔

مادھو بولا۔ "جو کا ہوا رہے!"

بسنتی گھبرا کر اٹھی۔ بولی۔ "اجی دیکھت کا ہو۔ ہرے رام۔ بھیکا کو جگا لو،
ارے رملکیا کو جگا لو۔ ارے ان ہن کی پڑھی لو۔ پانی آئے گیا رہے۔ اسے
او بھیکا۔ رملکیا ہو، اری اور رملکیا۔ سوئے بات رہے۔ ارے
اٹھ اٹھ او بھیکا"

اٹھ برس کی ڈبلی پتلی رملکیا جاگی۔ چھ برس کا بھیکا جاگا۔ دودھ پیتا
پاس لیٹا بچہ جاگا۔ یہ رویا، وہ چلائے۔ "اری میاری"۔ موہے لئے
باپورے۔ اری میاری۔

"چپ کرو چپ۔ مادھو نے ڈانٹا۔ خاموشی میں مادھو نے کان
لگائے۔ بسنتی نے دھیان دیا۔ دُور کہیں سے آواز آرہی تھی۔ گڑپ۔ شل شل
شل۔ گڑپ۔ شل شل شل۔
گنگو بولا۔ ہک ہو۔

بسنتی روتی ہوئی چلائی۔ ارے پریم بھیا آئی گئی۔ ارے مورے
بچے کی جورے۔"

کھولے سے کود۔ پانی میں چھپ چھپاتے بچے ماں سے حمٹے۔ مادھو اٹھا
دیکھنے کو دروازے کی طرف چلا۔ بسنتی روئی۔ "اجی جاوت کہاں ہو جی۔"
باہر سے آواز آئی۔ "مادھو بھیا ہو۔ او مادھو۔ ارے بارہ آئی۔"
اٹھ اٹھ۔

شڑپ، گڑپ، شل شل شل۔ پانی کے بہنے کی آواز تیزی سے بڑھ رہی تھی۔
 مم مم۔ میں۔ بکری بولی۔ ماں۔ ہاں آں۔ کہیں گئیاں چلا رہی تھیں۔
 بارہ گھر کے گوجر پڑے میں پہیل مح گئی۔ سب جاگ اٹھے۔ سب بھاگنے لگے
 کوئی پکارتا تھا۔ کوئی چلاتا تھا۔ کوئی روتا تھا۔

مادھو نے رملکھیا کو گھٹے کی سیڑھیوں پر کھڑا کر دیا۔ بھیکا کو گود میں
 لیا اور سامان رکھنے اور اٹھانے میں لگ گیا۔ بسنتی نے گود والی لڑکی کو دبائے
 دبائے چون کی مکی اٹھائی۔ تیرتی ہنڈیا پکڑی۔ ٹسکا کترایا ہوا پرے سے نکلا
 جاتا تھا۔ اُسے پرے روکا۔ کھٹیا نے سر بلایا۔ پھر وہ بھی گھومی۔ درمی۔
 پچھورا۔ کھتری سب کچھ اس پر تھا۔ لوہہ بھی چلی۔

گھر کے باہر آدمی اور جانور چلا رہے تھے۔ گھر کے اندر رملکھیا اور بھیکا
 رہے تھے۔ پانی کا شور اندر اور باہر سب جگہ تھا۔ بسنتی اور مادھو گھر کے سامان
 میں لگے تھے۔ شور ہوا۔ ”بھاگو بھاگو۔ او بسنتی نکل، ارے مادھو بھاگ۔“

پانی نے سچکولا لایا۔ پنڈلی سے اچکا۔ رانوں تک آیا۔
 ”بھاگو بھاگو۔ مادھو بھٹیا بھاگو رے۔ ارے کا ہوئے گیا۔ نکلت کا ہی
 ناہیں۔“ باہر سے آوازیں آئیں۔ پانی نے پھر سچکولا لایا۔ آگے بڑھا۔ پیچھے ہٹاؤ
 ران سے کمر تک آیا۔

بسنتی روتی۔ ”ارے مورے گڑ دے۔ ارے مورے ہنسلی تو نکال

لے رے۔“

”چل چل تو چل نکل۔ میں لایا۔ ارے نون چون تو لئے لوں۔ اڑھنا پچھورا

تو دبائے لوں۔“

پانی کا شور تھا۔ چار آدمیوں کا چلانا تھا۔ دروازے پر دھکے تھے۔ وہ

کھل گیا۔ آدمی گھر میں آگے۔ مادھو اور بسنتی کو پکڑ کر گھسیٹا۔ ”چالو۔ چالو۔ سب چھوڑو
جان ہی بچائے لو۔ چالو۔ چالو۔“

اس گڑ بڑ میں۔ جلدی میں۔ گھبراہٹ میں، اندھیرے میں درہی، پچھوڑے
کپڑوں کے لئے پکارنی۔ ناج اور ناج کی کھٹیوں کے لئے پکارنی۔ برتنوں اور زیوروں
کے لئے پھڑکتی بسنتی نے یہ بھی کہا۔ ”بھیارے رملکھیا کو کو لولے لے رے“
لائٹن ڈب چکی تھی۔ اندھیرے میں کسی نے جواب دیا۔ ”موں اٹھائے لوں۔ تو تو
چل۔ اری نکس باہرے“

پانی کی شل شل۔ رات اندھیری۔ بادل کی گرج، بجلی کی چمک۔ کمر،
سینے سینے پانی میں میں میں آدمی۔ پچاس ساٹھ مویشی چلے۔ ہر آدمی بول رہا تھا۔
ہر جانور چلا رہا تھا۔ کوئی گرتا تھا۔ دوسرا سنبھالتا تھا۔ کوئی ڈو بتا تھا۔ دوسرا اُبھاتا
تھا۔ شروع میں تو سب جتھا بنائے ایک دوسرے کو سنبھالتے پڑے سے باہر
چلے۔ آموں کے باغ کے اندر سے ہو کر پون میل کے فاصلے پر دو دریں کی اونچی
پٹری کا رخ کیا تھا۔ لیکن جوں جوں آگے بڑھتے گئے اندھیرے میں ایک دوسرے
سے الگ ہوتے گئے۔

مادھو اور بسنتی ایک دوسرے کو پکڑے ہوئے تھے۔ دو دھمپتی لڑکی
اور بھیکا ان کے ساتھ تھے۔ رملکھیا کو بھی کسی نے کوٹھے کے زینے پر سے اٹھایا تھا
ان کو اس کا اطمینان تھا۔ مگر مادھو کو اپنی گائے اور چار بلیوں کی فکر تھی۔ جو کہ
گاؤں سے باہر کنوئیں کے پاس بنگلیہ پر اُس کے سالے کے ساتھ رہتے تھے۔ بسنتی
کو ڈھوروں کی اتنی فکر نہ تھی۔ اب وہ اپنے بھائی کے لئے بیتاب تھی۔ ادھر تو وہ
اکلا ہی رہتا ہے۔ نہ جانے جاگا کہ نہیں۔ کا جانے آیا کہ نہیں۔ مادھو نے گرتی
ہوئی جو رو کو سنبھالے ہوئے دہرایا۔ ”کوؤ جانے جاگا کہ نہیں۔ کا جانے بروے

کھولے کہ نہیں؟“

اندھیری رات تھی۔ ہاتھ کو ہاتھ دکھائی نہ دیتا تھا۔ پانی مکر اور مکر سے اونچا تھا۔ ساتھی سب بچھڑ بچھڑ کر الگ ہو گئے تھے۔ ادھر ادھر دور اور نزدیکاً وازیں اُن کی آرہی تھیں۔



”جاننی ہو جانکی“

”اے رہوں دادا“

”مرلی رے مرلی“

”بھلا رے بھلا۔ چالے چالو“

مادھو بھی بار بار سالے کو پکارتا تھا۔ ”ناگا اونا گا“ اور جواب نہ آتا تھا۔ اب پانی میں شور کے ساتھ زور بھی بڑھا۔ کسی نے اندھیرے میں پکار کر کہا۔ ”بین کے لگے زیادہے زیا“ کوئی بولا۔ ”سنھلے سنھلے نکلے چالو“ کسی نے کہا ”ڈرتے رہو بھیا ڈٹے رہنا بھیا۔ آگئی لین“

ایک دفعہ اندھیرے میں ناگا کی آواز آئی۔ ”مادھو بھیا ہو۔ کوڑا مادھو بھیا۔

دیکھو؟“

کسی نے جواب دیا۔ ”بڑا دکھوئی یا۔ ہاتھ لو تو لو کتہ نہیں“

مادھو نے جلدی سے پکار کر جواب دیا۔ ”بھلی ہے بھلی۔ آت ہوں۔ بروے

لے آیا رہے؟“

ناگا چلایا۔ ”سنٹی کتہ بولتہ نہیں!“

”ارے ہے رے مورے ساتھ۔ بروے کتہ چھوڑے؟ لے آیا رہے؟“

”اے جاؤ۔ آئے جاؤ“ ار۔ کے۔ آر کی لائن پاس آگئی تھی۔ ناگا دوگزر

پانی کے باہر کھڑا تھا۔

ڈکرائی بھینسیں، چلاتی گائیں، میانی بکریاں، روتے بچے، سہمی عورتیں،
 پکارتے مرد۔ سب بھیگے، سب پانی ٹپ ٹپاتے ریل کی پٹری پر چڑھے۔ اندھیری رات
 میں سونی پٹری آباد ہو گئی۔ لوگوں نے گلے پھاڑ پھاڑ کر پوچھنا شروع کر دیا کہ
 کون کون آگیا ہے۔ اور کون کون رہ گیا۔ ہر کسی کو کسی نہ کسی کی فکر تھی۔ چھوٹے
 سے بڑے کی پوری آبادی کی مردم شماری کی گئی۔ آدمیوں اور جانوروں دونوں
 کی گنتی ہوئی۔ جانور سب موجود تھے۔ آدمیوں میں ایک چھارکا لڑکا اور دو سگر بھائی،
 گرمی کم تھے۔ بچوں میں رملکیا کم تھی۔

بسنتی نے رملکیا کے واسطے اور چھار چارن نے لڑکے کے واسطے بلک بلک
 کر رونا شروع کر دیا۔ دونوں گرمی بھائیوں کے رشتہ داروں کو اطمینان تھا
 کیونکہ ایک تو دونوں تیراک تھے۔ دوسرے کافی اونچے مٹاکے کھیت میں بہت
 مضبوط اور اونچے مچان پر وہ سوئے ہوئے تھے۔

رملکیا کی ماں تڑپ تڑپ کر رہی تھی۔ سب دلاسا دیتے تھے۔ ہر کوئی
 سمجھاتا تھا۔ رو دھونا، صبر کرو۔ شاید دونوں گرمیوں میں سے ہی کوئی آگیا ہوگا
 کسی درخت پر ہی لیکر بیٹھ گیا ہو۔ چھارکا لڑکا بھی وہیں تھا۔ اُس نے ہی تو کہا تھا گووی
 لے لے گا۔ وہی اس کو لیکر کسی درخت پر چڑھ گیا ہوگا۔ پر ماتا کی ماری دکھیاری
 چُپ کیسے ہوئی۔ اُس کا تو دل ہی ٹوٹا جاتا تھا۔ مادھو بھی چپکا کھڑا روتا تھا۔
 ناگا، چکیاں لیتا تھا۔ اور وہیں پر اُن کی گوری گائے کھڑی اراتی تھی۔ تو کاں آں
 تو کاں آں۔ یہ بھی دکھ پیٹی ماں ہے۔ اُسے کوئی جانے نا جانے۔ بچھڑا اس کا بھی نہیں ملتا ہے۔
 دکھیاری دنی ہے۔ تو کاں آں۔

روٹی، چکیاں لیٹے ہوئی۔ بسنتی کے پاس بولتی ہوئی گائے آئی۔ بسنتی نے
 اس کی گردن میں بانہیں ڈال دیں اور رومی۔

”گوری رے۔ موری رمکلیا... ایہ ایہ ایہ ایہ
 گوری رے اب تو ہے کون چرائے... ایہ... ایہ ایہ ایہ
 گوری رے اب تو ہے کون کھلائے... اوہ اوہ اوہ اوہ
 گوری رمکلیا تو گئی رے... اوہ اوہ اوہ اوہ
 گوری تو رمکلیا... ایہ ایہ ایہ ایہ

گائے نے وہی لمبی آواز نکالی۔ تو کاں آں


کوئی جانے نہ جانے دل کی لگی رام جانے۔ گائے نے چلا چلا کر اور بسنتی
 نے سسکیاں لے کر آخری صبح ہی کر دی۔ نکلتے دن کی پہلی روشنی میں سب آنکھیں
 گوجر پڑوے کی طرف اٹھ گئیں۔ سامنے چھوٹا سا آموں کا باغ تھا۔ اُس ہی
 کے برابر اور کچھ اس کی آڑ میں گوجر پڑوا آباد تھا۔ لیکن اب وہاں کچھ نہ تھا۔
 آموں کے درخت تو تھے۔ مکان بہہ چکے تھے۔ اور اگر کوئی بچا کھچا مکان ہوگا
 بھی تو درختوں کی آڑ میں ہوگا۔ سامنے تو باغ ہی باغ تھا۔ جس کے درخت اپنے
 ہرے ہرے ہاتھ پانی پر پھیلائے مل رہے تھے۔ اور پھر ان کے پار۔ میلوں میلوں
 جہاں جہاں تک نظر جانی پانی ہی پانی تھا۔ ریل کی لائن کے قریب ہی جہاں پر چھوٹا
 نالہ تھا پانی کا تیز دھارا تھا تیزی سے چل رہا تھا۔ لیکن پھر بھی چار نوجوانوں نے
 ہمت کی ننکوئی کس پانی میں کود پڑے۔ تیرتے ہوئے آموں کے باغ تک گئے۔
 وہاں چار اور دونوں کرمی بھائی موجود تھے، رمکلیا نہ تھی۔ چار کو تیرنا نہ آتا
 تھا۔ اور پھر ڈرتا بہت تھا۔ ان لوگوں نے ایک پٹیل ڈھونڈ لیا تھا۔ جو کہ
 درختوں میں اُچھ کر تیرتا ہوا رہ گیا تھا۔ سب نے چار سے بہت کہا کہ اس پٹیلے
 پر دونوں ہاتھ کا سہارا لے اور یہ لوگ کھیتے ہوئے اُسے لے جائیں گے اسکی عقل
 میں ہی نہ آئے۔ ڈر کے مارے مرا جائے، پانی میں اترے ہی نہیں۔ بہت سمجھایا۔

خوشامد کی، لیکن راضی ہی نہ ہوا۔ اور جب یہ لوگ اسے درخت پر چھوڑ کر چلے کو تیار ہوں تو پھر بڑی طرح سے دھاڑیں مار مار کر روئے۔ ایک دفعہ ان میں سے ایک کی سمجھ میں آگیا۔ چار کے درخت پر چڑھ کر اور اس کی گردن پکڑ، مارے کس کس کے جو ہاتھ تو راضی ہو گیا۔ پٹیلے کے تختے پر دونوں ہاتھ رکھ کر تیرتا ہوا سب کے بچوں یچ ساتھ ہولیا۔ اور سب باری باری پٹیلے کو ڈھکیے ہوئے لے چلے۔ رستے میں کسی نے کہا۔ ”لے اب بہائے رے۔ سا سخی سا سخی ناہیں بویں دیں تو ہے لے ہی۔“ بچارے نے سب اٹکل دیا کہ ہاں وہ ڈر کے مارا ان چار آدمیوں کے ساتھ ساتھ تھا جو کہ مادھوا اور اس کی بیوی بچوں کو نکالنے گئے تھے اور بسنتی کے چلانے پر اسی نے کہا تھا کہ وہ رکھ لیا کو گودی لے لے گا۔ لیکن سب کے سب تو جلدی سے گھر میں سے نکل گئے۔ اور وہ اکیلا جو رہ گیا تو ڈر کے مارے سیرھیں کے پاس ہی سے لوٹ آیا۔ باہر آیا تو وہ لوگ نہ ملے۔ پانی اور بڑھ گیا تھا۔ آخر جب باغ میں پہنچا تو اکیلے چلنے کی ہمت نہ پڑی۔ درخت پر چڑھ گیا۔ یہ سن کر سب نے کہا۔ ”ڈبوئے دو ایسے پانی کو۔ کیا کرنا لے جا کر ایسے ڈشت کو۔“

لیکن ڈبویا نہیں بلکہ ریل کی پٹری پر اتار ہی دیا۔

وہاں سیوا سمبھتی کے سچے خدمت گار۔ کانگریس کے ذرا بڑے اور ذرا مغرور، تھوڑا کام اور بہت باتیں کرنے والے لیڈر، لال صافے والے پولس کے اینٹھتے اکڑتے سپاہی موجود تھے۔ مدد ان کی سب ہی اپنی اپنی طرح کر رہے تھے۔ تیل، گھی، آٹا، لکڑی، دال، سیوا سمبھتی والے لائے تھے۔ امن انتظامات پولیس والوں کی طرف سے تھے۔ چھوٹی چھوٹی جھولداریاں اور مرہم پٹی کا سامان کانگریس والوں کی طرف سے تھا۔ تھوڑی ہی دیر میں مہنسی خوشی کھانے پکھنے لگے۔ گڑھایا چڑھ گئیں۔ پوریاں تلی جانے لگیں۔ دو چار جن کے اندھیرے میں پانی میں گمے

پڑتے چلنے سے چوٹیں آئی تھیں اُن کی مرہم پٹی ہوئی، لیکن بسنتی کے زخمی دل کی مرہم پٹی کون کتنا
 مادھو اور ناگا خود ہی پریشان تھے۔ ایک ہمدرد گوری تھی جو رات بھر اُس کے ساتھ روئی
 تھی۔ اب وہ بھی نہ تھی۔ کاجانے بھور بھئے کیے چال گئی۔



جب تک اندھیرا رہا۔ ہڑپ، گڑپ، گڑاپ کرتے پانی نے رملکلیا کو خوب ہی
 ڈرایا۔ اور روتے روتے بے دم گز بھر کی لڑکی کا آنے والے دن نے اپنی بھینسی
 بھینسی روشنی پھیلا کر دل ہی ہلا دیا۔ ایک دفعہ ہی چونک کر دیکھتی ہے تو نہ مکان
 میں، نہ گاؤں ہے۔ آدھے سے زیادہ کوٹھا بہہ چکا ہے۔ ایک کونے پر خود بیٹھی
 ہے۔ دو سرے کونے پر کالا سانپ کندلی مارے بل کھایا بیٹھا دوہری زبان
 نکال رہا ہے۔ سامنے چاروں طرف پانی ہی پانی ہے۔ جس میں سے اتکا ڈکا
 پیرا کہیں کہیں جھانک رہے ہیں۔ پیچھے ام کا باغ اُدھا ڈوبا اُدھا نکلا طرح طرح
 کی لہریں اپنے درختوں میں سے نکال رہا ہے۔

ہراس اور خوف سے رملکلیا چلائی اور پھر چلائی۔ ڈری، سہمی اور
 چاروں طرف اُس نے گھبرا کر دیکھا۔ نہ آدم نہ آدم زاد۔ ایک وہ تھی اور دوسرا
 کلاناگ تھا۔ اور پانی ہی پانی تھا۔ جس میں پھر کی ایسے گھومتے کھڑے بنتے تھے
 اور ہڑپ ہڑپ کر کے غائب ہو جاتے ہیں۔

رملکلیا نے دونوں ہاتھوں سے آنکھیں موندھ لی تھیں اور۔ ”اری
 مٹیاری، او میری مٹیاری“ کہہ کر پلک رہی تھی کہ اُس کے کان میں آواز آئی ”تو
 کان آں“

رملکلیا چونکی۔ ہاتھ آنکھوں پر سے ہٹے۔ آنسو بہتے مُردہ چہرے پر
 ہلکی مُسکراہٹ آئی۔

”تو کاں آں ھ“ آواز پھر آئی۔

رمکلیا نے۔ ”ہرے رام گوری بولے“ کہتے ہوئے چاروں طرف دیکھا
گاٹے دکھائی تو دسی نہیں لیکن رملکلیا نے اپنی پوری طاقت سے پکارا۔ ”گوری
ہو گوری“

جواب آیا۔ ”تو کاں آں ھ“

اور پھر باغ میں سے تیرتی ہوئی گاٹے نکلی۔ رملکلیا نے پھر پکارا وہ
اس کی طرف بولتی ہوئی بڑھی۔ لیکن دُور سے ایک اور آواز آئی۔ ”او ماں آں ھ“
باغ کی آرٹھ سے بچھڑے کی آواز تھی۔ گائے اس آواز کی طرف گھوم
پڑی۔ رملکلیا کا ننھا سادل بیٹھنے لگا۔ وہ رات بھر رونے اور ہچکیاں لینے سے
تھک چکی تھی۔ پھر بھی اپنی سکت بھر چلائی۔ ”گوری ہو گوری“
گوری ہو گوری۔

ارے گوری رے آئے جا۔

ہائے رے مینا ناہیں آوت۔

گوری ہو گوری۔

گوری مینا لے جاری“

لیکن گوری نے رُخ نہ بدلا۔ البتہ دو چار دفعہ سر گھما کر رملکلیا کی طرف
دیکھا۔ اڑا کر بولی اور پھر اُدھر ہی تیرتی چلی گئی۔ جدھر سے بچھڑے کی آواز آرہی
تھی۔

باغ کی آرٹھ سے نکلے ہی گاٹے کو بچھڑا اسی جگہ تیرتا ہوا نظر آ گیا۔ جہاں

سر شام وہ، اس کا بچھڑا اور بیل باندھے گئے تھے۔ اب وہاں نہ کھیت تھا نہ
جھونپڑی۔ جگہ وہی تھی لیکن اب سولے پانی کے کچھہ نظر نہ آتا تھا۔ ماں بیٹے



کی آواز کا جواب دیتی تیرنی تیرنی اُس کے پاس گئی۔ چاروں طرف گھومی، اُسے
 سونگھا۔ ایک دفعہ اُس کی تھو تھنی بھی چاٹ لی اور پھر ایک طرف کو تیرنی چلی۔ مگر
 بچہ نہ چلا۔ وہیں تیرتا رہا۔ گائے پھر لوٹ آئی۔ چاروں طرف گھومی۔ برابر آکر
 اپنی کمر اور پیٹ سے اُسے ڈھکیلا۔ ایک طرف چلی۔ بچہ ساتھ نہ آیا تو پھر لوٹ
 آئی۔ اب وہ کچھ سمجھ گئی۔ بچہ چھلانگ زمین میں گرے ہوئے کھونٹے میں رستی
 سے بندھا ہوا تھا۔ اور رستی بس اس قدر لمبی تھی کہ اب تک تو کسی نہ کسی طرح بچھڑے
 کی ناک پانی سے باہر تھی۔ لیکن اگر پانی ایک انچ بھی اور بڑھ جائے تو رستی کی وجہ
 سے ناک ڈوب ہی جائے۔ گائے نے مایوس ہو کر چلائے۔ بچہ کو وہیں چھوڑا اور پھر
 رملکھیا کی طرف رُخ کیا۔

رملکھیا رونے چلائے کی تھکن۔ ڈر اور خوف۔ اور آخر میں انتہائی ناامیدی
 کا اب تک مقابلہ کرتی رہی تھی۔ لیکن آخر آٹھ برس کی ننھی جان ہی تو تھی۔ گائے
 جب اُس کے پاس آئی تو وہ گرتی ہوئی چھت کے کنارے بیہوش پڑی تھی۔ گوری
 نے آکر کئی آوازیں دیں اور جب بھی رملکھیا کو ہوش نہ آیا تو پھر لمبی دُم، کھردری گرم
 گرم زبان سے اُس کا منہ چاٹا۔ لڑکی کو ہوش آگیا۔ پہلے تو ڈری، پھر گوری کو
 دیکھا۔ ”گوری منیا، گوری منیا“ کہتی ہوئی اس کے گلے میں جمی۔ گوری نے
 دو پیر مارے، آگے بڑھی۔ رملکھیا چھت سے گھٹ پانی میں آگئی۔ اُس نے
 ڈر کے مارے پیر چلائے اور چھت چٹا کر گوری کی پیٹھ پر آگئی اور وہیں پھپکی
 کی طرح لیٹی لیٹی چھٹ گئی۔ گوری پھر چھڑے کے پاس آگئی۔ وہی حرکتیں پھر
 کیں۔ کئی دفعہ اس کے گرد چکر لگائے اور چلی۔ جب بچھڑا ساتھ نہ چلا تو پھر
 لوٹ آئی۔ اب رملکھیا کی بھی سمجھ میں آگیا تھا کہ کیا بات ہے۔ جیسے ہی ایک دفعہ
 پھر گائے تیرنی تیرنی ہوئی بچھڑے کے پاس گئی۔ رملکھیا نے اوندھے لیٹے ہی لیٹے ایک

ہاتھ بڑھا کر بچھڑے کے گلے سے رسی کی کانٹھ نکال دی۔ بچھڑا آزاد ہو گیا۔ گائے اور بچھڑا دونوں تیرتے ہوئے چلے۔ رملکلیا گائے پر جمٹی ہوئی تھی۔ باغ اور ریل کی پٹری کی طرف سے دھار چل رہی تھی۔ اس لئے یہ دونوں بہاؤ ہی کی طرف تیرتے چل دیئے اور ڈھانی گھنٹے کے بعد بہت چکر کھا کر پھر اسی ریل کی پٹری پر چڑھ آئے۔ لیکن جہاں گاؤں والے تھے تین میل دور یہ نکلے تھے۔ یہ سب بہت سویرے ہی چل دیئے تھے۔ اور جب گائوں کے بہادر تیراک تیرتے ہوئے باغ میں آئے تو وہاں نہ بچھڑا تھا نہ رملکلیا تھی۔ بلکہ مادھو کے مکان کا بچا کھیلا حصہ بھی بہ چکا تھا۔ دن کے بارہ بجے جس وقت آگے آگے گوری، پیٹھ پر رملکلیا۔ پیچھے بچھڑا۔ ”او ماں آں ھ“ کے سوال جواب کرتے گائوں والوں میں پہنچے تو ہلچل مچ گئی۔ لوگ مارے خوشی کے کودتے تھے۔ بسنتی خوشی کے مارے دھارو دھارو ہوتی ہوئی کبھی رملکلیا کو گلے لگاتی تھی۔ کبھی بچھڑے کو اور کبھی گوری کے چمٹی تھی۔ اور گائے کہتی تھی۔ ”تم۔ ماں آں ھ۔ ہم۔ ماں آں ھ“

آواز آئی۔ ”بول گوری منیا کی جے“

پچاس آوازوں نے جے پکاری۔

پھر آواز آئی۔ ”بول گورو ماتا کی جے“

UQAABI

آئینہ حیات

پہلا باب

جب دن انگڑا سیاں لے لے کر رات پر دست درازیاں کر کے اپنی ساعتیں بڑھانے لگتا ہے تو افسردہ راتوں کو دن بھر کی برسی ہوئی تمازت فضا میں منتشر کرنا مشکل ہو جاتی ہے۔ روز گذشتہ کی تپتی ہوئی زمین پوری طرح ٹھنڈی بھی نہ ہونے پاتی کہ رات کا وقفہ ختم ہو جاتا ہے۔ افق مغرب سے روز روشن جھانکتا ہے۔ تاریکی شرما کر پہاڑوں، دریاؤں، میدانوں اور شہروں پر سے سمٹی ہوئی مغرب میں جا چھپتی ہے۔ روزانہ یہی ہوتا ہے۔ رات میں راتیں دنیا کو ٹھنڈا کرنے نہیں پاتیں کہ دن آکر اور آگ زیادہ برساتا ہے، نتیجے میں یہ ہوتا ہے کہ بتدریج حدت بڑھتے بڑھتے دنیا تپتی ہوئی بھٹی میں تبدیل ہو جاتی ہے۔

تو پھر؛ میدان تپتے ہیں۔ شہر جھلستے ہیں، زمین سے لو کے اٹھتے ہیں۔ درو دیوار سے لپٹیں اٹھتی ہیں۔ مکانوں میں دم گھٹتا ہے۔ سڑکوں پر ہوسکا

عالم ہوتا ہے۔ خاک اڑتی ہے، لوم چلتی ہے۔ جد ہر جاؤ بھول سی بھلستی ہے۔

اس وقت جبکہ میدان خشک ہو جاتے ہیں۔ پودے جل جاتے ہیں درخت مڑھ جاتے ہیں۔ تب بھی مادر ہند کے پہلو میں ایک پُر سکون ٹھنڈا گوشہ عافیت ہوتا ہے۔

مردہ، خشک گرد آلود، تپتے جھلسے، دکھتے چمکتے میدانوں کو چھوڑ کر لٹخا تے پرندے جانب شمال اڑتے ہیں۔ اور کوسوں، منزلوں، شمال پس شمال اڑتے چلے جاتے ہیں۔ یہاں تک کہ گھنے سبز جنگلوں کا کنڈل کھینچے سیاہ دیو ہالہ سنہرا، رو پہلا، ہیرے سے زیادہ چمکتا، برف کا تاج لگائے نظر آتا ہے۔ تھکے پیاسے، بڑے مردہ چڑیوں کے جھنڈ چھپاتے اٹھتے ہیں۔ آخری منزل کا دم توڑ سپاٹا بھرتے ہیں اور پہاڑوں کے پھیلے ہوئے سبز داموں میں غائب ہو جاتے ہیں۔

یہاں دنیا ہی اور ہے۔ ہوا ٹھنڈی ہے۔ زمین ٹھنڈی ہے۔ پتھر ٹھنڈے ہیں۔ پتھروں میں چھوٹے چھوٹے چشمے بہتے ہیں، وہ بھی ٹھنڈے ہیں۔ برف میں جھلا ہوا شفاف پانی، کہیں بوندوں بوندوں ٹپٹاتا ہے کہیں مٹی مٹی نالیوں میں ششلا تا اور جھللاتا ہے۔ کہیں پتھروں کو کتراتا ہوا چٹانوں سے سلوں پر اور سلوں پر سے چٹانوں پر کودتا ہوا پانی چشموں کی صورت میں نکلنا، مسکراتا، ہنستا، ہنساتا ہوا بہتا ہے۔ اس کے دونوں طرف چھوٹے بڑے درخت، درختوں کے نیچے جھاڑیاں، جھاڑیوں میں پودے۔ اور پودوں کے نیچے مٹھی گھاس اور کافی سب مسکراتے ہیں۔ چڑیاں چھپاتی ہیں۔ بلبلیں اور شامیں میٹھے میٹھے راگ گاتی ہیں۔ ہر طرف زلیت کے سامان ہیں۔ ہر طرف

پھول خنداں ہیں۔ ہر چیز شاداب ہے۔ ہر چیز تروتازہ ہے۔ مٹی پر فرش سا
سبزہ ہے۔ پتھر پر کالی کا سبزہ ہے۔ درخت میں ڈالیوں، پتوں کا سبزہ ہے۔
بڑے بڑے گدالوں پر فرنیں اُگ آئی ہیں۔ گویا اپنی ڈالیوں اور پتوں سے
جدا اپنا سبزہ الگ راستہ کیا ہے۔

اس جاں فزار روح پرور آب و ہوا کا طالب کون نہیں؟ پر جس کو اللہ
مقدرت دے۔ کیا چوہائے، کیا بوندے، کیا انسان۔ مگر تھوڑے ہی ایسے
خوش قسمت ہوتے ہیں۔ جن کو یہاں تک آنا نصیب ہوتا ہے۔

پتیا ہوا جون کا مہینہ ہے۔ پتھر کی سل، کھولتی زمین، تانبا ایسا صاف
و مکتا آسمان، تھپڑا لیسے جھلستے لوکے بھونکے، جھلکتی چمکتی، چندھیائی چلچلاتی
دھوپ ہے۔ اور تین لفر دھندلے، سیاہ، ہنوز دور اُفتادہ پہاڑوں کی طرف
راہی ہیں۔ ایک انسان ہے، دوسرا جانور اور تیسرا... تیسرا...
انسانوں کی گنتی میں ہے نہیں، جانور ہے نہیں... تیسرا ایک ڈھٹیاں ہے۔
مزدوری کے بکھیرے میں، پیسوں کے لالچ میں دھوکے میں اُکر اس کھولتی ہوئی
میدانی دوزخ میں تین دن ہوئے اُتر آیا تھا۔ اب اُفتاں و خیزاں واپس جا رہا
ہے۔ گرمی کی شدت سے پسینے میں نہایا ہوا ہے۔ سانس پھولا ہوا ہے۔ دماغ
چکرایا ہوا ہے۔ سرد پہاڑوں کا رہنے والا، اس کی توجان پر ہی بن آئی ہے
زندہ پہنچ جائے تو بھر پایا۔ کاٹھ گودام کی چمکتی سنسان سڑک پر جہاں بگولے
اُٹھتے ہیں یہ سست قدم چلتا ہے۔ اُسی پہاڑی تھی ہوئی چال میں اُتو بنا چلا جا رہا
ہے۔ ادنیٰ کنٹوپ نما ٹوپی ڈورے سے بندھی سینے پر لٹک رہی ہے۔ سر پر
کتل تہ کر کے رکھ لیا ہے۔ گھنے جھبرے بالوں پر ایک تہ اور لگائی ہے۔ پٹھ پر

چونگے کے ساخت کی ٹوکری بندھی ہے۔ طرح طرح کے ادنیٰ چلیتھڑے اور
گوڈروں کا مجموعہ لبادہ در لبادہ، کہیں پستین کے ٹکڑے کہیں بسیریں۔
سب میلے، گندے، پسنے سے تر پہنے ہوئے ہے۔ ٹانگوں میں موٹے کپڑے
کا میانی کی بے جامد سے آزاد سلا ہوا، چوڑے پانچے اور تنگ مہری کا پاجا
اُس کے نیچے ٹاٹ، نوار، گوڈرو وغیرہ کے سے سامان سے بنے ہوئے گول
مٹول، جوتے نما پھولے پھولے دوخولوں میں پیر گھسائے۔ آگے کو جھکا، بھد
بھد کرتا ہوا سڑک کی چڑھائی کو چڑھتا چلا رہا ہے۔ چینی ساخت کے چہرے
میں چیاں ایسی آنکھیں حدت سے سرخ، چیسٹر میں چھپاتی، دائیں طرف دور
افتادہ پہاڑوں کو حسرت سے تنکیتی ہیں اور پھر نگاہیں سامنے کی سیدھی نہ ختم
ہونے والی سڑک پر پیش قدمی میں دوڑتی ہیں۔ اور وسعت کے گرد و غبار میں
جذب ہو جاتی ہیں۔

طیش، پیاس، لو، دھوپ، کبھی درخت اچک اچک کرنا چتے ہیں۔ سیدھی
سڑک بل کھا کر لہرائی ہے۔ کبھی دھوپ کی تیزی بڑھتے بڑھتے سیاہی میں تبدیل
ہو کر دنیا تاریک ہو جاتی ہے۔ پہاڑی ڈگمگاتے قدم ڈالتا ہوا رُک جاتا ہے
دونوں ہاتھ گھٹنوں پر ٹیک کر جھکا ہوا کھڑا ہو جاتا ہے۔ بتدریج تاریکی نازل
ہوتی ہے۔ پھر اسی چند ہیاتی، چلیلائی دھوپ میں دونوں طرف کے ننگے پت
جھڑے درخت کبڑی کھیلنے اور سڑک سانپ ایسے بل کھاتی نظر آتی ہے۔
اور ساتھ ہی کچھ آواز سنائی دیتی ہے۔ غنیں غنیں۔ درختوں کی آواز ہے
کہ سڑک کی! درخت بھاگ رہے ہیں۔ دھند، او جھل او جھل۔ پھر اندھیرا۔
غنیں غنیں۔ شاں۔ کھج، زرد رنگ کا بیوک کارٹین فنٹ پر رُک گیا۔
"مراسلا، ٹولگ گئی" موٹر ڈرائیور نے ذرا چپکے سے کہا۔

شیں شیں، چھن چھن - چھن چھن - شیں شیں - چھن چھن - ریڈی ایٹر کا
پانی بولا۔

”ہٹاؤ۔ ہٹاؤ۔ جلدی کرو“ اشتیاق علی صاحب قریشی رئیس برائیوں
نے حکم دیا۔

کھڑکی کھول جلدی سے ڈرائیور کو دیا۔ ڈھٹیاں کے پاس جا کر اُسے
سڑک کے کنارے ڈھکیلنے کے بعد آگیا۔

ڈگمگا تا سنبھلتا ہوا ڈھٹیاں اپنی زبان میں کچھ کہتا ہوا قریشی صاحب
کے پاس سے گزرا۔ اُنھوں نے نفرت مائل مذاق میں کہا۔ ”کیوں بے“
ڈرائیور نے رہنمائی موٹر کو روک لیا۔ وہ سمجھا کہتے ہیں ٹھیرو۔ ڈھٹیاں
سمجھا اس کو بلاتے ہیں۔ پاس آگیا۔

قریشی صاحب :- کیوں بے کیا ہے ؟

ڈھٹیاں :- دسائس پھولی ہوئی، پانی۔ پانی شاب۔

قریشی صاحب :- (پیروں میں رکھے ہوئے تھراس اور خن پوش مراحمی

کو دیکھے ہوئے) احمدین میں پانی ہے۔ دیدو اس کو۔

احمد :- (شو فر) پانی ہوتا تو ریڈی ایٹر میں ڈالتا۔ کھول رہا ہے (مین

کو پیر سے ہلا کر) کچھ تو ہے۔ اس کے پینے بھر کو ہو جائے گا۔

احمد نے پٹرول کاٹین جس میں پانی تھا، اٹھا کر ڈاٹ نکالی۔ اور اندر ہی

بیٹھے بیٹھے باہر جھک کر مین کو ٹیڑھا کیا اور آواز دی۔ ”او ساتھی۔ لے پانی۔

قدرے آہستہ سے، کھول رہا ہے۔ سارے کو چارہ کا مزہ آ جائے گا“

ساتھی پر گرم پانی نے اب حیات کا کام کیا۔ آنکھیں کھل گئیں۔ پانی ختم

ہو گیا۔ چلو اور پانی کے انتظار میں منہ سے ہی لگنے لگا۔ اور جب معلوم ہوا کہ اور

ہنیں ہے تو بھیگے ہوئے ہاتھ منہ پر مل کر بولا۔ ”ساتھی دلش جاتا مشکو جانا۔
 قریشی صاحب کی طرف دیکھ کر، مے شلو شاب ؟“

قریشی صاحب نے پوچھا۔ ”ابے تو چلے گا۔ بڑا شوقین رسبیٹ کی طرف
 اشارہ کر کے، اس میں بیٹھے لگا“

پہاڑی نے فوراً بندھی دروازے کو پھلانگ کر اندر گھسنے کو پھلے ہی حصے
 کے دروازہ پر جہاں قریشی صاحب بیٹھے تھے ہاتھ رکھ اندر کودنے کے لئے ٹانگ اٹھائی
 قریشی صاحب گھبرا کر پیچھے ہٹے اور بگڑا کر بولے :-

”ارے۔ ارے۔ خیردار۔ ادبے بندر۔ منہ لگایا تو سر چڑھنے لگا۔ کیا
 مہری گود میں بیٹھے گا۔ چل ادھر جا۔ احمد دروازہ کھول دو۔ آگے بٹھا لو۔“
 موٹر بھر چل دیا۔

دو درسا منے ٹرک کے کنارے پکے کنویں کی جگت پر تیسرا مسافر حیوان
 ہی سہی لیکن نسل انسان کے ارتقا کی پہلی کڑی، ایک بندریا بیٹھی ہے چھپکلی
 کا سا بچہ۔ کچے گوشت کا لو تھڑا۔ تین چار دن کا بچہ، سینے سے بے حس چپکا ہوا ہے
 بندریا جگت پر بیٹھی کنویں کے اندر جھانک رہی ہے۔ اس کے چہرے پر نہایت
 اہم پریشان کن خیالات کا سا گہرا اثر نمایاں ہے۔ کنویں کے اندر گھنڈا اشفاق
 پانی جھلملاتا ہوا مسکرا کر اپنے عقب میں تصویر حیرت بتلاتا ہے ایک دوسرے
 کنویں کا دائرہ ہے اور اس میں ایک دوسری بندریا بچہ لئے جھانک رہی
 ہے۔ ادھر سے، موئے پستر میں سے چونے کی ایک بہت چھوٹی ٹکنکری بندریا
 کے ہاتھ سے اندر گرتی تھی۔ ٹپ سے ہوتا ہے۔ سطح آب لہریں لیکر کھلکھلا اٹتی
 ہے۔ نقش حیرت ہیجان میں پڑ جاتا ہے۔ پانی۔ پانی بندریا پر پانی کا احساس
 مالب آتا ہے۔ پانی دسترس سے باہر ہے۔ وہ عجلت کے دو کھرو پنوں سے

کھر کھچا کر کنویں کے مونگھر پر بیٹھ جاتی ہے۔ چاروں طرف دیکھتی ہے۔
کنویں کی جگت کے نیچے ایک جگہ پرفٹ بھر مٹی نم ہے۔ بندریا کو دکراُس
پر جا بیٹھتی ہے۔ تر مٹی کو، تیلی سے چھوٹی ہے۔ ناخونوں سے کرید کر تولہ بھر
مٹی اٹھاتی ہے۔ لیکن فوراً ہی اُسے پھینک کر ایک پُرانی باجس کی ڈبیہ جو وہاں
پڑی ہوئی ہے اُسے اٹھا کر نوچنے کے بعد پھر کنویں کے کنارے جا کر اندر جھانکتی
ہے۔ پانی ہے۔ پانی میں عکس ہے۔ بندریا کی بھویں پہلے انتہائی حیرت کا اثر پر
کھینچتی ہیں۔ پھر غور و فکر کا اظہار! نیچے سکرٹی ہیں لیکن یہ سب ظاہر نقشے ہیں۔
حیرت اور استعجاب، دکھ اور تکلیف، محبت اور حسد۔ محبت اور رشک۔ ضرورت
اور جستجو کے جذبات میں مڑ گناہ پیدا کرنے والی چیز۔ سوچ یعنی تسلسل خیال سے
دماغ متراہتے۔ جذبات سطحی ہیں۔ افعال حس حیوانی کے تابع ہیں۔
'نشاں' کر کے موٹر آیا۔ چمچ سے رُک گیا۔ ریڈی ایٹر کا پانی کھول رہا ہے
شیں شیں۔ شیں شیں۔ چھن چھن۔ چھن چھن۔ شیں شیں۔ چھن چھن چھن۔ بندریا
دو پھلانگوں میں پاس کے پاکھر (درخت) تک پہنچ ایک ہی جست میں اوپر کے
ہٹنے پر اُچک، کچھ دیر موٹر کو کھیسیں دکھائی ہے اور جب اس طرف کوئی بھی
متوجہ نہیں ہوتا تو کنویں کی طرف اُدھی پیٹھ موٹر کر اُن سے بے واسطہ ہو کر مطمئن
سجیدہ اور متفکر چہرہ بنا کر بیٹھ جاتی ہے۔

”اٹھ بے اٹھ“ احمد نے موٹر سے باہر کو دکر ڈھٹیاں سے کہا اور دو تین
دھکوں کے بعد اسے ادنچا کر کے سیٹ کے نیچے سے پتلی سُتلی نکال کر ٹین میں
باندھ کے کنویں پر گیا۔ پانی بھر کر نکالا۔ ریڈی ایٹر میں ڈالنے لگا۔ ڈھٹیاں نے
جو یہ دیکھا بتا بانہ اپنے کو سمیٹتا، اپنے کو بھینچتا اسٹیرنگ گیر اور لیوروں میں سے

اپنے اُچھنے والی پتھروں کو سلجھاتا موٹر سے باہر نکل احمد کے پاس چلو منہ سے لگا کر بیٹھ گیا۔ ”شائقھی پانی۔ شائقھی پانی۔“

ساتھی احمد نہایت اطمینان سے ریڈی ایٹر میں پانی بھرتے رہے۔ یہاں تک کہ ٹین خالی ہو گیا۔ تو وہ پھر کنویں پر گیا۔ ڈھٹیاں بھی ساتھ ساتھ گیا۔ جگت کے نیچے چلو لگا کر بیٹھ گیا۔ ”شاب پانی، شاب پانی“ احمد ٹین بھر کر ڈھٹیاں کو وہیں چھوڑ کر موٹر کی طرف چلے تو قریشی صاحب موٹر میں سے بولے ”ارے پلا دو۔ پہلے اسی کو پلا دو“ لیکن منہ چرٹھے ڈرا نیور نے فکر نہ کی۔ پانی ریڈی ایٹر میں ڈالنے لگا۔ ڈھٹیاں پھر ان کے پاس آگیا۔ ادھے سے کچھ کم ٹین بچا ہو گا۔ ریڈی ایٹر منہ تک بھر گیا۔ تو احمد نے پہاڑی سے بیٹھنے کا اشارہ کیا۔ وہ جلدی سے چلو لگا کر بیٹھ گیا اور اس قدر پانی پیا کہ ٹین خالی ہو گیا احمد نے کہا۔ ”ساللا پتیا ہی چلا جائے گا“ سالے نے اور پانی مانگا۔ احمد نے تیسرا ٹین بھر اور پھر بلایا۔ جب ڈھٹیاں سیر ہو گیا تو ٹین میں کاپانی وہیں گر کر احمد اور وہ دونوں موٹر میں آگئے۔ اور موٹر بھنبھنا کر اور گنگنا کر ایک دفعہ پھر گرد آلود سڑک پر اور زیادہ گرد اڑاتا ہوا سہاٹے بھرنے لگا۔

موٹر کے بیٹھے ہی درخت سے کود کاو بندریا اس جگہ آگئی جہاں بچا ہوا پانی پھینکا گیا تھا۔ جو کہ قریب قریب سب ہی پیاسی زمین جذب کر چکی تھی۔ صرف پیالی سوا پیالی پانی ستیلی بھر کے گڑھے میں باقی تھا۔ اسی پر اگلے دونوں ہاتھ ٹیک کر جھک گئی۔ تھوڑا سا پانی پی کر زمین پر ہاتھ ٹیکے ٹیکے سیدھی ہوئی۔ مگر جھکا کر اپنے بچے کو دیکھا اور پھر پانی پر جھک گئی۔ پانی ختم ہو گیا تو پھر دیسے ہی اٹھی۔ ایک ہاتھ اٹھا کر ٹھوڑی کے تریباوں کو کھسوٹا اور پھر جھکی اور پھر سیدھی ہو گئی۔ پانی اب نہ تھا۔ کچھ پر سے آہستہ سے ہتھیلی رکھی اور تھیلی

چاٹ لی۔ دو چار مرتبہ یہی کرنے کے بعد سینے پر چمٹے ہوئے بچے کو جلدی سے ایک ہاتھ سے تھکی دے، دم اور پھی اٹھا درختوں کے نیچے نیچے سڑک کے کنارے کنارے چل دی۔

اتنے عرصہ میں گر مایا، پھنایا ہوا موٹر لو کے تھپیڑوں سے لڑتا بھڑتا گرد میں خود لپٹا۔ گرد اڑاتا۔ راہ چلتوں پر غین غین غراتا، میلوں کو چاٹتا کوموں نکل گیا تھا۔ دور سڑک کے دونوں طرف پتھر کی متعدد چار دیواریاں اور چند مکان کاٹھ گودام کی قربت ظاہر کر رہے تھے۔ پہاڑوں کے پھیلے ہوئے دامن جو پہلے دھندلے، سیاہ تھے اب سبز درختوں کا لبادہ پہنے نظر آنے لگے۔ دو چار میل گاڑیاں اور گاہ بگاہ چند اجڑے ہوئے راہ گیر بھی سڑک پر ملنے لگے۔ یہاں تک کہ نیچی نیچی احاطہ کی دیواریں ان کے اندر کیلے اور پھیتے کے درخت اور درختوں کی آڑ میں مکان یکے بعد دیگرے آنے لگے۔ حتیٰ کہ موٹر کاٹھ گودام شہر میں اور پھر بازار میں سے ہو کر گذرا۔

یہاں موٹر نے بہت سے اپنے ہم جنسوں کو دیکھا۔ جن میں کہ لاری قوم کے افراد زیادہ تھے۔ مگر ہمارا موٹر بازار میں سے ہوتا ہوا کئی پٹرول کی دکانیں چھوڑتا ہوا بغیر کے آخری پٹرول پمپ کے پاس جا کر رُک گیا۔ یہ دکان شہر کی آخری شمالی دکان تھی۔ جہاں سے آگے اب باقاعدہ چڑھائی شروع ہونی لگتی۔ موٹر روک کر احمد اُترا۔ رومال سے منہ کی خاک پونجھی۔ پھر ڈھٹیاں کو ڈھکیل ڈھکیل کر نیچے اتارا۔ اُس کو لو لگ چکی تھی۔ بدن چھک رہا تھا۔ سینے میں آگ لگی تھی۔ وہ بیچارہ کچھ اور سمجھا۔ چلو لگا کر پانی کے واسطے بیٹھ گیا۔

احمد ”واہ بیٹا منے میں آگے آگے آہستہ آواز میں کہتے ہوئے موٹر کا

پٹرول نہ پنے لگا۔ پٹرول دینے والا آگیا تھا۔ چارگیلن پٹرول موٹر میں ڈالوا کر
 نہایت احتیاط سے پمپ کی موٹی ربرٹ کی نلکی کو سوتے لگے۔ پمپ والے
 آدمی نے ڈھٹیلال کو غور سے دیکھ کر دبی زبان میں احمد سے پوچھا۔ ”اسے
 کہاں سے پکڑ لائے“

احمد نے کہا۔ ”زبردستی سالاسر پڑ گیا۔ صاحب نے بٹھالیا ہے۔ پانی
 ہو تو لا کر پلا دو۔ سالامر رہا ہے۔“ اس کے بعد قریشی صاحب کے پاس
 آیا۔ پوچھا۔ ”کچھ چاہئے؟“ صاحب نے اشارہ کیا۔ احمد نے نہایت احتیاط
 سے صراحی میں سے پانی اور تھرماس میں سے برف ملا کر صاحب کو پانی دیا۔ پھر
 خود موٹر کی آڑ میں پانی پی کر صراحی اور تھرماس کو اپنی جگہ پر رکھ ، پھی
 ہوئی برف کی ڈلیاں اس گال سے اس گال میں گھاتا ہوا اپنی سیٹ پر آ بیٹھا
 ڈھٹیلال کے واسطے بھی پانی آگیا تھا۔ جب وہ پی کر آگیا تو پوچھا ”کہاں جائیگا؟“
 معلوم ہوا بیربھی۔ صاحب نے کہا۔ ”بٹھا لو، کیا ہرج ہے؟“

احمد نے سلف اشارہ پر پیر رکھا۔ موٹر گنگنا کے بھڑ بھڑایا اور آگے کو
 رہینگا۔ لیکن فوراً ہی لاغز صورت ، پریشان بال ، جھبری ڈارھی کا ایک نو عمر
 آدمی ، سیدھے ہاتھ میں پنسل ، اٹلے ہاتھ میں بہت بڑا جسٹر لئے موٹر کے آگے
 آیا۔ گاڑی روک لی گئی تھی۔ ریڈی ایڈیٹر کی طرف جھکا۔ غور سے اُسے دیکھا
 ابھی ہی ، ابھی ہی کر کے ہنستا ہوا سیدھا ہوا۔ پنسل اور جسٹر آگے بڑھا کر نہایت
 صاف انگریزی میں گویا ہوا *Lord Now Then my* لیکن کسی جواب کا
 انتظار کرنے یا اس سے آگے کچھ کہنے کی کوشش کرنے کے بغیر وہ پھر ریڈی
 ایٹر کی طرف جھکا۔ اُس کے دست میں غور سے دیکھنے کے بعد پھر ہنسا اور
 پھر وہی کہا۔

احمد اور قریشی صاحب دونوں نے پریشان ہو کر کہا۔ آپ کیا چاہتے ہیں، تم کون ہو؟“

اب اُس نے کوٹ کی جیب میں ہاتھ ڈالے ہوئے کہا *There is my card* اور پھر بغیر کارڈ نکالے گویا ہوا۔ ”آپ انگلش میں سوچتے ہیں یا اردو میں!“

قریشی صاحب تو چپ رہے۔ احمد نے جلدی سے جواب دیا۔ ”اردو میں بات کیجئے اردو میں۔ آخر مطلب کیا ہے؟“

اُس نے جواب دیا۔ ”بہتر ہے۔ اردو ہی میں سہی۔ میں آج آپ کو تفکرات انسانی کے ارتقائی مراحل کا زندہ اور جاوید نظریہ پیش کرنا چاہتا ہوں۔ گو میں نے تمام دنیا کے انفرادی اور اجتماعی وسوسات اور احساسات کا تنقید، تزکیہ، اور تبصرہ اس رجسٹر میں نقش کا بجز کر لیا ہے۔ لیکن پھر بھی اپنے محترم و معظّم سامعین کی خاطر یہ خاکسار یعنی پروفیسر دیا شنکار دو بے متخلص و جسد جو بہ تمام عجز و انکساری اس وقت معزز مجمع کے آگے حاضر ہے۔ فلسفہ ریڈی، ایئر کو انہماک خیال میں تیسخ دیکر بتائے گا“ یہ کہتے ہوئے پھر وہ ریڈی ایئر کی طرف جھکا۔

احمد نے کہا۔ ”الہی توبہ یہ کون صاحب ہیں“ قریشی صاحب حیرت زدہ خاموش تھے کہ اتنے میں پٹرول پمپ والا دوڑا۔ اور آتے ہی پروفیسر صاحب کو دھکے دیکر موٹر کے سامنے سے ہٹا کر بولا۔ ”جلدی نکال لو۔ پاگل سہے پاگل“ احمد نے موٹر بڑھایا اور جب پروفیسر صاحب کے برابر سے گزرا تو قریشی صاحب نے دیکھا کہ وہ جسم کے صرف بالائی حصے پر کپڑوں کا استعمال روادار کہتے تھے۔ ٹانگیں دھونی، پاجامہ یا پتلون کے اسان سے شرمندہ نہ تھیں۔

موٹر پھر روانہ ہوا۔ ایک فرلانگ سیدھی چڑھائی پر دوڑنے کے بعد
 بائیں طرف گھوما۔ سو قدم سیدھا چلا اور پھر دائیں کو چلا۔ اب باقاعدہ
 چڑھائی کی بل کھائی، لہرائی، ہر ہر قدم اوپر کی طرف جاتی سڑک شروع
 ہو گئی۔ موٹر نے دو چار چکر اور کالے ہوں گے کہ ایک دماغ گنگنا تا ہوا پھر
 جو گھومتا ہے تو ٹھنڈی ہوا کا ایک جاں بخش جھونکا آکر موٹر کی بل میں لیتا ہوا
 نکل جاتا ہے اور پھر دوسرے ہی موٹر پر پل سے گزرتے ہی متعدد اور
 ٹھنڈی ہوا کے جھونکے آتے ہیں۔ ان کے بعد اور۔ اور ان کے بعد اور۔
 لو ایک ہی منٹ میں رت بدل گئی۔ منظر بدل گیا۔ جان میں جان آگئی۔ چڑھائی
 پر ابھی ابھی جب روانہ ہوئے تھے تو سیدھے ہاتھ پر چوڑے نالے کی خشک
 تلی میں، ریت اور بھری میں بوئے ہوئے جھلتے ہوئے بڑے بڑے پتھر،
 دھوپ میں چمکتے ہوئے آنکھوں کو پتھراتے تھے۔ دوسری طرف آسمان سے
 باتیں کرتے ہوئے پہاڑ کی دیوار سے لپٹیں نکل رہی تھیں۔ اس پر لگی ہوئی
 زندہ اور مردہ سبز اور بھوری گرد میں تپتی ہوئی جھاڑیاں گرم آہیں بھر کر
 گرد اڑنے والی موٹروں کو کوستی معلوم ہوتی تھیں۔ یہ سب منٹوں میں بدل
 گیا۔ تر و تازہ مست جھومتے ہوئے درختوں، شاداب مسکراتی ہوئی چٹانوں
 کے درمیان موٹر بھاگنے لگا۔ سڑک بل پر بل اور گنڈلیوں پر گنڈلیاں کھائی
 نیکلے دامنوں پر سے صدقے ہوتی۔ دھنسی ہوئی کھوڑوں کی بلائیں لیتی، ہر ہر
 قدم پر رُخ بدلتی، سیاہ دیوار کوہ پر ملکی بھوری لکیر سی نظر آنے لگی۔ اور
 اور موٹر بھنبھناتا ہوا چھوٹا سا زرد بھونزا معلوم ہونے لگا۔

موٹر کی ان ہر دم چکر گھیریوں سے جس میں کہ انسان کا خود بھی آرزو
 بازو جھکتا رہتا ہے۔ اکثر آدمی کا جو عادی نہیں ہوتے سر گھومنے لگتا ہے

اور استفراغ ہو جاتا ہے۔ بیچارہ ڈھتیاں سب سے پہلی سواری پر اسی موٹر میں بیٹھا تھا۔ اور گو ٹھنڈی ہوا سے ہوش و حواس آگئے تھے۔ لیکن پیٹ میں بھرا ہوا ڈھائی کنسٹر پانی اس بلچیں سے بھونچال میں آیا ہوا۔ سر کے چکڑوں کا پھسلا یا ہوا، منہ کے ذریعہ واپس نکلنے کے واسطے طوفان مچا سے ہوئے تھا۔ ڈھتیاں کو اس لذت سے بھی پہلی ہی دفعہ شرف حاصل ہوا تھا جو ہنی منہ بھر پانی پہلی آبکائی کے ساتھ نکلا اس نے مزید احتیاط کے واسطے دونوں ہاتھوں سے دبا کر اپنا گلا پکڑ لیا۔ لیکن اس حرکت نے صرف اتنا ہی کیا جو کھلی ہوئی سوڈے کی بوتل پر پتیلی رکھ دیے سے ہوتا ہے۔ گھٹ گھٹا کر پھر جو پورے زور سے نکلا تو منہ سے پانی کی دھار سامنے کی گھڑیوں امیٹروں اور لیوروں پر پڑتی چلی گئی۔

احمد نے فوراً موٹر روک کر مٹکا درست کیا۔ پھر اُسے تاکافی سمجھتے ہوئے جھک کر موٹر کا پمپ اٹھایا۔ وہ ضرورت سے زیادہ شدید معلوم ہوا تو اسے بھی پھینک اب ایک ہاتھ مانتے پر اور دوسرا اسٹیرنگ گیز پر رکھ لے بی کی تصویر بن کر بٹھو گیا۔ قریشی صاحب کسی سوچ میں تھے چونک کر ڈپٹے۔
کیا بات ہے جی!

احمد نے رونی ہوئی آواز میں جواب دیا۔ ”تھے کر رہا ہے“

قریشی صاحب :- ارے ارے۔ یہ کیا۔

احمد :- آپ نے بھی کیا بیکار کی بلا یا لی۔ سالے نے سب نجس کر دیا۔

توبہ توبہ! میرے پیر بھی سن گئے۔

قریشی صاحب :- اُتارو۔ اُتارو۔ اُتارو۔

احمد :- اُتر سالے، اُتر۔

جس جگہ ڈھٹیاں کے بار سے سبکدوش ہونے کے لئے موٹر روکا گیا تھا، وہیں پر ایک جگہ بہت چھوٹا سا چشمہ چٹانوں میں سے نکل کر جنگلی اسٹا بریوں میں بل کھاتا۔ کسی مرد خدا کے کھوسے ہوئے گھگوار کے پتے پر سے دھوا کی صورت میں سڑک کے کنارے کی نالی میں گر رہا تھا۔ احمد نے اس ہی میں سے پانی بھر بھر کر کچی اور پکی اسٹا بریاں کھاتے اور تھوکتے ہوئے موٹر کو دھوکہ صاف کیا۔ ادھر سڑک کے دوسری جانب انتہائی مخدوش کھڈ کے کنارے ڈھٹیاں بھی پا جا رہی تھیں۔ صفائی میں مشغول ہوئے۔ قدرت بہ سرامداد تھی۔ ہر رستے سے لو کی گرمی نکلنے لگی۔ بول و براز اور استفراغ سب ہی جاری ہو گئے اور اسی حالت میں ان کو چھوڑ کر موٹر روانہ ہو گیا۔ اور موٹر کے روانہ ہوتے ہی جناب اشتیاق علی قریشی رئیس بدایوں کے دماغ سے ہمیشہ کے واسطے ڈھٹیاں کا خیال بھی اپنے آپ جدا ہو گیا۔ البتہ مانگ پٹی والے چکنے چپڑے، اترن کی ریشمی قمیص پہننے والے میاں احمد ڈرامیور کچھ دیر تک ڈھٹیاں اور اس کی ماں بہنوں کو زیر لب یاد کرتے رہے۔ اور پھر وہ بھی بھول گئے۔ موٹر مینی تال کے میل ۱۹ پر پہنچ گیا تھا۔ سامنے سیمینٹ کے پل کے پار جہاں سڑک قدرے چوڑی ہے۔ وہیں سے ایک راستہ اور نکل کر دو چار بل کھاتا چیرٹھ کے درختوں میں ہوتا ہوا سوفٹ کے قریب اور اوپر چڑھ کر قریشی صاحب کے بنگلہ میں پہنچ جاتا ہے۔

دوسرا باب

موٹر کے بیٹھے والے سناٹے ہوئے سنوٹوں میں بہار پر پہنچ گئے۔ لیکن ہماری بندر یا ابھی سڑک کے کنارے درختوں کے نیچے جا رہی ہے۔ رفتار سست سہی پر دم تنی ہوئی ہے۔ اور چونکہ ہر ہر قدم پر ایسی عجائبات قدرت سامنے پڑ جاتی ہیں جیسے کہ پنی ہوئی بیڑیوں کے سرے۔ کاغذ کے ٹکڑے، کپڑوں کی دھجیاں اور درختوں کی جڑوں میں مگرہی کے جالے وغیرہ، لہذا ان کے معائنے اور مشاہدے میں اور بھی زیادہ وقت ضائع ہو رہا ہے۔ پھر ان ہی چیزوں پر موقوف نہیں، سڑک کے درختوں میں جا من ام اور نیم کے بھی متعدد درخت موجود ہیں۔ جن میں کہ مرتا، ہوا بوز اور بڑھتے ہوئے پھل بھی موجود ہیں۔ بندر یا کے لئے ان کی دیکھ بھال بھی ضروری ہے۔ نونہک اطمینان کے سفر اور ان مشغلوں میں بہت جلد شام ہونے لگی۔ ایک جگہ بکھٹی جا میں اور بکھٹی کیریوں کے بعد نیم کی کڑوی نمکولیوں سے بندر یا منہ کا مزہ بدل رہی تھی۔ کہ ایک تھک دھاری مہاتما کا گدرا دہرے ہوا اپنا پیٹ کاٹا دھٹی چنے بندر یا کے واسطے سڑک کے کنارے سرے کی جڑ کے پاس رکھ خاک اڑاتے چنے پھانکے چل دیئے۔ بندر یا نے ٹوکی گرمی، نمکولیاں اور سوکھا بوز بیتا چھوڑ سرے کی طرف دوش کی۔ دو مٹھی بھٹے ہوئے چنوں کی ڈھیری ان ہی کے لئے حاضر تھی۔ بھو۔ جن شواد شٹ تھا۔ دونوں ہاتھ چلنے لگے۔ جلدی جلدی ادھر ادھر سرگھا کے دیکھنا اور دونوں ہاتھوں سے چنے اٹھا اٹھا کر منہ میں رکھنا شروع کر دیا۔ چنوں

کی ڈھیری غائب ہونا اور بندر یا کے دونوں گالوں میں دو غدود ابھرنا شروع ہو گئے۔ اور تھوڑی ہی دیر میں یہ غدود بڑھتے بڑھتے تھیلوں کی طرح لٹک پڑے۔ پھر اب ختم ہو چکے تھے۔ اٹا ڈکا جھانکتے ہوئے یا چھبے ہوئے دھول میں باقی تھے۔ اور بندر یا کبھی سیدھے اور کبھی اُلٹے ہاتھ سے مٹی کو منتشر کر کے اُن ہی کو چُن رہی تھی کہ ایک راہگیر اور اتا ہوا نظر آیا۔

گو یہ مسافر قد میں بندر یا سے کچھ زیادہ بڑا نہ تھا۔ لیکن تھا انسان اور بڑے ٹھاٹ کے ساتھ تھا۔ سر پر چار بل کھائے ہوئے گاڑھے کا صاف پیروں میں چوہنجیں اٹھائے، اڑیاں لچکائے، کچے چمڑے کا جوتہ۔ کسی اور تھسسی ہوئی دھوئی بانڈھے۔ آنکھوں کی قربت میں اُدھے منہ پر کاجل لگائے ٹیکنے پر آمادہ ضدی رہیٹا، پیہم سر پٹیا، ایک ہاتھ میں سینٹا لے دوسرے ہاتھ سے سر پر کی چھوٹی پٹلیا تھامے بندر یا پر نگاہیں جمائے ٹھٹکتا چلا آ رہا تھا۔ جب بندر یا اس کی طرف دیکھے تو رُک جائے۔ اور جوں ہی وہ چنے چُننا شروع کرے تو وہ رُک جائے۔ اسی طرح کرتے کرتے بندر یا کے برابر آ گیا۔ اب بندر یا نے سر اٹھا کر لڑکے کو غور سے دیکھا۔ لڑکا رُگ گیا سینٹا اٹھایا۔ بندر یا نے آزمانے کے خیال سے ایک قدم اس کی طرف بڑھی۔ لڑکا گلا بھاڑ کر چلا یا۔ ”ہو دادا، دادا ہو دادا“ اب کیا تھا معلوم ہو گیا۔ لپک کر بندر یا اس کے پاس پہنچی۔ لڑکے کی گھگی بندھ گئی۔ ”ہے ہے ہے ہے“ بندر یا نے ہر قدم پر بھپکی دینے کے تین تین چار چار ڈنڈ پیلے ہوئے ایک ایک قدم آگے بڑھنا شروع کیا اور لڑکا ”ہے ہے ہے ہے“ کرتا اور سینٹا اپنے آگے ہلاتا ہوا پیچھے ہٹنے لگا۔ اسی گڑ بڑ میں سر پر کی پوٹلی ایسا معلوم ہوا کہ اپنی نشست پر سے ڈر کر بھاگی سڑک پر لڑھکنے لگی۔ بندر یا پوٹلی کی طرف دوڑی اور اُسے

پکڑا، بہنگی بدوش دادا، جن سے اس شد و مد کی امداد طلب کی گئی تھی۔ بہنگی بیچ سڑک پر چھوڑ ٹیکن کی چڑیا دار لکڑی ہاتھ میں لئے۔ "اے تو رہنیاں، اے تو رہنیاں" کرتے ہوئے بھاگے۔ بندریا نے ایک ہاتھ میں پوٹلی پکڑ لی۔ تین ٹانگوں پر اچکتی درخت تک بھاگی۔ لمحہ بھر نیچے جست کے واسطے رُکی۔ اور پھر ایک دو اور تین ہی چھلانگوں میں درخت کی سب سے اونچی ڈال پر بیٹھ گئی اور حالانکہ دادا درخت کے نیچے کھڑے "اے تو رہنیاں" کا وظیفہ اور لکڑی کے چڑیا دار سرے کی گردش بڑے ہی زور شور سے فرماتے رہے۔ لیکن چوٹی کے اوپر بیٹھی ہوئی بندریا پوٹلی کو نوچ نوچ کر اُس میں کی اشیائے خوردنی کی طرح کھاتی رہی جیسے اُس سے کوئی مخاطب ہی نہیں ہے۔ اور اُدھر کچھ دُور سڑک کے بیچوں بیچ رکھی ہوئی بہنگی پرانہ معلوم کہاں سے نکل ایک لال بچھاوے والے جغادری صاحب بندر نہایت اطمینان اور اتہاک سے مصروف ہوئے۔ گویا بہنگی ان ہی کی ہے۔ اور آپ ٹوکرے میں اُدھے دھڑ سے اندر جھٹکے ہوئے کسی ضروری چیز کی تلاش کر رہے ہیں۔

فلک آشیانی بندریا کو چھوڑ، دادا صاحب اب بہنگی کی طرف متوجہ ہوئے اور جب جغادری سے اپنی بہن کی شان میں ہتک آمیز جملے برداشت نہ ہو سکے تو انھوں نے بھی جلدی میں جو بھی ہاتھ پڑا لے، تین ٹانگ پر اُچکے ہوئے ایک دوسرے درخت پر آسن بجایا۔ اور چونکہ ان کے حصے میں تمباکو کی پوٹلی آئی تھی۔ اس لئے بڑی دیر تک سوگمہ سوگمہ کر تمباکو نیچے ٹپکاتے رہے۔ یہاں تک کہ بہنگی، دادا، اور تین فمے پوتے نظروں سے غائب ہو گئے۔ اور جب بندر اور بندریا دونوں اپنی اپنی پوٹلیوں سے فارغ ہو گئے تو بندرتیزی کے ساتھ اور بندریا ڈرتے ہوئے آہستہ آہستہ اپنے درخت سے بچھڑاتے

اور بھکیا کر بندر بندر یا پر جھپٹا۔

دراصل یہ بندر کوئی نیا نہیں ہے بلکہ اسی بندر یا کا بندر ہے اور انھیں کے تحت جگر بندر یا کی گود میں ہیں۔ لیکن چونکہ یہ صاحب وسیع خرچ شوقین طبع، خانہ بندر میں، آپ کی دس بارہ بیویاں اور ہیں۔ یہ سب ایک دوسرے اور بندر کی ٹولی کے سب کے سب مل کر بغرض سیر و تفریح اور تبدیل آب و ہوا گرمیوں میں بہار پر جا رہے ہیں۔ اور دوران سفر میں بندر یا کے بے موقع زچہ خانہ کی وجہ سے اُسے تنہا چھوڑ کر بھی آگے بڑھ جانا پڑا تھا۔ اور چونکہ بندروں کی اس ٹولی کی رفتار بہت کم تھی (جیسا کہ ہوتا چاہئے)۔ اس لئے بندر یا زچہ خانہ، چھٹی جہلہ سب سے ایک ہی ساتھ جلد فارغ ہو، پھر روانہ ہو گئی تھی۔ اور اب ٹولی کے پاس آگئی تھی جس سے کچھ دُور پر ٹہرتے ہوئے بندر سے اب ملاقات ہو گئی تھی۔

جفاوری صاحب ان سے بے حد خفا تھے۔ ان کی شکایتیں بھی جا سے تھیں۔ بے وقت کا زچہ خانہ، پیچھے رہنا، دیر میں آنا وغیرہ وغیرہ۔ خوخیاتے، بھکیاتے پونچے اور بڑی طرح بندر یا کی خبر لی۔ انتہا یہ کہ دم پکڑ پکڑ کر کھینچی (جو کہ انسانوں میں عورت کی چوٹی پکڑ کر کھینچنے کے برابر ہے)۔ بندر یا نے سب ہی طرح معافی مانگی۔ ہاتھ جوڑے، اپنی مجبوریاں پیش کیں۔ اپنے عُذر بیان کئے۔ لیکن کس طرح سے بولی اور لفظوں میں نہیں۔ جھجھکیاں لیں، ماتھے پر ہاتھ رکھ کر تتی تتی تتی کی۔ اور جب بھی ظالم بندر کو جسم نہ آیا تو چاروں ہاتھ پیروں کو سمیٹ پیٹ کے بل زمین پر لیٹ، منہ اونچا کر کے، دونوں باچھیں کانوں تک پھاڑ۔ کچ کچ۔ کچ کچ۔ کچ کچ۔ کچ کچ۔ کچ کچ۔ کچ کچ۔ کچ کچ۔ اور جب (اللہ کی پناہ) دم کھینچی گئی۔ پیشاب خطا ہو گیا۔ (مار بڑی چیز ہے) خیر بہزار خرابی بندر صاحب کا غصہ جو رہ رہ کے واپس پلٹتا تھا، دفع ہوا۔ اور جب دونوں میں کچھ میل ہو گیا تو بندر

کے پیچھے پیچھے بندر یا اس طرف روانہ ہوئی جہاں بندروں کی ٹوٹی نے پڑاؤ
ڈال رکھا تھا۔

سڑک سے سوگرنے کے فاصلہ پر، تانے کے پار چھوٹی بڑی جھاڑیاں اور معمولی
قد کے درختوں سے گھرا ہوا برگد کا شاندار پیر جھیں اور ڈاڑھیاں لٹکائے بڑے
تے کے علاوہ، دس میں اور سٹونوں کا سہارا لے، گہرے سبز پتوں کا سایہ کئے کچی
پکی برگدیوں سے لدا ہوا دو منزلہ، سہ منزلہ۔ عالی شان محل سا کھڑا ہے۔ اور
اس میں بندر لوگوں کا قیام ہے۔

کیا چہل پہل ہے۔ کیسی رونق ہے۔ کیا زندہ دلی ہے۔ برگدیاں کھائی
جا رہی ہیں۔ کھیل کود ہو رہے ہیں۔ کہیں ورزش ہو رہی ہے۔ کشتی رانی جا رہی
ہے۔ جھولا جھولا جا رہا ہے۔ دوسرا برابر کی ڈالی سے اچک کر اس کے سر پر
اس سے نیچے پیروں میں لٹک جاتے ہیں۔ لوائیک کے اوپر دوسرا دونوں
جھول رہے ہیں۔ اوپر والا ڈالی چھوڑ دیتا ہے۔ دونوں گداہر نیچے گرتے ہیں۔
اور گرتے ہی اٹھ کر بھاگتے ہیں۔ کوئی کسی کو نوح کر بھاگا ہے۔ وہ اس کے پیچھے
دوڑا ہے۔ یہ ڈال ڈال ہے تو وہ پات پات ہے۔ ایک صاحب موٹے ڈکاپے پر
چت لیٹے دونوں ہاتھ سر کی طرف پھیلائے ہو اکھا رہے ہیں۔ دیکھتے ہیں تو
نیچے، ایک بندر یا بندر کی جوئیں پار ہی ہے۔ بندر صاحب ہاتھ سر کی طرف
پھیلائے نسل کھولے بیٹھے ہیں۔ بندر یا کا منہ پلخ پلخ چل رہا ہے۔ دو ایک
جوئیں اصلیت میں اور سینکڑوں تصور میں کھا رہی ہے۔ ایک اور بندر یا ان کو
رشک سے دیکھ کر آہستہ آہستہ قریب آتی ہے۔ ڈرتے ڈرتے ہاتھ بڑھا کر
بندر کی پیٹھ چھوئی ہے۔ دیکھتا جا ہمتی ہے کہ اس کو بھی یہ شرف حاصل ہو سکتا ہے

لیکن نہیں۔ بندر لیٹے ہی لیٹے خوشیاں ہے۔ معتوب جو رو اچکے دو ہو بیٹھی ہے۔
 مد نظر لاڈلی اچھ بھرا در قریب کھسک ڈگنی تیزی سے پلخ پلخ منہ چلانے لگتی ہے۔
 دو بچوں نے بازی بدی ہے کشتی لڑ رہے ہیں۔ ماں پاس بیٹھی موزہ بن
 رہی ہے۔ ارے تو بہ! بے کا گھونسل لڑیچ رہی ہے۔ اور غرور سے ہوتار
 سپوتوں کو دیکھ رہی ہے۔ سپوت ذرا کم عمر ہیں۔ دونوں ہاتھ اوپنے کر کے پھیلے
 پیروں پر کھڑے ہو کر لڑنے کو تیار ہوتے ہیں۔ ایک تناسب سے بھاری سر کا
 جھونک بگڑنے سے اپنے آپ چت گرتا ہے۔ دوسرا اپنی ہی نامعقول دم کو جو
 بلاوجہ سامنے آجاتی ہے۔ پکڑ کر کھینچتا ہے اور لا محالہ وہ بھی لڑھک جاتا ہے۔
 ایک صاحب ان دونوں کے سر کے اوپر پیروں سے ڈالی پکڑے اٹنے لگے ہر
 لمحہ ان پر گرنے کا ارادہ رکھتے ہیں۔

اور چونکہ بندر لوگ بھی ہم لوگوں کی طرح زندگی کے صرف چار اہم مقاصد پورے
 کرتے ہیں۔ یعنی پیدا ہوتے ہیں۔ پیٹ پالتے ہیں۔ پیدا کرتے ہیں اور پھر مرتے
 ہیں۔ اس لئے ان میں بھی چند بد نصیب غمزدہ اور مردہ دل ضرور ہونا چاہئیں۔
 وہ ہیں بھی۔ ایک بندر یا سات دن سے مرا ہوا بچہ دبائے دبائے پھر رہی ہے۔
 بھی بچہ کا سر ٹپک پڑا ہے اسے غور سے دیکھ رہی ہے (دل کی کیا حالت ہوگی)
 ایک بوڑھی بندر یا جس کے بہت سے نواسے اور پر نواسے اسی ٹولی میں
 کھیل کود رہے ہیں۔ بڑے درخت کے پاس اکڑوں بیٹھی ہے۔ لمبے ہاتھ گھنٹوں
 پر تکیے ہوئے آگے پھیلے ہیں۔ بدن پر چمکتی ہوئی پوشیں کے بجائے لمبے اور
 چھدرے بال بے ترتیبی سے منتشر ہیں۔ لٹکی ہوئی بھوں کے نیچے معمول سے
 ہمیں یادہ آنکھیں اندر دھنسی ہوئی ہیں۔ یہ گھنٹوں ایک جگہ نگاہیں جمانے اسی حالت
 میں بیٹھی سوچتی رہتی ہے۔ کبھی کوئی سوکھا پتہ ہوا میں تملاتا اس کے کان

کے پاس سے گذرتا ہے تو سر ایک طرف جھکا کر پتے کو گر جانے دیتی ہے اور
پھر ویسے ہی بیٹھ جاتی ہے۔

نہ چھڑائے نگہت باد بہاری راہ لگ اپنی

تجھے آنکھلیاں سو بھی ہیں یاں بیزار بھی ہیں

زندگی! پُریش دُپر کیفِ زندگی۔ بچپن کی پُر سحر بے فکر زندگی۔ جوانی کی
مست زندگی۔ کیا تو اسی واسطے عطا ہوئی تھی کہ وقتِ آخر تیری یاد کے تازیلے
پشتِ خمیدہ کی دھجیاں اڑائیں۔ مگر نہیں، یہ تو میں اپنی حالت لکھ گیا۔ کھڑی کھٹیا
پر بیٹھا۔ حقہ کی ملی منہ سے لگائے، ناک پر رکھی مینک کا ڈورا سر کے گرد پیسے۔
ہاتھ میں سنیل، سامنے بادامی کاغذ کا جسٹر رکھے ڈاڑھی کھجا کھجا کر من گھڑات
قصے لکھتے لکھتے گھنٹوں کے لئے غائب ہو جاتا ہوں۔ یاد، یاد، بچپن اور جوانی کی
یاد۔ گزشتہ زندگی کے نقشے پھر سے کھینچتے ہیں۔ اور اسی سینا کو دیکھتے دیکھتے چونک
پڑتا ہوں۔ کھٹیا پر بیٹھا ہوں۔ حیرت کا قصہ لکھ رہا ہوں۔ بدھی بندریا کا بیان ہے
تو لے بندریا، بدھی بندریا تو خوش قسمت ہے۔ بڑھاپے کے تھکے ہوئے
ہاتھ پیر، دُھندلی آنکھیں، کملا یا ہوا دل، تجھ کو اس حالت میں گھنٹوں بٹھاتا ہوں
تو بٹھائے۔ تیرا دماغ یادِ ماضی سے پاک اور فکرِ فردا سے مستغنی ہے۔

بے شک تو خوش قسمت ہے اور میں بد نصیب کا پتے ہوئے ہاتھوں

سے چند پیسوں کی اجرت کے واسطے لکھ رہا ہوں کہ بندر بندریا کو ساتھ لئے
، موئے بندروں کے اس قافلہ میں داخل ہوا۔ فوراً ایک ہل چل سی مچ گئی۔
جو درخت پر تھے نیچے آگئے۔ جو نیچے تھے اوپر چڑھ گئے۔ خونخالی اور قوت چلانے
میں دو متضاد جذبے، نفرت اور محبت کے اظہار ہر طرف سے ہوئے اختلاف
رائے کی وجہ سے کئی جگہ جنگ چھڑ گئی۔ بچے گودوں میں چھپا لئے گئے۔ لیکن

جس قدر جلد یہ بدامنی پھیلی تھی اتنے ہی جلد پھر امن اور سکون ہو گیا۔ اور بندریا اپنی ٹولی میں باقاعدہ داخل ہو کر اس ٹولی کا ایک جزو بن گئی۔

اس ٹولی نے اس دن شام تک اسی درخت کی برگدیاں کھائیں، نالے کا پانی پیا اور رات کو یہیں قیام کیا۔ اور دوسرے دن صبح کوچ بول دیا۔ سڑک کو چھوڑ، شمال مغرب میں سب سے قریب نظر آتے ہوئے پہاڑ کے دامن کی طرف بندر لوگ چل دیئے۔ چل پھول کھاتے۔ گھونسلے اجاڑتے، ڈالیاں توڑتے اچکے، لڑتے بھڑتے، خوشیاں، چلاتے، روز بروز پہاڑ کے اوپر ہی چڑھتے چلے گئے۔ یہاں تک کہ دس دن کے بعد پانچ ہزار فٹ اوپر پہنچ کر نیننی تال کی سڑک پر میل ۱۸ اور میل ۱۹ کے درمیان اخروٹ کے درختوں میں ڈیرہ ڈال دیا۔ اتنی اونچائی کی آب و ہوا بندروں کو ہرگز خوشگوار نہ تھی۔ اتفاقاً یہاں تک آگئے تھے۔ اور غالباً اتنے ہی واپس لوٹ جاتے۔ لیکن کچے اخروٹوں اور نیلی مکویوں کی لذت ان کو چند روز یہاں روکے رہی۔



بارش پہاڑوں کی چوٹی پر ابھی شروع نہیں ہوئی تھی۔ گاہ بگاہ ہلکے پھلے پڑتے رہتے تھے۔ اس واسطے ابھی سردی بھی خوشگوار تھی۔ دن تو بہت ہی پر لطف تھے۔ البتہ راتوں کو بندروں کے واسطے ٹھنڈی ہوا کے جھونکے کبھی کبھی تکلیف دہ ہو جاتے تھے۔ لیکن یہ لوگ مسکڑا سکڑا کوں کوں کرتے ہوئے ایک دوسرے سے اس قدر چپٹ کر بیٹھ جاتے تھے کہ کافی بچاؤ سا ہو جاتا تھا اور اسی طرح صبح ہو جاتی تھی۔ پھر صبح ہوتے ہی سورج کی گرم کرنوں میں رات کی تکلیفیں بھول کر پُرفنا پہاڑوں کی سیر و تفریح میں لگ جاتے تھے۔ اس مست کن آب و ہوا نے بندروں کو جو بہت ہی زندہ دل ہوتے ہیں اور بھی زیادہ زندہ دل کر دیا تھا۔

ہر ایک خوش و خرم تھا۔ ہر ایک کے دل میں شرارتوں کی گدگدیاں رہ رہ کے پیدا
 پیدا ہوتی ہیں۔ یہاں تک کہ بڑھیا میں بھی زندگی کی ہلکی سی لہر پیدا ہو گئی تھی۔ وہ بھی
 کبھی کبھی کسی ڈھال پر بیٹھے بیٹھے ایک آدھ پتھر لڑھکا کر اس کا دور تک لڑھکتا چلا
 جانا اور لڑھکنے میں متعدد اور چھوٹے بڑے پتھروں کا اپنے ساتھ شریک کر لینا دیکھا
 کرتی تھی۔ ادھر ہماری بندریا کا نوزائیدہ بچہ جس کو میں نے کنویں اور سڑک پر گھنٹوں
 ایک ہی تھن منہ میں دبائے جس سے سب سے چمٹا دیکھا تھا۔ پہلے پہلے تو کچھ ہوشیار سا ہو گیا
 اور اب تو مال کی گود سے اتر کر کچھ کچھ اچھکنے اور کچھ کچھ پھدکنے بھی لگا ہے۔ لیکن ہے
 ابھی بہت چھوٹا۔ ہر عضو تناسب سے الگ ہے۔ بہت بڑا سر۔ ذرا سا پنڈھنی ایسا
 پیٹ، اس میں چار ہاتھ پیر ایک دم۔ یہ معلوم ہوتا ہے کہ پانچ سینے لگے ہوئے ہیں۔
 جھریوں دار لال لال منہ، سرسہ دار آنکھیں۔ سر پر بانگ نکلی ہوئی۔ ایک دفعہ دودھ
 پیتے پیتے ماں کی گود سے کود کر اکرڑوں بیٹھ جاتا ہے۔ ماں جو کہ سڑک کی نالی سے
 تین فٹ دور بڑے سے پتھر کے نیچے بیٹھی اُس کی جڑ میں سے تپتیا پتڑے کے
 پتے نوز نوز کر کھا رہی ہے، بغیر رخ بدلے دوسرا ہاتھ بڑھا کر بچے کی دم پکڑ کر
 پھر اُسے اپنے قریب کھینچ لیتی ہے۔ بڑی دیر سے یہی ہو رہا ہے۔ بندریا کی پشت
 کی طرف ڈھال اور ڈھال پر کے پیر اور جھاڑیوں پر بڑی دور تک بندر پھیلے
 ہوئے پُر امن مشغلوں اور کھیلوں میں مصروف ہیں۔ اُن میں سے ایک سیانا بچہ
 کئی دفعہ بندریا کے پاس اکر اُس کے بچے کو اپنے ساتھ کھیلنے کے لئے بہکا کر لیجانے
 کی کوشش کر چکا ہے اور آخری مرتبہ کی اس حرکت پر بندریا نے کئی بھیکیاں دیکر
 اُسے ذرا دھککا بھی دیا ہے۔ مگر یہ کب مانتا ہے۔ پھر چکے چکے بندریا کی پیٹھ
 کے چھ بڑھ رہا ہے۔ مناجتہ دو پیروں پر کھڑا اماں کے کندھے پر سے اُس ادارہ
 چھو کر سے کولہ پاتی ہوئی نظروں سے دیکھ رہا ہے۔ دوستی کرنے کو دل چاہ رہا ہے

ماں کے کاغذ پر چڑھنے کو اچکتا ہے۔ اور نا کامیابی کی وجہ سے بغل کے نیچے سے نکل کر چھوٹی چھوٹی ٹپھدکیاں لیتا ہوا بندر کے لونڈے کی طرف بڑھتا ہے۔ ماں چڑٹیا نوچتے نوچتے گوو خالی پا کر ایک دفعہ گھوم پڑتی ہے۔ دیکھتی ہے کہ وہی بد معاش کھڑا بچے کو پھسلتا رہا ہے۔ غصہ آ گیا۔ اس کے پیچھے لپک ہی تو پڑی۔ لیکن ایک اور صرف ایک ہی گز بچے سے آگے ہوئی تھی کہ وہ وہیں رک گئی۔ بچے کی طرف سر گھما ہی رہی تھی کہ ”وناں نانا دن دن“ اوہ، یہ کیا ہوا۔ کان کے پردے پھٹ گئے۔ دل دھڑ دھڑ، دھڑ دھڑ، دھڑ دھڑ، دھڑ دھڑ کرنے لگا۔ اچک پتھر پر، وہاں سے اچک، درخت پر، اور پھر اچک اور اوپر۔ بندر یا بچے کو چھوڑ درخت کی پھونگ پر تھی۔ باقی بندر جہاں کے تھاں تتر بتر بھاگ رہے تھے۔ زن سے ایک آدمی بڑے پتھر کی آڑ میں سے نکل بچے کے پاس آیا۔ بچہ زمین پر اونڈھا پڑا۔ کہیں نکالے کچ کچ، کچ کچ کر رہا تھا۔ بندر یا درخت سے پتھر پر کودی۔ احمد نے دو فی بارہ بوز کے اور کئے۔ دن دن۔ بندر یا پتھر سے درخت پر اور درخت سے پتھر پر کودنے لگی۔ دو جفادریوں نے کبھی ادھر لپکتے ہوئے اور کبھی ڈر کر بھاگتے ہوئے، خو، خو، قوق، خو کی پر وحشت صدا میں نکالیں۔

بندروں کا پورا قبیلہ خو، قوق، خو چلانے لگا۔ ادھر احمد نے ٹھک کر نیچے کو اٹھایا۔ ادھر ساں سے پھسلتا ہوا زرد موٹر پتھر کے پاس آ کر رک گیا۔ ان سب واقعات میں ابھی دس سکند بھی نہ لگے ہوں گے کہ احمد بچہ دبا سے موٹر میں کودا۔ اور قریشی صاحب جو اب خود ڈرا ہو کر رہے تھے اسے لے کر سنسناتے ہوئے چل دیئے۔ اب بندر ہزار دھڑ دھوپ کریں کیا ہوتا ہے۔ بیسیوں موٹر کے تعاقب میں خو خیا تے دوڑے، لیکن وہاں کیا تھا سڑک خالی پڑی تھی۔ موٹر کا دھواں تک نہ تھا۔ بندر یا ان بو کھلائے ہوئے بندروں میں

ہر ایک کے اگے خو خو کرنی ہوتی، ناچی ناچی پھرنے لگی۔ ہر ایک بندر خود بھی کان پھینچے تانے، بھنویں چڑھائے گردن اور پیٹھ پر کے بال کھڑے کئے خو خو کر کے بندریا کو جواب دینے لگے۔ یہ معلوم ہوتا تھا کہ ہر ایک اس سے کہہ رہا ہے۔ ”اے بو اتم نے ہی کچھ کر لیا پوتا“

بو اتم نے بار بار ہر ایک کو خو خیا اور قی قیا کے بدن کو جھٹکے دیکر پیٹھ کے بال کھڑے کر کے بہادری پر آمادہ کرنا چاہا۔ مگر سب بے سود رہا۔ اور جب کچھ اور ہوتا نظر نہ آیا تو خو خو، قی قی، خو خو کرنی ہوتی تیزی سے ادھر دوڑی چلی گئی جدھر موٹر گیا تھا۔ کچھ نوجوانوں نے کھوڑی دور اس کا ساتھ دیا لیکن پھر وہ بھی لوٹ آئے۔

— — — — —

تپتے میدانوں اور گردا گردی سڑکوں سے بھاگتی موٹر اور اچکتے خو خیلے بندروں سے پڑھنے والوں کا دماغ پریشان ہو گیا ہوگا۔ اس لئے ہم ایک پرامن، پرسکون، پریش، پرفضا، پر وضع، پرسکلف مکان، کرسیوں، میزوں، کوچوں، صوفوں، دریوں، قالینوں، ادٹوں، پردوں، تصویروں، آئینوں، گلدازوں، گملوں پھولوں اور خوشبوؤں سے پریش کرتے ہیں۔

قریشی صاحب کا مکان ’فردوس کاٹج‘ ان عمارتوں میں سے نہیں ہے جو کہ شاہراہ عام برکھڑی اپنی شان و شوکت نمائش سر بازار کرتی ہیں۔ بلکہ ان چند ہستیوں کی طرح جن کو دولت کی زیادتی خود آرائی اور خود ستائش سے بھی بالاتر کر دیتی ہے۔ یہ زبردست کوٹھی بھی کاٹج (چھپریا) کا تخلص اختیار کئے شہر سے میلوں دور، سڑک سے ایک طرف چٹھ کے درختوں میں چھپی کھڑی ہے۔ گویا کہ شہر اور سڑک سے اس کی ہستی کسی طرح زیر بار ارجحان

نہیں۔ یہ خود اپنی تمام ضرورتیں آپ پوری کر سکتی ہے۔ اور واقعہ بھی یہ ہے اُس کے گیرج میں قریشی صاحب کی سیدھی سادی بیوک اور سنگم صاحبہ کی رولز کے علاوہ دو بانڈاری فورڈیں آبے لونڈے جا بے لونڈے کے احکام کی منتظر معمولی ضرورتوں کے واسطے نیننی تال، کاٹھ گودام اور بریلی دوڑ بھاگنے کو تیار رہتی ہیں۔ کوٹھی کے احاطہ میں سیب، ناشپاتی، آلوچے اور خوبانیوں کے درخت پھولوں سے لدے، چکنے سمٹ کے ٹینس کورٹ کے گرد کھڑے اُٹارٹس کی نازک خیالوں میں مصروف نظر آتے ہیں۔ ہر طرف گلوں، پودوں، جھاڑیوں، درختوں اور بلیوں میں پھول رنگ و بو میں طبع آزمائی کرتی ہیں۔ پس پشت نہادہ ترکاریوں کا تختہ دُور افتادہ مؤدب شاگرد ہمیشہ سے اپنی مٹر پھلیاں اور ٹائٹرو وغیرہ لٹکا لٹکا کر دل لگیاں کرتا معلوم ہوتا ہے۔ یا اپنی ہماں گرد پیش کوٹھی نے اب یہی سادگی کا ایک جامہ پہن رکھا ہے۔ باہر سے دیکھنے میں کوٹھی بھی خوشنما کی کوشش کرتی نظر نہیں آتی۔ قیمتی لال ٹائل کی ہر طرف سے ڈھلواں چھت سے ڈھکا ہوا ایک ڈھیر سا ہے۔ جس کو قریب قریب ہر طرف سے شیشوں دار کھڑکیوں اور شیشے دار کھڑوں نے گھیر رکھا ہے اور اس میں سے ہفت پہل اور ہشت پہل شیشوں دار کھڑکیاں آگے کو نکلی ہوئی پھول دار بلیوں کے آنچل سر پر ڈالے جھانک رہی ہیں۔

چھوٹے سے پورچ نما برآمدہ میں جس کو بلیوں اور لٹکے ہوئے گلوں نے فرن ہاؤس سا بنا رکھا ہے۔ دھوئے سفید رنگ کی نازک خیال، نازک طبع، نحیف الجشتہ فردوس بانو بیٹھی نزاکت سے موٹی موٹی ڈکشنری اٹھا کر اسٹریٹ ڈیکٹی کا معملہ حل کر رہی ہیں۔ اُن کے سیدھے ہاتھ پر ٹیلی فون سے کچھ دُور ٹیپائی پر ہلکا آسمانی جہر سیتی ہوئی قریشی صاحب کی بیوہ بہن ٹیلی فون اور بھادج

دونوں خوفزدہ سی بیٹھی ہیں۔ برآمدہ کے وسط میں خاموش سفید پوش ملازم بغیر پیروں کی آہٹ کے سامان لاکر شام کی چائے کے واسطے میز سجا رہا ہے۔ برآمدے کے دوسرے سرے پر دو مائیں یا دو ساسیں گویا ایک ہی کوچ پر بیٹھی ہیں۔ لیکن ہر طرح ایک دوسرے کی ضد ہیں۔

سفید رنگ، سادہ پوش، سفید بال، ڈبلی پتلی، بے وجہ ہنسنے والی عقل سے خارج، ہر چیز پر قانع، ہر چیز سے خوش، یہ فردوس بانوں کی ماں یا قریشی صاحب کی ساس ہیں۔ چاہیں تو خود مختار گھر کی مالک ہیں۔ لیکن نہ اپنے اختیارات سے واقف ہیں، نہ اختیار برتنے کی خواہش ہی ہے۔

دوسری مونی بھیدی، زیورات سے آراستہ، رنگین کپڑوں کا پلندہ، کھچڑی سر، سرنگیں آنکھیں، بھوس تنی، منہ ٹیڑھا۔ قریشی صاحب کی ماں اور اس لئے فردوس بانوں کی ساس ہیں۔ خود مہمان طریق آئی ہیں۔ مالکانہ اختیارات ہر مرحلہ برتنے کے موقعے دیکھتی رہتی ہیں۔ احکامات جاری کرتی ہیں اور جب اکثر ان پر عمل درآمد نہیں ہوتے تو گھٹتی اور کڑھتی رہتی ہیں۔ ان کو ہر ایک سرکشی پر آمادہ اور ان سے غلام نظر آتا ہے۔ میاں کی زندگی میں سب راج راج چکی ہیں۔ اور گودہ اور ان کے ساتھ دولت دونوں ان سے جدا ہو گئے ہیں۔ لیکن طبیعت کی رعونت وہی باقی ہے۔ اس وقت بھی ماریسی آیا جو کہ ان کے پاس برآمدے کے کنارے بچے کی جھلواں مسہری ہلا رہی ہے۔ بڑی نظروں سے گھور رہی ہیں۔ کیونکہ اس کو حکم دیا تھا کہ سردی ہو رہی ہے، بچے کو باہر نہ لائے۔ اور وہ اپنے علم آئیگی کو زور دیتی ہوئی بچے کو ہوا خوری کے واسطے باہر لے آئی ہے اور برابر دہرا رہی ہے۔ "بابا لوگ کا کام ہم سے جا رہا ہے بی بی تم نہیں جانتا ہم کوئی نیانہی ہے۔ ہم بڑا میم لوگ پاس کام کیا ہے۔ بی بی تم نئی جانتا۔"

بی بی بھی ایکساں بڑ بڑا رہی ہیں۔ "اے چل! تیری صورت کو مجھ سے۔ مٹی
 چریہ علی مجھ سے زبان درازی کرنے۔ بنی ہے بڑی میم کی سچی"
 بوہ لڑکی سے آخر نہ رہا گیا۔ اور جزبہ ہو کر کہا۔ اماں چپ بھی ہو جائے
 اور پھر بھاوج کی طرف مخاطب ہوئیں۔ "اے دوہن دیکھو تو ٹھیک ہونا!"
 فردوس پالو:- (ذرا بگڑ کر) باجی دہن، دہن اچھا نہیں معلوم ہوتا
 آپ کو کئی مرتبہ منع کیا۔ آخر آپ میرا نام کیوں نہیں لیتیں۔
 کلثوم:- (یعنی نند) کھسیانی ہنسی ہنس کر، ہوگا۔ منہ سے نکل گیا۔
 دیکھو تنگ تو نہیں ہو گیا۔

فردوس بانو نے چہر لیکر دیکھا۔ نہ تعریف کی نہ منہ بنایا۔ "ہاں ٹھیک ہے"
 کہتے ہوئے واپس کر دیا۔ لٹنے میں موڑ آ گیا۔ قریشی صاحب نے اترتے ہی
 احمد کے ہاتھ سے بندریا کا بچہ لے لیا اور اُسے لئے ہوئے بڑے زور سے آکر بڑھے۔
 "بیجے بیگم" کہتے ہوئے بچہ کو جو دونوں ہاتھوں سے کوٹ پکڑے بغل میں گھسا جاتا
 تھا۔ کھینچ کر آگے بڑھا دیا۔ بچہ دانت نکالے قین قین کرتا۔ دُھائی دینے لگا بیگم
 صاحب اخبار پھینک ساری سنھالتی ہوئی ہال کے دروازے کی طرف بڑھیں۔ "بھئی
 ادھر ہی رہنے دو۔ ادھر ہی رکھو۔ کہتی ہوئی بڑھیں۔ اندر چھپ جانے اور باہر جانے
 کے نہ طے ہونے والے فیصلے میں پڑ کر وہیں رُک گئیں۔

بڑی بیگم یا قریشی صاحب کی والدہ بولیں "اچھا کیا میاں جو لے
 آئے۔ میں تو کئی دفعہ کہہ چکی تھی کہ بچے کے پاس بندر کی ہوا ہولے سے الّا بلا
 بیماریاں پاس نہیں آتیں"

قریشی صاحب۔ بی اماں آپ نے بھی کئی دفعہ کہا تھا اور احمد نے
 بھی مجھ سے کہا کہ بندر پاس رکھنے سے ہوا صاف رہتی ہے۔ دیکھئے آج میں لے

ہی آیا۔

یہ کہتے ہوئے بندر کو پھر بیوی کی طرف بڑھایا۔ بیوی نے پھر کمرے میں گھس جانے کے آثار ظاہر کئے۔

”امتی (یعنی قریشی صاحب کی ساس، بچے کے پاس لے جاؤ۔ میاں دیکھو کیا کرتا ہے۔“

آیا۔ (جلدی سے بچے کے سامنے آکر اور دونوں ہاتھ پھیلا کر) اوہ نہی۔
نئی بابا لوگ ڈر جائے گا۔ بابا لوگ کے کاٹ لے گا۔

بی اماں۔ چل چڑیل۔ بڑی آئی۔ اماں بنتی ہے۔

فردوس باپو۔ اے واہ بی اماں، اور کیا، ڈر تو جائے گا (میاں سے)
بھئی ایسے نہیں، بس دُور ہی رکھو۔ دُور سے ہوا کیا نہیں لگے گی!۔“

فردوس باپو اور شاید قریشی صاحب ایک منٹ کے واسطے بھی بندر کی موجودگی بچے کے پاس تو درکنار اپنے گھر میں بھی گوارا نہ کرتے لیکن شادی سے آٹھ برس بعد اللہ نے لڑکا دیا ہے۔ ہزاروں منتوں مرادوں کا بچہ اور پھر وہ بھی نہایت کمزور ڈبلا پتلا۔ یہ معلوم ہوتا تھا کہ سوکھے کی بیماری ساتھ ہی لئے پیدا ہوا ہے۔ ماں اور باپ دونوں اُس کے پیچھے دیوانے ہو رہے ہیں۔ گوا بھی ڈیر ٹھہ مہینے کا ہے لیکن درجنوں، کوڑیوں طرح طرح کے کھلونے اُس کے واسطے آگئے ہیں۔ ڈاکٹر ہر تیسرے روز اُسے آکر دیکھتا ہے۔ کوئی کچھ بھی لڑکے کے فائدے کی بات بتا دے، ماں اور باپ دونوں روشن خیالی کو بالائے طاق رکھ کر جہالت اور توہم پرستی کے کام کرنے لگتے ہیں۔ اسی لئے بندر کا بچہ انسانوں کے گھر میں آیا ہے۔ دیکھئے۔ کس کردٹ اونٹ بیٹھتا ہے۔

تیسرا باب

بچے نے آتے ہی ہوا صاف کرنے کے بجائے گندگی پھیلانا شروع کر دی۔ دودھ
 جب دیا جائے پیالے میں ہاتھ ڈال دے اور انگلیوں میں سے ٹھیکتی ہوئی بوندیں چاٹنے
 کی کوشش کرے۔ سخت چیز کھا نہیں سکتا تھا۔ نرم چیزیں مثلاً کھلے ہوئے کیلے اور
 کھجڑی اور کھیر کھائے تو کم اور چاروں طرف لیسے زیادہ۔ ہر ایک، اس کے لئے
 غذائیں، بیٹھنے کی جگہ اور مہذب بنانے کے طریقے دور ہی سے تجویز کرنے لگا۔ اور
 بیچاری نند کو ان کی آہ گری اس طرح سپرد ہو گئی کہ گویا یہ ان کا ہمیشہ کا ہی کام تھا۔
 بیوہ نند نے جس طرح منگانی وغیرہ کے اور کام بھی بغیر عذر کئے کھسیانی ہنسی ہنستے
 ہوئے اپنے ذمہ لے رکھے تھے یہ کام بھی لے لیا۔ اور کئی دن کی الٹا پلٹی کے بعد
 صاحبزادے کے لئے ایک بڑی سی دودھ کی بوتل میں نیل لگا کر ان کے دودھ پینے
 کا مسئلہ حل کیا۔ ایک چھوٹا سا کھٹولا بھی ان کے واسطے منگوا دیا گیا تھا۔ جس پر کہ یہ
 دودھ پیتے وقت تو ضرور بوتل کے ساتھ لیٹ جاتے تھے۔ لیکن اس وقت کے
 علاوہ سوائے رفع حاجت کرنے کے بستر کو کسی اور مصرف کا نہ سمجھتے تھے۔ ہر وقت
 یہی کوشش رہتی تھی کہ کسی کرسی پر چڑھ کر اس کے ڈنڈوں پر آرام کیا جائے۔
 آخر کار سب نے ہار کر ان کو کمروں کے اندر سے نکال لڑکے کے کمرے
 سے ملے برآمدے میں رکھنے کی جگہ منتخب کی۔ وہاں کہہ رہے پر چڑھ کر اس کے
 ڈنڈے پر ان کو بھی آرام ملا۔ گویا ہاں کالی کلونی مدراسی آیا ہے اور جاتے ان کے
 ٹیپس لگانی رہتی تھی۔ تاہم کھلی ہوا تو تھی سامنے کے درخت اور درختوں کے
 پیچھے پہاڑ تو نظر آتے تھے۔ یہ گھنٹوں بیٹھا۔ بیٹھ اور کمر کھجا کر اس نظارہ کو دیکھا

کرتا تھا۔

پہاڑ پر کے ان ہی درختوں میں سے ایک روز اس کی ماں نکلی۔ درختوں سے کودتا ٹروں میں سے دبکی دبکی چل کر تین چھلانگوں میں کھڑے پر آ، اُسے سینے سے چٹالیا۔ بچہ پڑے مل گئے۔ ماں کے کھینچے سے بچہ چھٹ گیا۔ زبانیں خاموش رہیں، دل سے دل مل گئے۔ نہ اُس نے دونوں اور راتوں کو ادا کرتے پہاڑوں پہاڑوں مارے مارے پھرنے کی داستان سنائی۔ نہ اُس نے رور و کر دودھ نہ پینے پر مار کھانے کھٹولے پر نہ لیٹنے پر مار کھانے، کھیر لیسنے پر مار کھانے، گرتے نہ پینے پر مار کھانے، گھنے موٹنے پر مار کھانے کے بیان کئے۔ بس ہوا اتنا ہی دھڑکتے ہوئے دوڑا دل مل گئے۔ دودھ پیتے ہوئے بچے کی اوپر اور دودھ پلاتی ہوئی ماں کی آنکھیں نیچے۔ ایک دوسرے کی روحوں میں جذب ہونے لگیں۔ شام کی روشنی میں۔ چھائے ہوئے ہلکے بادلوں کے سائے میں سوئے سبزے پر بجلی کا کوندا ہوا۔ بچہ چھپانی سے اور چھٹ گیا۔ ماں نے ہاتھ سے اور چٹالیا۔ شام ہو رہی تھی۔ موقع محدود تھا۔ بسیرے کا وقت آ گیا تھا۔ بندریا نے درختوں کی طرف جانے کا ارادہ کیا۔ جنگل سے نیچے بھی نہ اتر سکی تھی کہ کی کی، کی کی کرتا ہوا بچہ سینے سے الگ کھینچ گیا۔ وہ پھر کھڑے پر چڑھی بچے کو سینے میں دبایا اور پھر اترنے لگی۔ لیکن بچہ پھر کی کی چلا آیا اور اُس نے کمر پر بندھی رسی ہاتھ سے پکڑ لی (آہ بچہ بندھا ہوا ہے، ماں پھر نیچے اتری رسی نے بچے کو پھر کھینچ لیا۔ بڑھتے ہوئے اندھیرے میں بجلی چمکی، بادل گر جا اور گرج پہاڑوں میں گونجنے لگی۔ شام شام، بسیرا، گھنے درخت سامنے تھے۔ سر پر بادل چھایا تھا۔ بندریا اور بچے دونوں نے رستی کو کھینچا اور پھر کھینچا، برآمدہ کے اندر اترے، رسی تانے تانے ایک چکر کھایا اور کھڑے پر چڑھ کر بچے کو چٹا روانہ ہوئی۔ رسی اب بھی موجود تھی، وہ تن گئی۔ یہ کلک لایا اور کھینچ گیا۔ بڑھتے اندھیرے میں،

گڑ گڑاتے بادلوں میں مامنا کی ماری دیوانی بندریا کھبے کے گرد گھومی۔ کھڑے کے
 مجال میں سے نکلی۔ مگر آؤ رسی سے نجات نہ ملی۔ بلکہ رسی اور چاروں طرف سے اُلجھ کر
 تن گئی۔ اب ہلنا جلنا مشکل ہو گیا۔ بچے کی کمر کٹنے لگی اور وہ برسی طرح چلانے لگا۔
 بندریا کے دل پر وحشت تھی، دہشت تھی، خوف تھا، ہراس تھا۔ پریشانی تھی، حیرانی
 تھی، اضطراب تھا، مایس تھی۔ بے کسی تھی اور محبت کی آگ لگی تھی۔ اندھیرا چھا چکا
 تھا، بوندیں پڑنے لگی تھیں۔ اسی حالت میں جھک سے ہو گیا۔ وحشت زدہ بندریا
 'خی' سے چلا کر اچھل پڑی۔ کسی نے سوچ لگا دیا۔ بجلی کے تین لیمپوں سے برابہ
 دن کی طرح جگمگایا۔ ماں کے ڈر کے زور سے اُچھلنے سے بچے کی کمر میں رسی نے
 بلا کا جھٹکا دیا۔ وہ کی کی، 'خی' چلا رہا تھا۔ اور کمرے کے دروازے میں مداسی
 آیا۔ 'آئی، آئی، آئی'۔ مونگ کی آئی مونگ کی 'چلا رہی تھی۔

بیونا اقبال و ثروت کی بھرنہ ملنے والی تصویر سی مورتیوں کی پُجاریں، قریشی
 صاحب کی ماں، آیا پر بگڑتی، لڑکی کو جھڑکتی، بہو پر کھستی دوڑیں۔
 دسترس سے باہر اقبال و ثروت کی خوشہ چیں۔ قریشی صاحب کی بہن
 آیا سے جھینتی، ماں سے دبتی، بھاوج سے ڈرتی دوڑیں۔
 سر چڑھے اقبال و ثروت کے نشے سے مہمور قریشی صاحب کی بیوی
 آیا کو گھڑکتی، نند کا آنچل کھینچتی، ساس پر بگڑتی دوڑیں۔
 اور اقبال و ثروت کی روشن خیالیوں سے نا آشنا۔ سیدھی سادی،
 قریشی صاحب کی ساس بھی ہنستی، ہوئی ہر ایک سے ماضی سب سے پیچھے آکر
 کھڑی ہو گئیں۔

بندریا بھبکیاں دبتی ہوئی برابر پیچھے ہٹتی چلی گئی۔ یہاں تک کہ ملازم
 درڑائے اور وہ آخری بھبکی لے کر خروٹ کے درخت پر چھلانگ مار کر درختوں

درختوں جنگل کو چل دی۔ اور رات کے اندھیرے میں جبکہ وہ ٹھنڈی ہو اور بوندوں میں درخت پر دہکی بیٹھی تھی۔ یہاں فردوس کا ٹچ میں ریڈی ایٹر کی گرم شعاعوں میں اور شدید دار لمپوں کی چھنی ہوئی روشنی میں کھانا ہونے لگا۔ میز کے گرد قریشی صاحب، ان کی بیوی، ساس، ماں اور بہن بیٹھ گئیں۔ ایک اسٹول پر آیا بچے کو گود میں لے کر بیٹھ گئی۔ دروازے کے پاس بندالہاری کی گنڈی میں سی بانڈھ کر بندریا کے بچے کو جگہ دی گئی اور ہنسی اور باتوں کے ساتھ کھانا ہونے لگا۔ آیا بولتی تھی، صاحب ہنستے تھے۔ غرضکہ باتیں، مذاق، ہنسیاں، ہلکے ہلکے طعنے، جھڑکیاں اور پھر مذاق، پھر ہنسیاں بھی جاری تھیں۔ اور جب یہ جاری تھا تو بندر کے بچے کا رسی کی حد میں چائیں، مائیں، چائیں، مائیں۔ سیکساں چکر لگانا بھی جاری تھا۔

بہت دیر کے بعد جب کہ کھانا بھی ختم ہو چکا تھا۔ ریڈیو بھی بول چکا تھا جبکہ بندر کا بچہ خالی غسل خانہ میں بند کر دیا گیا تھا۔ جبکہ گھروالے اپنے اپنے کمروں میں اور ملازم اپنی اپنی کوٹھڑیوں میں نیند سے بے ہوش ہو چکے تھے۔ قریشی صاحب نے اپنے نرم گرم ریشم اور ان کے بستر پر کڑوٹیں بدلنے ہوئے دُور دو آواز میں سنیں۔ پہلے بندریا کی آواز تھی جس کو کہ بیچ بسیرا مانتا نے بے قرار کر دیا تھا۔ وہ او او پکارتی درختوں درختوں پھر رہی تھی۔ اور دوسری، بہت دُور، دوہرا فیٹ نیچے بیربھی کے قریب کسی نامعلوم شخص کی زوردار آواز تھی۔ جو کہ چلایا

Now then my Lord

اور پہاڑوں نے بتدریج گھٹی ہوئی آوازوں میں جواب دیے

-Now then my Lord Now then my Lord

اندھیری رات، ٹھنڈی ہوا کے جھونکے اور بارش کے خیال سے قریشی

صاحب کے بدن میں پھر بری آگئی۔ وہ گرم ریشمی لحان میں دبکے اور سو گئے۔

.....

دوسرے دن پھر بندریا کو مٹی میں دیکھی گئی۔ اور تیسرے اور چوتھے اور پانچویں دن پھر کبھی بچے کے پاس کبھی بچے کو دودھ پلاتے۔ لوگوں نے دیکھا۔ پھر مارے، غل مچایا اور بھگا بھگا دیا۔ لیکن آخر میں یہی رائے قائم ہوئی کہ آتی ہے آنے دو، بچے کو دودھ پلائی ہے، اپنا کیا لیتی ہے۔ اس طرح بندریا دن میں کئی مرتبہ آکر بچے کو دودھ پلا جاتی تھی۔ اب اس کے واسطے یہی مشغلہ رہ گیا تھا۔ کیونکہ اسکی لڑکی پہلی ہی بارش پر ہر طرح اس کو ساتھ لے چلنے کی کوشش کرنے کے بعد اُسے اکیلا چھوڑ کر پیاروں سے نیچے کوچ کر گئی تھی۔ اب اکیلی بندریا درختوں پر تنہا اچھل کود کر پھل پات سے پیٹ بھرتی اور دن میں دو ایک مرتبہ بچے کو دودھ پلا جاتی تھی۔ اسی دوران میں ایک دفعہ بچے کے پاس روٹی ٹکے ٹکڑے اور پھل پڑے، مومے بندریا کو ملے۔ جو کہ اُس نے کھائے پھر ایک دفعہ جب یہ دودھ پلا رہی تھی ایک عورت نے برابر کے دروازے میں سے آدھے دھڑ سے باہر نکل اُس کی طرف روٹی کے ٹکڑے پھینکے۔ پہلے تو یہ ڈر گئی، بچے کو چھوڑا، جنگلے سے کودا، دو گز پرے کھڑے ہو کر کان پیچھے کوتان، ہونٹ سکیر، دہانے کو گول دائرہ بنا، خوخی کی بھبکی دی۔ مگر دو پیروں پر کھڑے ہو کر دیکھا تو روٹی تھی۔ پھر کھڑے پر آ بیٹھی اور مزید احتیاط کے واسطے کان سکیر۔ سر کو جھٹکا دے۔ بھبکیوں پر بھبکیاں دیں۔ جب دشمن کا احتمال نہ رہا۔ دوستی کے ارادوں کا یقین ہو گیا تو نیچے کود روٹی کھانے لگی۔ اس دن سے اکثر اُس کو کھانے کی چیزیں ملنے لگیں۔ دو چار دن بعد بارش نے پورا زور پکڑ لیا۔ سخت سردی پڑنے لگی، پیاروں پر کھرا چھا گیا۔

بندریا کو کچھ تو غذا مل ہی جاتی تھی۔ اب اُس نے بھی کوٹھی کا دامن
 پکڑ لیا۔ یہاں سردی اور پانی سے بچاؤ تھا۔ باغ میں پھل، کھیروں میں ترکاریاں
 تھیں۔ بچہ پاس تھا۔ ایک طرح پر یہیں رہنے لگی اور فطرت کا تقاضا۔ پھل پھول
 ترکاریاں، کھانے، نوچنے اور سرباد کرنے لگی۔ اور جب اس طرح سے سیری
 ہو جائے تو گھر کا بھی جائزہ لے۔ کبھی گلداں گرائے، گیلے لڑھکائے، کبھی پردے
 اور مال میں سے کٹن اٹھلائے۔ ان سب پر اضافہ یہ ہوا کہ بچہ تو بندھا ہوا غلاط
 کا چھڑ کا ڈرسی کے محدود دائرے ہی میں کیا کرتا تھا۔ اور یہ آزادی کی وجہ سے
 نجاست کی تخم ریزی ہنگلے بھر میں کرتی پھرتی تھی۔ تو وضع شروع ہونے کے تھوڑے
 ہی عرصے کے بعد لوگوں کا دل اُن سے بھر گیا اور اب طرح طرح سے اُن کو
 بھگا دینے کی کوششیں ہونے لگیں۔ بی اماں آیا پر، اور آیا بی اماں پر بندریا کی
 دوستی کا الزام لگانے لگیں۔ فردوس بانو کو تصور وار ٹھیرا کر اُن پر کٹسنے لگیں۔
 نندیا چاری بھسیانی ہنسی ہنس کر چھوٹے چھوٹے نئے طریقوں سے خوشامد کرنے
 لگیں۔ فردوس بانو کی ماں اور بھی زیادہ دیوانے پن کا ثبوت دینے لگی۔

آخر کار جس دن ڈائمنگ ٹیبل پر بندریا نے رفع حاجت کر کے وائٹاٹ
 کے اوپر قطار میں رکھے ہوئے پورٹ دائن گلاسوں کی جگہ صاف کی تو چھن چھن،
 چھنا چھن کی آوازیں بالکل پسند نہ آئیں۔ احمد کو نادر شاہی حکم دیدیا۔ اور احمد صاحب
 ریشمی قمیص، شلوار اور تلے دار جوتہ پہنے، دونالی بندوق اٹھائے اٹھائے، کوٹھی
 کے گرد پھر پھر زچھت پر آنکھ مچولی کھیلنے بندریا کی گھات لگانے لگے۔ فردوس بانو
 کی بہترین ماں نے کانوں میں انگلیاں ٹھونسنے ٹھونسنے اول ہر ایک سے باری
 باری بندریا کے حق میں سفارشیں کیں۔ اور جب سب طرف سے مایوسی ہو گئی تو
 روٹی ہونی داماد کے حضور میں حاضر ہو کر رحم اور جاں بخشی کی التجا کی۔ بیٹا

بندریا کا مارنا برا ہے۔ ہمارے یہاں تو اس ہی نہیں آتا۔ مجھے تو وہم آتا ہے۔
جسے فردوس ابھی اس کا بچہ چھوٹا ہے۔ بیٹا، بندر نہ مارو، اس کا مارنا بہت
برا ہے۔“

نتیجہ یہ ہوا کہ احمد بلائے گئے، ان کا بہادرانہ جوش ٹھنڈا کیا گیا۔ اور
حکم دیدیا گیا کہ جان سے نہ مارا جائے، صرف ہوائی فیر کر کے ڈرا دیا جائے اور بندو
شاگرد پیشہ ہی میں رکھی رہے۔ جب یہ آئے اسے ڈرا کر بھگا دیا جائے۔ بندریا
کی بساط ہی کیا۔ بارہ بور کے دھڑا کوں سے اوسان خطا ہو گئے۔ دو ہی دن
میں وحشت محبت پر حاوی ہو گئی۔ بندریا نے بنگلہ کا رخ کرنا چھوڑ دیا۔

سخت سردی، سخت بارش، ٹھنڈی ہوا۔ کھرا، ٹپکے ہوئے درخت بھگی
ہوئی گھانسیں، پہاڑوں کی کھوئیں اور کھڈتے۔ اور تنہا بندریا تھی۔ اُس کی ٹولی
اسے چھوڑ کر جا چکی تھی۔ بچہ اُس کا جیسے جی چھٹ گیا تھا۔ موسم ہر طرح اُس کے
خلاف تھا۔ غذائیں نئی تھیں اور کم تھیں۔ بندریا گھنٹوں کسی گیلے، اُلی ہوئی قرونوں
کے سبز گدالے پر بھو کی بیٹی، اپنے سے اوپر اور اپنے سے نیچے خاموش گھومنے ہوئے
بادلوں کو دیکھا کرتی تھی۔ یہاں تک کہ کھرا آ کر پھر سب قرب و جوار کو دھند میں غرق
کر لیتا تھا۔ اور اس وقت بے بس بندریا جو نہ جانتی تھی کہ کیا ہو رہا ہے اور کیوں
ہو رہا ہے۔ دل پر چھائے غبار کو دھیمی، دبی او، او میں کھینچ کھینچ کے نکالتی تھی۔
یہ کیا ہوا کہ جدا ہو گئے، گلے مل کے

ابھی تو زخم بھی بھرنے نہ پائے تھو دل کے

ادھر بندریا کے بچے کی یہ حالت کہ ماں سے مل کر چھٹنے کا صدمہ تھا۔ ہر وقت
اُس کے پھر آ جانے کا بے کلی سے انتظار تھا۔ اور جب اُمیدنا اُمیدی سے تبدیل
ہونے لگتی تھی تو وہ بھی او، او کرتا تھا۔ اور یہ او، او پُریا س، دسخر اش او، او۔

دوپہر کے ستائے میں، شام کی خاموشی میں، راتوں کی تاریکی میں، ہر وقت بچے کے سینے سے نکلتی تھی۔ گندگی گو کم ہو گئی تھی۔ اور مالی نقصانات بھی اب نہ ہونے لگے تھے لیکن صبح اُداؤ، شام اُداؤ، پھر رات اُداؤ، اور ادھر پھر رات، ادھر جب آنکھ کھلی تو اُداؤ، گھر کا گھر عاجز آچکا تھا۔

ایک دن چند اجاب اور لیڈیز کی ٹی پارٹی کے وقت اس آواز نے بندریا اور بچے کے متعلق باتیں چھوڑ دیں۔ ڈاکٹر بھی موجود تھے۔ انہوں نے بتایا کہ بندر کے سینے میں قید کی حالت میں بہت جلد دق کے جراثیم پیدا ہو جاتے ہیں۔ بندر کو گھر میں کبھی نہیں رکھنا چاہئے۔

یہ سنتے ہی قریشی صاحب اور ان کی بوی دونوں گھبرا گئے۔ اسی وقت انہوں نے اپنا ارادہ ظاہر کیا کہ کل ہی اس بچے کو ہمیں دُور چھڑوا دیں گے، لیکن مہمانوں میں شیلا نام کی ایک نازک اندام، نو عمر، کم پڑھی اور زیادہ روشن خیال، آریہ ورت تمدن اور نئی روشنی کے دو بعد المشرقین سردوں کو بچا کر کے ایک ناممکن مرکب تیار کرنے کی کوشاں، بالکل ایسی لڑکی بھی موجود تھی۔ جیسے کہ اکثر نوجوان آج کل نظر آتے ہیں۔ اس نے بندر کے بچے کو لینے کی التجا کی جو کہ فوراً قبول کر لی گئی اور اسی طرح حیوان کا بچہ فردوس کا بچ کی ذلیل زندگی سے نکل کر اوک لاج میں خدائی کا درجہ حاصل کر کے رہنے لگا۔ کیونکہ گوہر دھن لال دو بے، آئی سی ایس کی پریجاں، نازک خیال، نازک بدن شیلا ہنومان مندر واقع تلی تالی کے سمت پجاریوں کی بیباک نگاہوں سے متنفرد ہو کر جیتے جاگتے ہنومان کو پوجا کرنے کے واسطے ہی لے گئی تھی۔

خوبصورت، زبردست، عالی شان اوک لاج میں اعلیٰ انگلش مذاق کے مطابق نہایت قیمتی اشیاء سے سجے ہوئے ڈرائنگ روم، ڈائننگ روم، سائڈ روم اور

پارلوں کے علاوہ ایسے بھی کمرے تھے جن میں آنکھ سے گھرے ہوئے ریشوں اور دیوتاؤں
 کی تصویریں لال رنگ سے دیواروں پر بنائی گئی تھیں۔ جہاں کی دیواریں اور فرش
 پے پتے اور صاف تھے۔ جہاں منجھی ہوئی پتیل کی جھلملاتی بالیٹوں اور لیٹوں میں
 پانی ڈھلی ہوئی چوکیوں پر رکھا رہتا تھا۔ جہاں اشان کئے، تلک لگائے، ننگے
 بدن، دھوئی اور جینو پہننے گھر کے بزرگ، تپ اور چپ کرتے دھیان اور گیان،
 میں لگے رہتے تھے۔ جہاں سُٹھری تعالیوں میں سیندور، صندل، تلسی، ناریل وغیرہ
 پوجا کے لئے مہیا بہتے تھے۔ کمرے، جن کے برآمدے کے اندر اور باہر مہین سفید
 دھوتیاں لمبائی میں پھیلی ہوئیں سرسراہی نظر آتی تھیں۔ جہاں دودھ پنی لینے سے
 گندے ہو جانے والے کلاس اور کھانا کھایے لینے سے انتہائی ناپاک ہو جانے والے
 برتن، استعمال کے بعد لٹھکا دیئے جاتے تھے۔ جہاں کتا اُن کو اُس وقت تک
 چاٹتا تھا جب تک کہ بہت سے جمع ہو جانے کے بعد ایک دفعہ پھر کہاں اُکر اُن کو
 مٹی گوبر سے صاف نہ کرے۔ اسی برآمدہ سے مٹی ایک کوٹھری میں، دیوار سے مٹی
 ایک کیل گاڑی گئی۔ زمین گوبر سے لپی گئی۔ تعلیم یافتہ، روشن خیال، فیشن کی لداہ
 دھرم کی پچی۔ جدت پسند، ترقی کی حامی، لیڈر منش، ہنومان بھگت، سُندریوی
 شیلہ اشان کئے، ترہال بکھیرے، اُٹھتی جوانی کو اکیلی ریشمی ساری میں لپیٹے۔ ایک
 ہاتھ میں ٹیٹا لٹکائے دوسرے ہاتھ کی ہتیلی پر پوجا کے سامان سے بھری تھالی رکھے
 ہنومان جی کی پوجا کو آئی۔ بندر کا بچہ پتیل کی لیک طشترسی، جس میں اُس کو کھانے
 کو کچھ دیا گیا تھا دونوں ہاتھوں سے اپنے سر پر رکھے زور کر رہا تھا۔ فوراً شیلہ دیوی
 کی طرف متوجہ ہوا۔ چھین چھینا نانا نا۔ سر سے تھالی گری۔ لڑھکی اور چھین چھنائی۔ بندر
 ہمہ تن گوش شیلہ کی طرف متوجہ ہو گیا۔ ہاتھ کے بجائے پیر سے تھالی کو پکڑ ہلانے
 جملانے لگا۔ شیلہ عقیدت سے پُر، مطمئن، مؤدب سامنے بیٹھی پوجا میں مصروف

ہو گئی۔ لیکن بندر کو قبل از وقت ہی چڑھا فے کی چیزوں کی فکر ہوئی۔ اُس نے رسی کی مدد تک بڑھ کر ہاتھ بڑھایا۔ تھالی گودورتھی۔ شیلانے اچھ بھر اور دور کھسکالی۔ بندر نے کھونٹی کے مرکز پر دو نصف دائروں میں چکر کی چہل قدمیاں کیں، اور تیسری ٹہل میں جھٹ کھونٹی کی طرف سر کر، دھڑ بڑھا۔ پچھلا پیر لبا کر تھالی پیر سے پکڑ لی لیکن فوراً ہی ادھر شیلانے اپنی تھالی پکڑ لی۔ زور ہونے لگے۔ شیلانے کے بھولے چہرے پر حیرت، غصہ اور پریشانی کے آثار آ گئے۔ گالوں پر سُرخی، منہ پر گھبراہٹ ساڑھی سینے سے ہٹ گئی۔ "اچھالے" کہہ کر تھالی بندر کی طرف ڈھکیں سیدھی کھڑی ہو گئی۔ غصہ بھری نگاہوں سے بندر کو جو کہ ناریل، سیندور اور پھولوں میں مصروف تھا تھوڑی دیر گھورتی رہی۔ اور پھر ناگن کی طرح بل کھاتی، بجلی سی کوندتی، تیزی سے کمرے پار کر کے اپنے پر تکلف آراستہ کمرے میں پہنچ کر اُس کے دروازے بند کر کے ایک کونے میں لٹکے ہوئے لنکا کے جزیرے کو ہتیلی پر اڑاتے ہوئے ہنومان کی تصویر کے آگے ہاتھ جوڑا اور آنکھیں بند کر کے بعد عجز و انکسار اپنے ملنے والے پتی پر و فیسر دیا شنکر دو بے (جن کے ساتھ پھرے پچھن ہی میں پھر چکے تھے، لیکن اُن سے وہ ابھی تک ہنیں ملی تھی، کے حق میں عائن مانگنے لگی۔

چونکہ طرح طرح کے لوگ امیدوں میں پھنسے، منصوبے کا نٹھے طرح طرح سے دنیا کے بکھیروں میں اُکھے۔ اصل خدا اور اصل خدا کے اٹل منصوبوں سے بجز طرح طرح خداؤں کی پوجا میں مصروف رہتے ہیں، اس لئے فردوس کا بچ کے باشندے بھی پرستش میں مصروف تھے۔ اور یہ اتفاق تھا کہ ٹھیک اسی وقت جب کہ شیلانے ہنومان جی کے گیان میں تھی۔ یہ لوگ بھی ٹھیک اسی وقت فردوس کا بچ

سے ہزار ڈیڑھ ہزار فٹ نیچے برہمی کی آبادی میں عجب شاہ کے مزار پر سر عقیدت خم کئے
مزار میں مانگنے اور منتیں ماننے میں مصروف تھے۔ قریشی صاحب مزار کی چھوٹی سی
چار دیواری کے باہر اپنی موٹر کی پچھلی سیٹ پر سگار منہ میں دبا کئے آدھے لیٹے اور
آدھے بیٹھے، ٹھوڑی ٹھوڑی آنکھیں کھولے، ہلکے ہلکے سگار کا دھواں اڑانے میں مشغول
تھے۔ لیکن ان کی چہیتی پر یہ حال ہوی، جگر پارے، دل کے ٹکڑے کڑھ لڑکے کی تندرستی
اور صحت کی دعا، ہاتھ اٹھا، آنسو ڈبڈبائے دوزانو قبر کے پائینتے بیٹھی مانگ رہی
تھیں۔ ان کے ایک طرف مٹھائی سے بھری دو سینیاں ریشمی رومال سے ڈھکی،
مٹی کی رکابی میں سلگتے ہوئے لوبان سے روحانیت حاصل کر رہی تھیں۔ ان کے دوسری
طرف قبر کے برابر زمین پر بڑا بچہ ہاتھ پیر مار رہا تھا۔ ان سے پیچھے بچے کی طرف احمد بیٹھ
بیکار کی چٹکیاں بجا رہے تھے۔ اور لوبان کی طرف فردوس بانو کی ماں بیٹھی لوبان کا تبرک
دھواں دونوں ہاتھوں سے سمیٹ سمیٹ کر منہ پر ملنے کی ناممکن کوشش کر رہی تھیں۔
قبر کے سر پہنے کی طرف جہاں چھوٹے سے محراب دار دھوئیں سے کالے طاق میں مٹی کا
دیاشام کے انتظار میں منفق بیٹھا تھا۔ بی اماں کا ڈھیر ہاتھ اٹھائے، آنکھیں چمکائے
من ہی من میں کہہ رہا تھا "شاہ صاحب لڑکے کے دل سے اس جوہر کی محبت کم کھجی
اور میری محبت اور عزت اس کے دل میں بڑھ چلیے"

دروازے کے برابر لیکن چار دیواری کے اندر نند کھڑی تھیں اور ان کی گود
میں بھادوچ کافر کا کوٹ، بچے کی رضائی، اماں کا دوشالا تھا۔ یہ انھیں کو کلیجے سے
چمٹائے آنکھیں بند کئے کھڑی تھیں۔ گویا برسوں کے بعد یہ پیارے ملے ہیں۔ سینے
سے چمٹائے محبت کی سینک لے رہی ہیں۔ مگر نہیں صاحب یہ بھی دل میں کہہ رہی ہیں۔
"شاہ صاحب بھابی کے دل میں کچھ ایسا ڈالئے کہ میرا ہینہ کر دیں۔ اور میں سب بھیروں
سے الگ اپنے ہی گھر میں بدایوں میں رہوں"

دروازے کے برابر لیکن چار دیواری سے باہر در اسی آیا، کافر سیاہ، جس کو
 اندر آنا منع تھا کھڑی ہوئی ہر ایک کو بارہا بار سیاہ چہرے میں سفید دانت دکھا رہی تھی۔
 اور چونکہ ہر ایک اپنی طرف مصروف تھا۔ لہذا موقع کے منظر متنبی، مجاور یا سجادہ نشین
 جو بھی سمجھو۔ ولی کامل شاہ ولی اللہ صاحب بھی حجرے کے دروازے کے باہر دیوار
 سے بیٹھ گئے بیٹھے تسبیح میں مصروف تھے۔ آپ کا نورانی گندمی چہرہ تیل میں چمکنا،
 اوپر کی طرف گنبد نما جالدار ٹوپی، نیچے کی طرف سیاہ چوکنٹی ڈاڑھی سے اور دائیں
 بائیں دونوں طرف بل پر بل کھائے گیسوؤں پھکیوں میں وابستہ روحانیت کے
 تمام مدارج طے کر کے حضور خداوندی میں مصروف معلوم ہوتے تھے۔ لیکن جیسے
 ہی فردوس بانو نے دعا ختم کر کے آڑو بازو دیکھا آپ ہوشیار ہو گئے۔ فوراً تسبیح ہاتھ
 میں بیٹھے آہوئے اٹھے۔ کونے میں رکھے ہوئے کافی رزہ گھرے میں زنجیر سے بندھا
 ٹین کا تالوٹ ڈال کر پانی نکالا۔ جلدی سے ٹین نکال کر مٹھائی کی سینوں کے پاس
 دو زانو آبیٹھے۔ مزید لوبان سے مزید مہواں اڑایا گیا۔ چراغی کے پانچ آنے اور
 لوبان کے پانچ آنے، نذرانے کا سواروپہ لیکر نذرانہ، فاتحہ ہوا۔ چادر چڑھائی
 گئی۔ منت کا ناٹا باندھا گیا۔ اور چلتے چلتے پھرتے پھرتے ایک مرتبہ دعا کے لئے ہاتھ اٹھ
 گئے۔ شاہ ولی اللہ صاحب نے کنبی پر سے رخسار مبارک پر آکر ٹٹلنے والی
 گستاخ جوں کو چٹکی سے مسل کر حجرے کی طرف پھیر کر رکھا۔ وہاں سے قلم داوات
 اور کاغذ لاکر پھر بیٹھ گئے۔ کاغذ گھنٹے پر رکھ دعاؤں پر دعائیں پڑھتے ہوئے تعویذ
 لکھنا شروع کر دیا۔ کئی روز سے منیبہ برابر پڑ رہا تھا۔ دوپہر سے رکا تھا لیکن اب بندیا
 پھر پڑنا شروع ہو گئی۔ باہر کھڑی مدراسن نے شور مچایا۔ "آئی، آئی، میم شاہ
 پانی گرتی" جلدی جلدی سب لوگ موٹروں میں سوار ہوئے۔ شاہ صاحب نے
 آخری مرتبہ دعا پڑھ کر موٹر میں ٹھک کر لڑکے پر چوتھا ڈالی۔ ترسینی صاحب نے

اپنا موٹر بڑھایا۔ پھر احمد نے۔ بری بھٹی کے چھوٹے سے بازار میں سے جب موٹر نکل رہے تھے تو ایک بیل گاڑی کے سہراہ ہو جانے سے دونوں موٹر کچھ دیر رُکے۔ وہاں کے ایک مکان کے اوپر سب نے پروفیسر دیا شنکر کو کرسی سے بندھے ہوئے بیٹھے دیکھا۔ آپ فرما رہے تھے: *Now then my Lord*۔ تو یہی وجہ ہے کہ آپ دیش کے انشکاروں، منشی ثنتوں کے اونچے دکاش کے جیوسنار ہوتے ہیں۔ اور ہم چنتا شیتا نی "تکتا کلا دیا آدمی کے پابوں سے سما لوچک ہو کر شدھ سو باش ہوتے ہیں۔ آج بھارت کے دی ادھ سما لوچک کے گن گالنے کو مان سیک دشون میں پراکٹ کرنے کو موٹر جا رہے ہیں اتنا کہہ کر پروفیسر صاحب نے جھک کر موٹروں کو غور سے دیکھا۔ اور پھر *Now then my Lord* کہہ کر کچھ اور کہنے لگے۔ لیکن بیل گاڑی ہٹ جانے سے گاڑی پھر چل دی۔ ان لوگوں کو اُس پاگل کی باتوں پر سخت حیرت تھی۔ لیکن ان لوگوں کو کیا معلوم کہ اُن کی غیر موجودگی میں فردوس کا بیج میں ایک اور پانچ اس سے کہیں زیادہ پاگل پن کی باتیں کر رہا تھا۔ یہ نوجوان قریشی صاحب کا حقیقی بھتیجا اسد حکیم تھا۔ جو کہ احمد کی کوٹھری میں اپنا پھیلا ہوا شیو کا سامان، مسکی ہوئی ٹائیاں، بلجے سوٹ، گھسے ہوئے موزے وغیرہ سمیٹ کر سامان باندھنے میں مشغول یہ شعر بھی پڑھتا جاتا تھا اور مقدر کو سنے اور قادر مطلق کو گالیاں بھی دیتا جاتا تھا۔

فلک سے ہم کو عیش رفتہ کے کیا کیا تقاضے ہیں
 متاع بردہ کو سمجھے ہیں گو یا قرض رہزن پر
 ارے واہ چچا غالب خوب کہا ہے۔ مگر یا مقدر کی جوتے کا رہی
 تمہاری کھوپڑی پر بھی پوری طرح بونی ہے۔ ورنہ ہرگز یہ شعر نہیں کہہ سکتے تھے

کیا کہا ہے ع

متاع بڑدہ کو سمجھے ہیں گویا قرض رہن پر

بھی واہ کیا کہا ہے۔ بڑھو کو رہن بنا دیا۔ ارے رہن نہ سہی تو نہ سہی

لیکن یار ————— ایسے قسام ازل کو *الرحمن الرحیم* کا لقب اختیار

کرنا کہاں تک صحیح ہے۔ ارے بھی قسام ازل آنکھیں بند کر کے جس کو چاہتا دیدیا۔

سب تمہارے آگے بے بس ہیں۔ مگر بڑے میاں *الرحمن الرحیم* بنے تو تم کو

مشرم آنا چاہئے۔ کیا اسی کا نام رحم اور انصاف ہے۔ آج میں اس کو ٹھی میں راج

کرتا ہوتا۔ یہ کو ٹھی میری ہونی چاہئے تھی۔ بریلی اور بدایوں کے گاؤں بمبئی کی

بلنگنیں، بینکوں میں کاروبار یہ سب میرا ہونا چاہئے تھا۔ بڑے بیٹے کا لڑکا میں

مگر واہ آج پچھتر روپے چھ آنہ کی ملازمت پر ہوں، اور اس سُسری نوکری کے

بھی لالے پڑے ہوئے ہیں۔ کیا ہرج تھا اگر والد صاحب کچھ دن اور زندہ رہ

جاتے۔ کچھ ہی دن اور۔ صرف ڈیڑھ برس اور زندہ رہ جاتے۔ اچھا اللہ میاں

اگر آپ کو ان کے بیٹے کی اتنی ہی سخت ضرورت تھی تو بڑھے دادا کو ہی پہلے

بلا لیا ہوتا۔ ارے زیادہ نہیں دس پانچ دن پہلے ہی دادا صاحب لڑھک گئے

ہوتے۔ تو میں محبوب نہ ہوتا۔ کیا بے انصافی ہے۔ کیا بے انصافی کے قانون ہیں۔

آج میں مجبور ہو کر چھترے لگائے پھرتا ہوں اور چچا صاحب نواب بنے مرنے

اڑتے ہیں۔ ذرا سی سفارش کے لئے آٹھ دن سے شاگرد پستہ میں پڑا ہوں۔ جس

دن یہاں آیا تھا تو خیر واقعی برج کے کھلاڑی ہمان ٹھیرے ہوئے تھے۔ چلو

احمد ہی کی کوٹھری میں ٹھیر گیا۔ لو وہ بھی چلے گئے۔ اور کسی کے منہ سے یہ نہ پھوٹا

کہ اب کوٹھی کے کمروں میں سے کسی میں آ جاؤ۔ ذرا سی سفارش کو کہا تو ڈرتے ہیں کہ میری بات جائے گی۔ ہاں بھئی تمہاری بات نہ جائے۔ چاہے میں ناقہ کروں۔ لعنت ہے ایسے چچا پر اور لعنت ہے مجھ پر بھی جو میں ان کے پاس آیا۔ لو دیکھو آج کا وعدہ تھا کہ کرا نور ڈ صاحب سے میرے لئے ملیں گے۔ تو حل دینے۔ کہاں؟۔ مزار کی پوجا کرنے۔ ارے جب ان بڑھو کی ہی پوجا کرنے سے کچھ نہیں ہوتا تو مٹی کے ڈھیروں کی پوجا سے کیا ہوگا ۱۱

اسی طرح بکتے ہونے سامان باندھ، مالی کے کندھے پر رکھ، سڑک پر جا، تیز بارش میں بھگتے ہوئے نیچے جاتی ایک لاری میں بیٹھ حکیم روانہ ہو گیا۔ راستہ میں یہ شعر بھی ورد زبان تھا

فلک سے ہم کو عیش رفتہ کے کیا کیا تقاضے، میں
متاع بردہ کو سمجھے ہیں گو یا قرض رہزن پر

پو تھا باب

انشاء اللہ خان انشا تو مخولے ہیں۔ ان کا کہنا

ناچے بے پڑی عالم لاہوت میں انجلی

محض بیہودہ گوئی خالص ہزل ہے۔ لیکن دراصل عالم لاہوت کا نقشہ

یہ ہے، ستر ہزار برس پورب، ستر ہزار برس پچھم، ستر ہزار برس اتر اور ستر ہزار برس دکھن، ستر ہزار برس اوپر اور ستر ہزار برس نیچے اگر خیال دوڑے تو اس عالم میں کچھ بھی نہیں ہے۔ خلا ہی خلا ہے۔ کہیں کچھ نہیں ہے اور اس انتہائی تمہائی

اور نابودیت کے وسط میں اگر ہے تو صرف ایک چھوٹی سی ٹائم پیس ہے۔ جو عالم
لاہوت میں ٹک، ٹک کر رہی ہے۔

صدیاں اور قرون گزر گئی ہیں۔ عالم لاہوت کی گھڑی ٹک، ٹک، ٹک،
کر رہی ہے۔

صدیاں اور قرون گزر جائیں گی اور عالم لاہوت کی گھڑی ٹک، ٹک،
کر رہے گی۔

جب ستیا رے آپس میں ٹکرا جاتے ہیں، جب دنیا میں پاش پاش ہو جاتی
ہیں تو عالم لاہوت کی گھڑی تنہا اس وقت بھی ٹک، ٹک، ٹک، کرتی
ہوتی ہے۔

جب چڑیا کا انڈا گھونسلے میں سے گر کر بچھ سے ہو جاتا ہے اور چڑیا
چیں چیں، چیں چیں کرتی پھرتی ہے تو عالم لاہوت کی ذات واحد گھڑی، اس وقت
بکلی ٹک، ٹک، ٹک کرتی ہوتی ہے۔

مت شرابی کی بے سہری تانوں سے، بھوکے یتیم کی ٹھنڈی سانسوں سے،
بیوہ کی سسکیوں سے، حسن پرست نوجوانوں کے قبہوں سے بے خبر عالم
لاہوت میں گھڑی ٹک، ٹک، ٹک کرتی ہے۔

ذات باری کے مذاق اڑائے جاتے ہیں۔ اس پر گالیاں پڑتی ہیں حتیٰ
کہ جانوروں، پتھروں، ہستی کے ڈھیروں میں خدائی اوصاف لگا کر ذات مطلق کو
چڑایا جاتا ہے۔ عالم لاہوت کی گھڑی پھر بھی ٹک، ٹک، ٹک ہی کرتی رہتی ہے۔
کیا شان بے نیازی ہے ٹک، ٹک، ٹک۔

شیلانسن، فردوس بانوسن، سن لے عبدالحکیم سن:-

ٹک، ٹک، ٹک۔

پہاڑوں پر کی بارش میں، بلا کی ٹھنڈی تیز ہواؤں میں، بھیلگی، موئی، بندریا
اندھیری رات میں، اندھیرے جنگل کے ایک بھیلگے ہوئے ٹپکے درخت پر بیٹھی ہے
برساتی تپاڑی نالہ کہیں پاس ہی اندھیرے میں گڑ گڑاتا، دھڑ دھڑاتا، جھرجھرتا۔ ہہ
رہا ہے۔ آرزو بازو پہاڑ کی سیاہ ڈھالیں اس کی آواز سے گونج رہی ہیں اور
نالہ کی ان پیہم آوازوں میں سے بچ کر نکلتی ہوئی کبھی کبھی بندریا کی دبی ہوئی لمبی آواز
سنائی دیتی ہے۔ اندھیرا ہے، بارش ہے۔ ٹھنڈی ہوا کے جھونکے ہیں۔ نالہ دھڑ دھڑ
رہا ہے، نالیاں جھرجھرا رہی ہیں۔ اس میں بے کسی کی آؤ۔ آؤ ہے۔ اور پھراؤ۔ آؤ ہے۔
لیکن اب کی لمبی درد آئیز آؤ۔ آؤ کے بعد خنی خنی خنی۔ یہ کیسی؟ کیا کوئی اسے پھیر
رہا ہے۔ کیا کوئی اندھیرے میں اس کے برچھیاں جھوڑ رہا ہے۔ ”آؤ۔ آؤ۔ خنی خنی
خنی“ کیا بات ہے؟ ضرور کسی تکلیف میں ہے۔ رہ رہ کر اس کے درد سا ہوتا
ہے۔ یا کوئی سخت بے چینی ہوتی ہے۔

کچھ جانور اور اس اندھیرے میں حرکت کرتے معلوم ہوتے ہیں۔ دو چار
گکھریاں درختوں سے اتر کر گھانٹوں اور بودوں میں کھسکھسانی مٹرنی ٹرنی
کی طرف جا رہی ہیں۔ اس طرف چند سیٹیاں اور خرگوش بھی جا رہے ہیں۔ بسیر چھوڑ چھوڑ
کر چند پرندے بھی گتے پتے پھر پھرتے ادھر ہی کو آ رہے ہیں۔ بندریا ابھی تک وہیں
بیٹھی درد آئیز آؤ، آؤ، آؤ۔ اور پھر گھرائی ہوئی خنی خنی خنی خنی کر رہی تھی۔ لیکن اب وہ
بھی ڈالی ڈالی کر کے درخت سے نیچے آ گئی۔ گدیزہ بالکل دوسری طرف اسی طرح
آوازیں نکالتی چل دی۔ کدھر جا رہی ہے؟ فردوس کا رخ؟ ہاں ہاں وہیں۔
اندھیرے میں چھپچھپاتی برابر اسی طرف چلتی رہی۔ ایک، جنگلی بلی بھی اس کو سامنے
سے آئی اور دوسری طرف جانی نظر آئی۔ مگر یہ نہڑ کی اور آخر سوتے ہوئے
فردوس کا رخ کے پاس پہنچ گئی وہاں بالکل ساٹھا تھا۔ لمب بھی قریب قریب

سب گل کر دیئے گئے تھے۔ کمروں کے اندر دو تین مدھم روشنیاں معلوم ہوتی تھیں۔ بندریا نے اسی برآمدے میں آکر اُو۔ اُو کرنی شروع کر دی۔ مگر جب جواب نہ ملا تو خنی خنی خنی خنی کر کے رادہر ادہر دوڑی۔ کھڑکیوں کے شیشوں کے پاس اُو۔ اُو کی۔ بندروازوں کے پاس اُو اُو کی۔ مگر کہیں جواب نہ ملا۔ آہ بچہ کہاں ہے؟ جلدی اور گھبراہٹ میں خنی خنی خنی کرتی دوڑی پھری۔ چھت پر چڑھی، سچے کودی، کوٹھی کے دوسری طرف بھاگ کے گئی۔ ادہر اُو۔ اُو۔ ادہر اُو۔ اُو کی۔ اور جب کمروں میں جانے کا راستہ نہ ملا تو پھر کوٹھی کا چکر لگایا۔ گھرائی پریشان بندریا ادہر سے ادہر۔ ادہر سے ادہر دوڑی پھر رہی تھی۔ کہ ایک کھلی ہوئی کھڑکی نظر آگئی۔ کوڑاُس میں، وہاں سے کمرے میں کرسی پر کودی، میرز پر چھلانگی۔ آتشدان پر اچھلی۔ گلڈان گرا دھڑے۔ اُو اُو کرنی بندریا نے ایک دروازہ اور دیکھا۔ یہ اُس میں سے ہو کر دوسرے کمرے میں دوڑی۔ وہاں بھی گھرائی بو کھلائی پھری۔ ادہر اُس میں سے تیسرے کمرے میں ٹھیک اس وقت پہنچی جب کے گھر کے اندر فردوس بانو کی گھنگی کی آواز بھی گھر کے باہر کے تمام پہاڑوں پر پھینچی ہوئی بھاری مدھم خوفناک گڑ گڑا ہٹ میں مخلوط ہونے لگی تھی۔

یہ خوفناک آواز ہزاروں فٹ نیچے سے پیدا ہو کر بتدریج بڑھتی اور نیلوں میں پھیلتی جا رہی تھی۔ اب کمرے اس آواز سے گونج رہے تھے دیواریں تھرا رہی تھیں۔ بندریا کی آواز سے جاگی ہوئی، فردوس بانو اور فردوس بانو کی آواز سے جانے ہوئے اور لوگ، سب اس آواز سے خوفزدہ اور سان خطا اپنی اپنی جگہ کانپ رہے تھے۔ محبت اور خالص محبت کی ماری بندریا بچے کی تلاش میں سرگرداں پہنچی اور فریشتی صاحب کے اکلوتے لڑکے کی مسہری پر پہنچی محبت، محبت اور خالص محبت! جس میں انتقام، حسد، رشک، اور نفرت، کبھی

شامل نہ ہو سکتے تھے۔ دل کے لئے پھانے کی طالب تھی۔ سینے سے چمٹانے کے لئے بچے کی ضرورت تھی۔ بچہ مل گیا۔ کیسا؟ اور کون اور کس کا۔ اس سے کیا مطلب کپڑوں کو لہذا، رضائی کو کھینچا۔ اور جلد ہی سے آدم کے بچے کو سینے سے چمٹا لیا۔ مدراسن بڑی طرح چلائی۔ بندریا نے بچے کو سینے سے چمٹا لیا اور وہیں سے جست کی۔ ادھر دوڑی۔ ادھر اچکی۔ کچھ لوگ اٹھ بیٹھے تھے، کچھ چلا رہے تھے، کچھ ادھر ادھر دوڑ رہے تھے، کچھ دروازے اور بھی کھل گئے تھے۔ ہڑا ہڑا، ہڑا ہڑا۔ ہاؤں ہاؤں۔ سے دل کانپ رہے تھے۔ دیواریں کانپ رہی تھیں۔ مکان اور درخت ہی نہیں بلکہ پہاڑ بھی کانپ رہے تھے۔

اُس وقت بندریا گھر سے باہر بچے کو لئے ہوئے نکلی۔ اب کیا ہو سکتا ہے پہاڑ گر رہا تھا۔ لینڈ سلب ہو رہی تھی۔ پوری زمین، مکان، باغ، درخت اوپر نیچے کے جنگلوں سمیت، تیزی سے کسپل رہی تھی۔ سکندوں نہیں بلکہ پلوں حالت بدل رہی تھی۔ زمین جگہ بگاڑی۔ سیدھے درخت اپنی اپنی جگہ ٹیڑھے بکڑے ہوئے تھے۔ قریشی صاحب کی کوٹھی کانپی الرزی، پھوٹ پھوٹ ہو کر بزدل کی طرح اڑا کر بیٹھ گئی۔ دھڑ دھڑ۔ ہاؤں ہاؤں۔ کی بڑھتی ہوئی تابفلک آدانوں میں گری ہوئی کوٹھی کا ملبہ نیچے دوڑا۔ پیچھے سے گرتے پڑتے سنگوں درخت دوڑے، ہزاروں من کے پتھر، لاکھوں من کی سلیں دوڑیں۔ یہ سب آپس میں مخلوط ہوئے اور نیچے کو دوڑے۔ ہزاروں قد آور درخت، کڑوڑوں من ملبہ، لاکھوں من پتھر ایک دوسرے پر گرتے۔ پلٹے کھاتے، ٹوٹتے، توڑتے مسمار ہوتے، خود تباہ ہونے اور سامنے کی ہر چیز کو تباہ کرتے گزر رہے ہیں اور گرتے چلے جا رہے ہیں اور ان ہی میں ان آوازوں میں، اس اندھیرے میں لاکھوں لڑھکتے ہوئے پتھروں میں، تیز جھپکتی ہوئی سلوں میں، مشت خاک

تین ٹانگ کی بندریا ہے۔ (کیونکہ ایک ہاتھ سے بندریا بچے کو تھامے ہے، چھوٹے
 ہتھکڑوں سے کتراتی ہے۔ بڑے ہتھکڑوں پر چڑھ جاتی ہے۔ سیلیں اور چٹانیں اکو
 بیس دینے کے لئے پھسلتی ہوئی لپکتی ہیں۔ یہ کو دان ہی پر سوار ہو جاتی
 ہے۔ دیو میکل درخت سینکڑوں ہاتھ پھیلائے اس پر لڑھکتا ہے۔ جھاڑو سا
 دیتا سامنے کی ہر چیز سمیٹتا آتا ہے۔ بندریا اس کی ڈالی ڈالی اچکتی ہے۔ لاکھوں
 کڑوڑوں میں سیلیں، پتھر، درخت، مٹی برابر اور سے گر رہے ہیں۔ پہاڑ کا اس
 طرف کا پورا ڈھال چوٹی سے لے کر نیچے بیربھی تنگ پٹا ہے۔ بیربھی کی
 آبادی کئی سو فٹ بلکہ کے نیچے دفن ہو گئی ہے۔ کیا جھونپڑا کہا مکان، کیا امیر،
 کیا غریب، کیا پیر، کیا فقیر، سب دفن ہو چکے ہیں۔ فردوس کا بچ کے منتشر ٹکڑوں
 پر گزروں بلکہ ٹیلوں بلکہ گر چکا ہے۔ اور گر رہا ہے اور اب بھی اس شور قیامت
 میں، اس اندھیرے میں، بندریا پتھر سے چٹان پر اور چٹان سے درخت پر درخت
 سے نکل جانے والے بلکہ اچکتی ہے۔ تین ہی ہاتھ پیر میں اور ایک ہاتھ سے بچتے
 سینے سے چٹا رکھا ہے۔ بندریا ہر وقت اچھل رہی ہے۔ ہر کچل کر پس لیجانے
 والی چیز پر اچک کر سوار ہو جاتی ہے۔ اور پھر جب اس چیز کے خود دفن ہونے کی
 نوبت آتی ہے تو اس سے اوپر آنے والی چیز پر اچک کر سوار ہو جاتی ہے
 اندھیرے میں گرد اس قدر ہے کہ سانس لینا مشکل ہے۔ آواز میں ہیں کہ اللہ کی
 پناہ۔ قیامت برپا ہے.....

رات کی تباہ کاریوں کے بعد ملک پر انتہائی معصومیت سے مسکرایا۔
 خاموش پہاڑوں میں صبح ہوئی۔ بادل بھی پھٹ چکے ہیں۔ کہرا بھی نہیں ہے۔ ہوا
 بھی بند ہے۔ دو چار چڑیاں چہچہا رہی ہیں۔ بیربھی کی آبادی میں سو فٹ بلکہ
 اوڑھے ٹھنڈی پڑنی سو رہی ہے۔ سلنے محض کلا پہاڑ دیر ٹھ میل چوڑا اور ہزار

نٹ لمبا کتھسی بھورا دہانہ پھاڑے جھانی سی لے رہا ہے۔ بسی جوڑی جھانی ہے۔
 کچھ عرصہ لگے گا۔ پانچ چھ سو برس میں پھر اس دہانے کو گھنے جنگل اُگ کر ڈھانک
 لیں گے۔ ابھی تو یہی خالی جگہ ہے جہاں زمین اوڑھے بری بھٹی دبی پڑی ہے۔

اور یہ سبے ترتیب ڈھیر بھی یا تو جب تک بہہ بہا کر خلیج بنگال کی تلی میں ہو گا یا اس پر
 بھی گھنے جنگل اُگ کر اُسے سرسبز سرگاہ بنا دیں گے۔ لوگ جنھوں نے بری بھٹی کا نام
 بھی نہ سنا ہو گا، یہاں آئیں گے، چلیں گے، پھریں گے۔ منقبہ لگائیں گے۔ لیکن
 فی الحال یہ سٹی پتھر اور چٹانوں کا ڈھیر ہے۔ جس میں بڑے بڑے درختوں کی ٹوٹی

ڈالیاں اور پتوں دار شاخیں اُدھی دبی اور اُدھی نکلی جا بجا نظر آتی ہیں اور
 خال خال انسانی ہاتھوں کی بھی کارگزاروں کے آثار نظر آتے ہیں۔ ایک جگہ
 اوپر کی سڑک کا ایک فرلانگ کا پتھر بڑا ہوا ساسات کا منخوس نمبر آسمان کو دکھا رہا
 ہے۔ ایک اور جگہ ایک نالی دار مٹن کی چادر کا ایک سر زمین میں سے خوفزدہ

جھانک رہا ہے۔ طلبہ کے بیچوں بیچ نہ معلوم کس طرح اور کیوں کر کسی مکان
 برآمدے کا ایک لکڑی کا کلمبہ زمین میں اُدھا دبا اُدھا باہر نکلا ہوا کھڑا ہے اُس
 کے اوپر بھی کچی کپڑے کی ایک دھچی چھٹی ہوئی۔ چھوٹی سی جھنڈی کی طرح لہرا رہی
 ہے۔ یہ معلوم ہوتا ہے کہ لینڈ سلب نے مہم سر کرنے کے بعد اپنا جھنڈا اگاڑ دیا ہو

اس جھنڈے سے کافی فاصلہ پر سسکتے ہوئے انسان کے بچے کو اب بھی سینے سے
 چٹائے، زخموں سے چور بند ریا نشینج کی حالت میں دم توڑ رہی ہے۔ ہر طرف
 خاموشی ہے۔ چڑیاں چہچہا رہی ہیں۔ صبح کی روشنی آہستہ آہستہ بڑھ رہی ہے۔

دُور سے آواز آتی ہے *Now then my Lord* پھر بڑبڑاتی

ہوئی آواز بڑھتی ہوئی قریب آتی ہے۔ پردنیر دیا شکر دو بے صرف کوٹ
 اور قمیص پہن کر لکچر دیتے چلے آ رہے ہیں۔ اب آتے آتے اس کھنبے اور

جھنڈی کے قریب آتے ہیں۔ رُکنے ہیں۔ اُسے غور سے دیکھ کر یوں خطاب کرتے ہیں *Now then my Lord* مجھے آج آپ سے تعارف حاصل کر کے جو شرفِ لاحاصل سے اربطاع ہوا ہے وہ نشاطِ کامل الہامِ غیبی میں بھی میسر نہیں ہو سکتا۔ اس لئے آج میں آپ کو مبارکباد دیتا ہوں کہ نطق اور خیال کے باہم تصادم کو معدوم البقا ٹھیرا دینا غلطی اور سخت غلطی ہے۔ اس لئے اس خاکسار کی عرض ہے کہ آپ یہیں ٹھیریں اور بندہ آگے جاتا ہے۔

اس عالمانہ مزاج پُرسی کے بعد پروفیسر صاحب جھنڈے کو چھوڑ آگے بڑھ گئے۔ اور جیسے ہی وہ دُور چلے گئے ایک ڈھٹیاں نکلی ہوئی چٹان کی آڑ میں سے جہاں وہ دیر سے جھپٹا بندھا اور بچے کو دیکھ رہا تھا نکلا۔ مردہ بندریا کی گود سے بچے کو اپنی گود میں لے دوسری طرف روانہ ہو گیا۔ اب پھر خاموشی اور تمنائی ہو گئی۔ بندریا کی لاش پڑی ہے۔ جانور کی لاش پر کوئی نہیں روتا۔ آہ! قریشی کے اکلوتے لڑکے! لاکھوں کی جائداد کے وارث، تیری لاش پر میں روؤں بے شک تو مر گیا۔ مکالوں، زمینوں، گاؤں کا مالک قریشی کا لڑکا تو مر گیا۔ بندریا نے اپنی جان دے کر جسے بچا لیا ہے وہ اب ایک جانور کا بچہ ہے۔ کہوں کہ ڈھٹیاں اُسے پالے گا۔ وہ بچے گا۔ جوان ہوگا۔ مگر ایک دوسرے جہنم میں جہاں طرزِ خیال اور ہوگا، جہاں طرزِ تکلم اور ہوگا۔ طرزِ زندگی اور ہوگا۔ طرزِ معاشرت اور ہوگا۔ تو اپنی جاگیروں سے بے خبر اپنے ذمہ سے نا آشنا، اپنے تمدن سے ناواقف ڈھٹیاں بنا اپنے طبقے کو خوفزدہ دُور سے دیکھا کرے گا اور پھر اسے اتنا باطنی سمجھ سے اس طرح بچ کر چلا کریں گے گویا تو انسان نہیں ہے۔ بے شک تو نیم وحشی ڈھٹیاں ہے۔ اور وہ روشن خیال۔ اور روشن دماغ انسان ہیں۔

انسان کو حیوانیت کے درجے سے نکال کر خدا کی نابتیت کا تاج پہنانے والا، اگر انسان کا عقل سے بڑا دماغ ہی ہے تو تعجب ہے۔
 کیا دراصل انسان صحیح الدماغ ہے؟
 ہندو بن کر نہیں، مسلمان بن کر نہیں۔ قریشی یا ڈھٹیاں بن کر نہیں۔
 انسان اور صرف انسان بن کر اے انسان اس آئینے میں اپنی صورت دیکھ۔ تو
 آئینہ حیرت ہے۔

بک رہا ہوں جنوں میں کیا کیا کچھ
 کچھ نہ سمجھے حند کرے کوئی۔

ٹک۔ ٹک۔ ٹک۔ ٹک۔ ٹک۔ ٹک۔ ٹک۔ ٹک۔ ٹک۔ ٹک۔

ہر فرعون راموشی

دن ڈھلتے ہی جنگل کے جانور بیدار ہو کر اپنی اپنی پوشیدہ نشست گاہوں سے نکلنے لگے۔ اور مالا کا وہ جنگل جو دن بھر چوپایوں سے خالی نظر آتا تھا آباد ہو گیا۔ گو چڑھیوں کے بسیرا لینے سے خاموشی ضرور چھا گئی۔ لیکن سُنسان سال ہی ہیں اب جا بجا حرکت کرتے ہوئے چوپائے نظر آنے لگے۔ چونکہ دن کی ہلکی ہلکی روشنی اب بھی موجود تھی اور جنگل کے واسطے ابھی بہت سویرا ہی تھا۔ اس لئے سور، جیل اور نیل گائے ایسے ہی پنج ذات جانوروں کی صف میں فی الحال نظر آ رہی تھیں جو کہ پوری طرح رات نہ ہونے کی وجہ سے قدرے بے خوف اور ہرگز ہراس کی جستجو میں جا رہے تھے۔ اس امن اور خاموشی کے عالم میں ایک بھاری مستبک اگر سور کبھی کبھی اپنی بد طبیعتی کی وجہ سے تھو تھو، خوک۔ خوک کر کسی پاس آنے والے جانور پر دوڑ پڑتا تھا۔ اور اس کا ڈر تک پہنچا کرنے کے بعد پھر واپس آ کر بھاری تھو تھنی سے موسل کی جڑیں کھودنے میں لگ جاتا تھا۔ سال ہی کے مشرق کی طرف گھٹے سال اور نیچے گھنی جھاڑیوں نے بالکل ہی اندھیرا کر رکھا تھا۔ مغرب کی طرف ڈوبتے ہوئے سورج کی ہلکی ہلکی روشنی اس لئے اب بھی موجود تھی کہ ادھر ہی پاس لگا ہوا سال بنی کا کنارہ تھا۔ جس کے اختتام پر سیلوں

کے جالوں سے ملے ہوئے کھڑوہ کے اونچے اور کانٹے والے جھاڑیوں کے نیچے درختوں کی تھوڑی سی چوڑائی کے بعد مالائی کا چوڑا پاٹ اپنی کچھرا دلدل اور پھیلے پانی کو ہاتھی پھوپھاں گھاس میں چھپائے ہوئے ساکت اور بھورا پھیلا ہوا تھا۔ ہندی کے اس پاٹ میں بلکہ اس اونچی گھاس کے سمندر میں جا بجا انتہائی گھنے چھوٹے چھوٹے جھنگل کے ٹاپو پھوری گھاس میں سے نکلے ہوئے دھندلے پڑ رہے تھے۔

بندیلے کو مالائی گھاس کی طرف سے کچھ آہٹ معلوم ہوئی۔ زمین میں گھسی ہوئی بھاری تھوٹی وہیں مٹی میں دھنسی کی دھنسی رہ گئی۔ کانوں نے آہستہ آہستہ جنبش جاری رکھی۔ آواز پھر بند ہو گئی تھی۔ کچھ دیر اسی حالت میں انتظار کرنے کے بعد ناک کو دوبارہ مٹی میں جھکے سے دھنسا یا ہی تھا کہ کھس کھس۔ کھساک آواز آئی۔ بندیلے جڑ کھودتے میں رکا۔ اور پھر بغیر سر گھمائے، بدن کے ایک ہی جھٹکے میں پوری جان سے گھوم۔ مالائی طرف رخ کر، پتلی دم کی جلیبی بنا، ساکن کھڑا ہو گیا۔ چند جانوروں کی اونچی اور سوکھی گھاس میں سے نکلنے کی آواز برابر آ رہی تھی۔ نگاہ کے کمزور شوہنے سر سر امٹ کی آواز سے ہی گئے والے جانوروں کو تھوڑی سی غلطی کے ساتھ پہچان لیا۔ وہ سمجھا کہ پھر کوئی بد تیز نیلا صبح اپنی گایوں کے واپس آ رہا ہے۔ اس روز کئی نیل گائے اُسے ستا چکے تھے۔ دو دو قدم اڑ دو دو قدم رکتا ہوا۔ چپکتی ہوئی سفید بل کھائی ہوئی کھاپوں سے مرتض تھوٹی کو جھٹکے دیتا ہوا چلا۔ سامنے بل پر بل کھائے ہوئے جھکی بلیوں کے موٹے ننگے رتوں کی طرح جھولوں کی صورت سے لٹکے ہوئے، اونچے درختوں سے جھاڑیوں پر اور جھاڑیوں سے درختوں پر پھیلے ہوئے جان سا بنائے ہوئے تھے۔ اور وہیں ایک جھاڑی کے برابر لٹکی ہوئی بل کے نیچے مالائی ترائیوں دلدلوں اور مالائی ہاتھی پھوپھاں گھاسوں کا اصلی باشندہ! زبردست

گوندہ موٹے شاخدار سینگوں کی پرچھائیاں، بلند کئے، پیچھے رکنتی، ٹھٹکتی آنے والی مادینوں کے انتظار میں کھڑا تھا۔

کم عمر نر، پٹھے اور مادینیں ایک ایک کر کے ادبھی گھانس میں بنی ہوئی، پتلی پگڈنڈی میں سے نکل کر، چوکئی چاروں طرف دیکھتی، رکنتی، اپنے بچوں کو ساتھ لیتی بڑھ رہی تھیں۔ اور ایک ایک درود کر کے نر کے پیچھے جمع ہو رہی تھیں۔ نر گوندہ جنگل کا سب سے بڑا چوپایہ۔ اپنے جتنے اور اپنی طاقت پر مغرور گوندہ۔ نتھنے پھلائے، کانوں کی کٹوریاں اُگے گھمائے، دم کی تھپائی تیزی سے ہلاتھا۔ جھنجھلا یا ہوا کھڑا تھا۔ سمجھ میں نہ آتا تھا کہ کون گستاخ اور بد تیز راستہ میں ہے۔ سامنے سال بجی میں نیچے نیچے پودے اور جھاڑیاں اور گھاس تھی۔ لیکن کوتاہ قد سیران پر، پنہاں نہ تو خود نظر آتا تھا اور نہ اپنی کمزور بینائی کی وجہ سے خود ہی گوندہ کو دیکھ سکتا تھا۔ وہ اب بھی نیل گائے سمجھے ہوئے آگے بڑھتا رہا۔ اور مادینوں کی چاپ کے جب قریب آگیا تو ”تھو تھو خوک، تھو تھو خوک“ جھڑکیاں آمیز آواز نکالتا ہو لپکا۔ چھوٹی جھاڑیاں اور گھانسون کو سرسڑاتا پھڑ پھڑاتا نکلا۔ گوندہ سے پندرہ گز کے فاصلہ پر ہو گا کہ دفعۃً اُس نے اپنی غلطی کو محسوس کر لیا۔ سامنے زبردست گوندہ سینگوں کی چمکتی ہوئی سفید نوکیں، برچھیوں کی طرح تالے، بخوف کھڑا اُسے حقارت سے دیکھ رہا تھا۔ نیلے اور جھانک ڈرا دھمکا کر بھگائے جاسکتے تھے۔ لیکن گوندہ؟ گوندہ؟ تو بہ۔ تو بہ! بڑھتا ہوا سور کھٹ سے رُکا۔ سٹ سے پورا جسم گھما اور نوک دم تھو تھو۔ تھو تھو کرتا ہوا بھاگا اور بھارت ہی چلا گیا۔

مغرور گوندہ اکر تا ہوا خاموش آگے آگے راستے سے آگاہی کرتا ہوا بڑھا۔ اور اُس کے پیچھے نو عمر بچہ پڑے اور نازک تندرست چکنی مادینیں پٹھے اور شانیں پھر کاتی،

پیر جھٹکتی، گردنیں پچکاتی، بھرکتی، ٹھٹکتی، کودتی، اچکتی آپس میں چہلین کرتی بڑھیں اور اس طرح مالا کے گوندوں کی ڈاروں میں سے ایک ڈار سال بنی میں چلی۔ جس کے سامنے پڑ جانے والے چھیل، پاڑے سورا اور نیل گائے از خود راستہ چھوڑنے لگے۔ گوندوں کی ڈار نے زبردست نر کی حفاظت میں آہستہ آہستہ اطمینان کے ساتھ سال بنی کے مشرق کی طرف بڑھنا شروع کیا۔ ڈیڑھ میل چوڑائی کو پار کر کے موٹر روڈ کے قریب جنگل میں چھپی ہوئی ایک ننھیاری پر پہنچ کر بیچے، پیٹھے، بچھڑیں اور مائیں گڈھے کو چاروں طرف سے گھیرا گردنیں نیچی کر، وہاں کی نمکین مٹی چاٹ چاٹ کر سب مرنے لینے لگے۔ بڑے نرنے کچھ دیر علیحدہ ہی کھڑے رہ کر جنگل میں چاروں طرف پھر نظر دوڑائی۔ اور جب ہر طرف سے اطمینان ہو گیا تو آہستہ سے بڑھ کر جھکی ہوئی مادیوں کے پیچھے ہی سے مٹی چاٹنے کو گردن بڑھانی تھی کہ سال بنی کے مالا کی طرف کے حصے سے دبی ہوئی آواز آئی۔ ”پُر ررر، جھُر، پُر ررر“ گوند نے اور اس کے ساتھ ساری ڈار نے گھبرا کر اس طرف دیکھا۔ اندھیری رات اور پھر اندھیرا گھنا جنگل۔ جانوروں کے واسطے سہانی روشنی سے پر تھا۔ گوندوں نے دیکھا کہ ایک سیاہ پہاڑ ایسا ہاتھی دوسفید دانت اُن کی طرف دراز کے، سونڈ لمبی پھیلائے اپنی آند کی اطلاع اُن کو دے رہا تھا۔

ادھے منٹ تک ہر گوند پتھر کی مورنی کی طرح ساکت کھڑا بغیر پلک جھپکائے اس سیاہ پہاڑ کو دیکھا رہا۔ پھر اکبارگی سب کے سب چونکے اور بے ترتیبی سے بھاگ پڑے، بھاگتی ہوئی مادیوں نے ایک قطار بنا اس کے بیچ میں نر کو لے لیا۔ امن اور سکون کی حالت میں نر آگے آگے اُن کے واسطے راستے کے خطرات سے آگاہی کرتا چلتا تھا۔ لیکن بغیر راستہ دیکھے اور بغیر راستے کے حالات معلوم کئے بے تحاشا بھاگنے کی حالت میں نسل کا سلسلہ قائم رکھنے والے نر کی بجائے مادیوں

خود اپنی جانوں کو خطرے میں ڈال کر نر کو بیچ میں لے کر بچالے جانے کے واسطے بھاگ پڑیں۔ یہی جنگل کے تمام چوپایوں کا اصول ہے۔ البتہ انھوں نے اتنا ضرور کیا کہ پاس لگی موٹر روڈ پر پہنچ کر چلتی ہوئی ہوا کے مخالف جنوب مشرق کی طرف اپنا رخ کر لیا۔ تاکہ اگر سامنے گھنے بلی کے جنگل میں کوئی دشمن ہو تو اس کی بو ان کو آجائے۔

اور جب گوند بھاگ گئے تو زما تھی نے ہلکی سی پیپ پر رورورو۔ با۔ بو کی آواز نکال کر پیچھے پیچھے آنے والے غولوں کو راستے کے محفوظ ہونے کی اطلاع دی۔ جس کے تھوڑی ہی دیر بعد سیاہ تو دے پنکھے ایسے کان اور اڑ رہے ایسی سونڈیں ہلاتے جا بجا درختوں کے تنوں سے کتراتے ہوئے نکلنا شروع ہوئے۔ ان میں زما دینیں اور بچے سب ہی تھے۔ ہلتے بھلتے پہاڑ چر پڑ، کھڑ بڑ ڈالیاں توڑتے، جھاڑیاں نوچتے، سونڈوں میں ڈالیاں گھماتے۔ ستون ایسے پیروں کو ہلاتے بڑھتے چلے آئے۔ اور موٹر روڈ کو پار کر کے اور دوسری طرف کے بلی کے جنگل میں گھس کر اس کے بیچ میں چھپی ہوئی پٹیل جھیل کی طرف بلیاں توڑتے، درخت چر چراتے، خوش ذائقہ پٹیل کھانے کے لئے بڑھنے لگے۔ یہاں تک کہ تریٹیلے کی بو ان کو آنے لگی۔ ان میں سے ایک اسکاوٹ نے آگے بڑھ کر گھنے ساکھوں میں سے سر نکال کر لہلہاتے پٹیلے کے تختے کو لپچائی ہوئی نظروں سے دیکھا، پھر سونڈ کی اٹھی ہوئی نوک چاروں طرف گھما کر بولی۔ کانوں کے پنکھوں کو ہر طرف گردش دیکر آوازوں کا پتہ چلایا۔ اور جب سب طرح اطمینان ہو گیا تو اپنے غول کو بڑھنے کے واسطے ہلکے سے بگل میں اطلاع دی۔ پیپ پر رورورو۔ پا۔ پو۔ ساتھ ہی عاؤں وا آواوا عاؤں۔ شیر کے ڈانٹنے کی کرجت آواز آئی۔ زمین ہل گئی۔ جھاڑیاں لرزیں۔ درخت تھرائے۔ ہاتھی بڑی طرح گھنے پٹیلے بلی کے جنگل کو توڑتے کچلتے واپس بھاگے

رات کے بارہ بج چکے تھے۔ پھیلی رات کا چاند نمودار ہو کر اوس ٹپکاتے گھنے سا کھو کے ستواں سیدھے درخت پر سے جھانکتا ہوا اپنی زائل ہوتی ہوئی ہلکی روشنی پھپھکی خشک جھیل میں اُگے ہوئے نیچے گھنے ہوئے پٹیلے پر ڈال رہا تھا۔ اور اونچے ، گھنے ، ساکت ، خاموش سیاہ جنگل سے چاروں طرف گھرے قدرے روشن پٹیلے کے ایک کنارے جنگل کی ٹیڑھی بانس ڈیڑھ بانس اونچی پھر پھرائی ہوئی بول رہی تھی۔ "ٹٹ ٹٹ۔ ٹیٹی ٹیٹی۔ ٹٹ ٹٹ۔ ٹیٹی، ٹیٹی، ٹیٹی، ٹیٹی" لیکن جوہنی شیرنی نامعلوم ہاتھیوں کو ڈانٹتا کرتا اونچے درختوں میں سے نکلی ٹیڑھی۔ "ٹٹ ٹٹ ٹیٹی" ٹیٹی، ٹیٹی کی آخری ترحیح بھرنی ہوئی پھیلے پیرے کے شمال کی طرف نیچی نیچی اڑتی چلی گئی اور وہیں غائب ہو گئی۔ دس فٹ لمبی دھاریوں دار شیرنی، خود کھکتی، دم لچکاتی پیرے میں کچھ دوڑ گئی۔ اور پھر رک گئی۔

وہاں سامنے جنگل سے سوا سو گز کے قریب، دو در کچلے ہوئے پیرے میں شیرنی کے واسطے عجیب مسرت انگیز نظارہ تھا۔ شیرنی کے دو نو عمر بچے گوند کی ایک دھری کی ہوئی مادہ پر چمپے ہوئے تھے۔ ایک گری ہوئی مادہ کے پیٹھ کے پاس کھڑا ہوا اپنے دونوں اگلے پنجے اس کی مکر پر جمائے، برابر اٹھنی کی کوشاں گوند کو پھر گرا گرا دیتا تھا۔ اور دوسرا موٹی گردن چھوٹے جبرٹوں میں دبائے اپنی پوری طاقت سے اسی طرح جھٹکے دے رہا تھا جس طرح پورا شیر دوہی جھٹکے دیکر گردن کی گری گری الگ کر دیتا ہے۔ شیرنی نے پہلے ہی سے اپنے بچوں کو شکار کی تعلیم دینے کے واسطے گوند کی گردن توڑا دھرا سا کر دیا تھا۔ اس کا سر گردن پر جھول رہا تھا لیکن پھر ذبح کئے ہوئے مرغی کی طرح ڈگمگاتا سر اٹھا وہ اٹھ بھاگنے کی کوشاں تھی۔ جیسے ہی پیٹھ پکڑے پکڑے گرانے والا بچہ ادھر سے کچھ ہٹ پھٹے پر منہ مارنے میں مشغول ہوا۔ بسمل گوند نے پھر زور کیا۔ چاروں ہاتھ پیروں پر بیٹھ گئی۔ جو بچہ

گردن میں چپکا تھا گردن میں شکنے لگا۔ گرفت چھوٹ گئی۔ جھٹ چار گز پھچھے ہرٹ
 داؤں لگا، جت کے لئے دیک گوند کے بھاگنے کا منتظر ہو بیٹھا۔ پٹھے پر کے بچے
 نے اگلے پنجے کے ناخونوں اور دانوں کے کیلے وہیں گھسا دیئے تھے۔ جیسے ہی گوند
 ڈنگائی کھڑی ہوئی اُس نے پھلے پیروں کے پنجے بھی اونچے کر کے ران پر جاملے
 اور چھپکلی کی طرح چھٹ گیا۔ بچہ گو تازی کتے کے برابر تھا لیکن گائے کے قد کی گوند
 کے واسطے اس کا وزن کیا چیز تھا۔ موت کے آخری جھٹکے، بھڑکے ہوئے گرم خون کا جوش
 ع:- بھڑکتا ہے چراغ صبح جب خاموش ہوتا ہے

خون میں لت پت، نتھنوں سے دھاریں چلتی ہوئیں، دائیں سے بائیں
 اور بائیں سے دائیں گرتا ہوا، سراٹھی ہوئی گردن پر۔ گوند دو نہایت مخدوش
 دولتیاں چلا کر ڈلکی بھاگی۔

تماشا دیکھتی ہوئی شیرنی نے فوراً جہاں کھڑی تھی وہیں کے وہیں بدن سیکر
 سینہ اور پیٹ زمین سے ملا، چاہا کہ گوند پر جت کرے۔ لیکن بجلی کی طرح دوسرا بچہ ہوا
 میں معلق نمودار ہوا۔ اُس کی دم اور پیر پھچھے پھیلے ہوئے تھے۔ اگلے ہاتھ گردن کے
 متوازی آگے پھیلے ہوئے تھے۔ وہ کمان سے نکلے ہوئے تیر کی طرح بھاگتے
 ہوئے گوند کی کمر پر گرا۔ دھماکے کی آواز آئی۔ گوند پھر زمین پر دراز ہاتھ پیر چلا رہی
 تھی۔ اور دونوں بچے پھر پھلے پیروں کی زد سے بچے، اس پر چمٹے ہوئے تھے شیرنی
 نے اطمینان کا سانس لیا۔ سیدھی کھڑی ہوئی۔ اور انتہائی غرور کے ساتھ آہستہ آہستہ
 بچوں کی طرف بڑھنے لگی۔

لیکن جنگل سے چاروں طرف گھرے ہوئے پٹیلے کے مغربے چلتی ہوئی ہوا میں
 بو آئی اور پھر آہٹ ہوئی۔ قدم بڑھائی ہوئی شیرنی اٹھا ہوا اگلا پیر اٹھا۔ نئے ویسے
 ہی رک گئی۔ نہ خود گھومی نہ سر گھمایا۔ ویسے ہی خاموش کھڑی رہی۔

ہلکی ہو ایس بھکرا اہند کی بُو تھی۔ بھاری پیروں کے پھسا کے کی آواز تھی۔ پھر
 گستاخ بد تمیز ہاتھی اس طرف کی جرات کر رہے تھے۔ ملکہ دشت برہم ہوئی۔ آنکھوں
 میں بجلیاں، پتھوں میں خنجر ہائے خمدار نمودار ہوئے۔ گھدی ہوئی دُم سیدھی پھیں
 گئی۔ نوخوار دہانہ زمین سے مل گیا۔ اور دھاڑا۔ بھاری گھٹی ہر طرف پھیلی ہوئی
 دھاڑنے چاروں طرف کے جنگلوں کو کپکپا دیا۔ شیرنی غلطی پر تھی۔ اس مرتبہ ہاتھیوں
 کا غول نہ تھا بلکہ صرف ایک ہی ہاتھی تھا۔ ایک کاننا ہاتھی تھا۔ مست دیوانہ۔ ڈیڑھ
 دانت کا پہاڑ قامت۔ خوئی اکڑ ہاتھی۔ وہ ہاتھی جو باجوہ آدھا دانت لڑائیوں کی
 نذر کر دینے کے تمام ہاتھیوں کو شکست دے چکا تھا۔ وہ ہاتھی جو باجوہ ایک آنکھ
 گولی سے ضائع ہو جانے کے تمام شکاریوں کو ہرا چکا تھا۔ وہ ہاتھی جو دنیا کے تمام جانداروں
 سے برسرِ جنگ، ہرستی کے خون کا پیاسا پھرتا تھا۔ اس کے ساڑھے گیارہ فٹ کے
 قد میں نہ صرف بے اندازہ قوت پنہاں تھی بلکہ ڈیڑھ سو برس کی زندگی نے قوت کے اجتماع
 کے ساتھ ایک صدی سے اوپر کے تجربوں سے پُر! جاہر، ظالم، بے رحم، چالاک اور
 مکار دماغ بھی اُسے عطا کیا تھا۔ وہ جس قدر بھٹتے کا مالک تھا، اسی قدر اس وزن
 کے استعمال کرنے کے طریقوں سے بھی آگاہ تھا۔ شیرنی کی جنگل دہلا دینے والی
 دھاڑ اُس نے سکون اور اطمینان کے ساتھ سونڈ کی لوک منہ میں دبائے ہوئے
 اور اُٹھے ہوئے پچھلے ایک پیر سے دوسرا پیر کھجائے ہوئے سنی۔ اُس کی بائیں
 طرف کی پھوٹی ہوئی آنکھ جس میں سے دائمی سیاہ بہنے والے آنسوؤں سے
 مستک پر ایک کالی لکیر بنی ہوئی تھی۔ اپنے دید سے خالی گڑھے پر مچھپائی اور سالم
 آنکھ کے چھوٹے سے گول ڈھیلے نے چاروں طرف اور نیچے کسی حکم کھائے۔
 کاننا ہاتھی گھوما اور آہستہ آہستہ بغیر آہٹ کے واپس لوٹا۔ پیر سے قریب
 دو گنا دُور جا کر آہستہ سے دبی ہوئی پُر دروازہ نکالی اور اس کے بعد

گھنے سا کھوکے اندر ہی اندر پڑ سے دُور ہٹتا ہوا، نصف دائرے میں چکر کھا، جھیل کے مغرب کی طرف پہنچ کر احتیاط سے دبے پاؤں کنارے کے پاس آکر ایک بہت موٹے درخت کی آڑ میں رُک کر انتظار کرنے لگا۔ یہاں تک کہ بے خبر شیرنی مری ہوئی گوند کمر سے منہ میں اٹھائے، پٹیرے سے سال بنی میں داخل ہوئی۔ بھاری گوند کو شیرنی نے اس طرح منہ میں اٹھا رکھا تھا جیسے بلی جوہے کو اٹھا لیتی ہے۔ البتہ اُس کی گردن اور پیر لٹکے ہوئے زمین پر گھٹ رہے تھے اور دونوں بچے گھسٹے ہوئے اعضا کو کبھی ادھر سے اور کبھی ادھر پکڑ کر گھسیٹے اور جھٹکے دیتے ساتھ ساتھ چلے آ رہے تھے۔ شیرنی اُن کی اس بے موقع کارگزاریوں سے قدرے جھنجھلائی۔ ہلکے ہلکے غرائی دائیں بائیں کتراتی۔ اونچے سال بنی کے نیچے چھڑی اُگی ہوئی جھاڑیوں میں چلی آ رہی تھی کہ دفعۃً اس کو درختوں کے چار تنے اپنی جگہ چھوڑ تیزی سے حرکت کرتے معلوم ہوئے۔ اور قبل اس کے کہ وہ گوند کو رکھ کر اوپر دیکھنے کو سر اٹھائے ایک تیز دل بھیانک چنگھاڑ سے کان کے پردے تھرتھرائے لگے۔ شیرنی کی اٹھتی ہوئی نگاہیں سامنے کھڑے ہوئے ہاتھی پر گزروں اٹھتی چلی گئیں۔

شیرنی نے دیکھا وہاں سیاہ بے ہنگم بھوت گزروں اونچے سر سے بھی گزروں اونچی سوند اٹھائے دیوار کی طرح سامنے کھڑا، اٹل، جنگ کا پیغام دیر ہاتھا شیرنی کے سامنے اُس کا شکار اور دائیں بائیں اُس کے نو عمر اور ناتجربہ کار بچے تھے۔ خطرہ اور فوری خطرہ سامنے تھا۔ خون میں ہیجان آیا۔ رگیں تھرائیں، پٹھے سُکڑے اور آنا فانا میں، تہر کا شعلہ تھا کہ جرات کی بجلی تھی، جو زمین کو چٹنی اور پہاڑ ایسے دشمن کے بانسوں اٹھی ہوئی سوند تک پہنچی۔ ہوا میں معلق شیرنی چاہتی تھی کہ گرفت میں لاکر اس اٹھی ہوئی سوند کو جبروں سے چبا ڈالے اور پنجوں سے بھیر بھیر کر ڈالے لیکن اٹھے ہوئے سوند

کے اڑوہے نے ناگن کی طرح بل کھایا۔ موت کا سیاہ لٹھا سامنے سے بچکا، بازو میں
 آیا اور کئی من کا مٹکا شیرنی کی پسلیوں پر گھم سے پڑا۔ بھیسے شیرنی زمین پر گری،
 ہاتھی بچکا۔ سیدھے پیر کی فنا کن ٹھوکر چلائی، مگر وہاں جگہ خالی تھی۔ پھرتی کا جسم
 شیرنی کندھے پر جمی، سخت کھال میں دانت اور ناخن گھسا رہی تھی۔ ہاتھی نے بھر بھری
 لی اور دو جھٹکے اپنے بدن کو اس قدر سخت دیئے کہ شیرنی کی گرفت چھوٹ گئی۔ وہ پھر تین گز
 پر گری۔ اور ساتھ ہی کچل کر نقش زمین کر دیئے والا سولہ من کا پیرا سیم ہیمیر کی طرح
 اس جگہ پڑا جہاں شیرنی گری تھی۔ مگر پھر تیلی شیرنی ہٹ چکی تھی اور خیال کی تیزی
 کے ساتھ اب کے پٹھے کو بھنبھوڑ رہی تھی۔ ہاتھی نے پھر اپنے بدن کو سخت جھٹکے دیئے۔
 لیکن بیکار۔ شیرنی نے دانتوں کے پیش قبض اور ناخنوں کے نشتر سخت کھال میں
 انچوں پوست کر دیئے تھے۔ ہاتھی باوجود کرب اور تکلیف کے لمحہ بھر کو خاموش ہوا۔
 پھر اطمینان کے ساتھ نصف دائرے میں گھوما۔ تنہا مکاہ آنکھ نے اپنا کام کیا۔ ایک ہفت
 درخت کو تاک لیا۔ ہاتھی آہستہ آہستہ اُس کی طرف کھسکا، اور پھر قریب پہنچے ہی پھرتی
 سے جھپٹا۔ چارنٹ موٹے درخت کے تنے اور سینکڑوں من بھاری ہاتھی کے
 جسم کا ایک ٹکنبہ تھا جس کے بیچ میں شیرنی کی ہڈیاں اور پسلیاں چرچر رہی تھیں آخری
 جانگلس پیچ شیرنی کے منہ سے نکلی۔ جنگل گونج گیا۔

کانا ہاتھی بڑی دیر تک شیرنی کی لاش کو درخت اور اپنے جسم سے دبائے
 رگڑ رگڑ کر کچلتا رہا۔ اور جب بالکل ہی اطمینان ہو گیا تو شیرنی کی چپٹی لاش کو پہلے
 پیروں سے ٹھکراتا رہا۔ اور پھر پیر سے دبا اور سونڈ سے پکڑ چاروں ہاتھ پیر
 چیر چیر کر ادھر ادھر اچھال دیئے۔ اور اس پر بھی جب جلال کا جذبہ ٹھنڈا نہ ہوا تو
 نوٹھ دھڑکونٹ بال کی طرح ٹھکراتا ہوا سال بنی کے مشرق کی طرف چل دیا اور مرزوں
 سے ملے۔ جنگل کے کنارے کٹان کے ایک ٹکڑے پر پہنچ گیا۔ جہاں کٹان اور سپر

چران کی تیاری شروع ہو گئیں تھیں۔ دو تین درخت گرائے جا چکے تھے اور دو تین
 آرہ کش بھی آکر شگون کے طور پر کام شروع کر چکے تھے۔ لیکن چونکہ ابھی پوری
 طرح مدد نہ آئی تھی، اس لئے یہاں کانے ہاتھی کو برباد کرنے کے واسطے چند نامکمل
 منڈیوں کے علاوہ اور کچھ نہ ملا۔ یہ ان ہی کو دل بھر کر روندنے کے بعد تھوڑا سا
 پھونس سر پر اچھال اور تھوڑا پھونس منہ کے ایک کونے میں دبا۔ چھپڑوں کی لکڑیوں
 میں سے ایک لکڑی سونڈ میں لے آگے مزروعہ میں لہلہاتے گہیوں چرنے چلایا۔
 ہر شب کے معمول کے مطابق دس بارہ میل کی چہل قدمی کے بعد چران کے
 ٹکڑے سے نکل کر آنا ہاتھی صبح تین بجے کے قریب پیسپریا گاؤں کے جنوب کی طرف
 جنگل کے کنارے آ نکلا۔ جنگل سے باہر زمین مزروعہ کے کنارے کنارے میلوں
 لمبی کانٹے دار ڈالیوں، ٹہنیوں اور جھاڑیوں سے بنائی ہو دیوار اس کے واسطے
 کوئی رکاوٹ ہی نہ تھی۔ سونڈ نیچے ڈال کر آہستہ سے جھانکڑ کی دیوار گزروں کھینچ کر
 ایک طرف پھینک دی۔ اور پھر گز بھراؤ نیچے ہرے لہلہاتے گہیوں میں کھڑے
 ہو کر ایک ایک وقت میں بوجھ بوجھ کے پودے سونڈ میں لپیٹ بھر بھر جڑوں
 سمیت نوچنا شروع کر دیئے اور ان پولوں کو سونڈ میں ہلا ہلا کر اگلے پر مارتے ہوئے
 جڑوں کی مٹی جھٹک کر دوہرا کر کے منہ میں رکھنا اور مزے لے لے کر کھانا شروع
 کر دیا۔ اس وقت وہ اس قدر خودی کے گھمنڈ میں کھویا ہوا تھا کہ تھوڑی دیر
 پیشتر شیرنی کے ہلاک کرنے کے کارنامے کو بھی اپنی طاقت کا ادنیٰ کرشمہ سمجھے ہوئے
 ایک معمولی واقعہ کی طرح فراموش کر دینے کا کوشاں تھا۔ وہ دنیا کی تمام طاقتوں سے
 بے خوف کھیت میں کھڑا گہیوں کے پوکوں پر پوٹے نوچتا، جھٹکتا اور چرچر کھاتا
 چلا جا رہا تھا، اس کے پیروں میں اور اس کی نشت پر گزروں کھیت سبز گھنے
 پودوں سے خالی ہو کر پیروں کے گول گول گڑھوں سے کھنڈ چکا تھا۔

شامت ہو آئی تو اس سے کچھ دور مچان پر سوئے ہوئے ایک رکھوالے
کی آنکھ کھل گئی۔ چرم جھر آواز سنیں۔ سمجھا کہ سو رگھس آئے ہیں۔ صبح ہونے کو
تھی۔ سردی پڑ رہی تھی۔ رضائی اور کھلیا میں پٹا پڑا تھا۔ ویسے ہی پڑے پڑے
آواز لگائی۔ ”دھو الالالا۔ دھو آ آ“ اور پھر خراٹے لینے لگا۔

مکار ہا تھی اس آواز کے سنتے ہی ستم ہو کر رہ گیا۔ کئی منٹ آدھا پولا منہ
میں اور آدھا سونڈ کی نوک میں پکڑے کھڑا ہا۔ پھر پولا منہ سے نکال دیں پھینک
سونڈ کی نوک بویسے کو آگے بڑھائی۔ کان کھڑے کئے اور آہستہ آہستہ مچان کی
طرف بڑھا۔ پاس پہنچ کر پھر خاموشی سے خراٹے ٹسے۔ ایک ایک قدم کر کے
مچان تک گیا۔ لمبی سونڈ اٹھا کر مچان پر رکھی۔ آہستہ سے سوتے ہوئے آدمی
کے پیر مع کھان کبل اور گاڑھے کی سوزنی کے پیٹ کر سٹر سے اُسے کھینچ لیا۔
ہوا میں دو بڑے بڑے جھکولے دیکر سٹرامٹر دو دفعہ زمین پر ٹپکا اور پھر پیر میں
دبا کر چراچر کھان کبل وغیرہ چیر ڈالے۔

آدمی ان میں اب نہ تھا۔ وہ پہلے ہی جھولے میں تکیہ کی طرح اپنے غلام
میں سے نکل دوڑ جا گیا تھا۔ شکاری کلوا پاسی کالہ کا بدل گوا بھی نوجوان ہی تھا
لیکن بچپنے سے اب تک جنگل کے آغوش میں رہا تھا۔ نو دس برس کی عمر سے شکاریوں
کے ساتھ جانے اور جنگل میں مویشی چرانے سے اس کے حواس خمسہ جو اس عشرہ
میں تبدیل ہو چکے تھے۔ جیسے ہی ہاتھی نے اپنی سونڈ میں پیٹ کر اس کے پیر
کھینچے کسی نامعلوم جس نے اس کو خطرے کی اہمیت سے آگاہ کر دیا۔ اُس نے
سانس کھینچ لیا۔ بدن ڈھیلا چھوڑ دیا۔ اور جب وہ بستر کے خول میں سے نکل بھد
سے کھیت تنچائی کی دلدل میں گرا تو اس نے چوں نہ کی۔ بلکہ ویسے ہی بے حس
پڑا ہر آواز کو غور سے سنتا رہا۔ جھرا جھرا کپڑوں کے چیرنے اور پھاٹنے کی

آوازیں سنیں۔ پھر بھینکا ر سے ملتی اطمینان کی سانس سنی۔ اور اُس کے بعد پیروں کے پھساکے سنیں۔ اور جب یہ پھساکے کافی دُور سے آنے لگے تو پھر کیچڑ میں اُدبڑ پڑے ہی پڑے آہستہ آہستہ دونوں ہاتھوں کے بل ادبڑے ہو کر صبح کی ہلکی روشنی میں سیاہ دل، دیو قامت ہاتھی کو جھگل میں گھستے اور غائب ہوتے دیکھا۔

جب یہ کسرتی گبر و جوان کیچڑ میں پڑے ہی پڑے ہاتھوں کے بل اگلا دھڑ اٹھائے ہوئے گہوؤں کے پودوں کے اوپر سے ہاتھی کو دیکھ رہا تھا تو وہیں اس کے پاس قدم پھینچے منڈیر پر کھڑا ہوا ایک اور کانو کا لڑکا جھلسی اُس کا تماشہ دیکھ رہا تھا۔ اس ہم عمر، کمزور، بزدل اور مکار جھلسی نے مسکراتے ہوئے آواز دی۔ ”ارے دادا! تم اتنے لکے ہو۔ آئے جاؤ۔ آئے جاؤ۔ نکس آؤ میں ٹھاڑا ہوں“

بدل نے سر گھما کے جھلسی کو دیکھا۔ تن بدن میں آگ ہی تو لگ گئی۔ گو کھر میں سخت جھٹکے کی وجہ سے بہت تکلیف تھی۔ لیکن فوراً۔ ”ٹھاڑا رہو ات ہوں“ کہتے ہوئے بڑی تیزی سے مشتہ کرنے کے لئے گاؤں کی طرف روانہ تھے۔ جوں تو بہادر بدل گاؤں پہنچ گیا۔ کمر کی مالش کی گئی۔ سکائی ہوئی دو چار دن میں ٹھیک ہو گیا۔ لیکن بے کار بدنامی اس کی ہو چکی تھی۔ جس کا علاج اُس کے پاس نہ تھا۔

چونکہ میجر بوٹسٹ کچھ عرصہ افریقہ میں رہ چکے تھے۔ اور چوں کہ اُنکی محبوبہ منگیتر نوٹس سے غزور سے مُسکراتی ہوئی حاضرین کی طرف دیکھ دیکھ اُن کو قہقہے سُنا کر تھی۔ اس لئے میجر بوٹسٹ کے لئے کلب میں بیٹھ کر افریقہ اعظم کے بے پایاں جنگلوں میں مہیب وحشی جانوروں کے خطرناک شکار کے قصے بیان

کرنا ضروری تھے جن کے سُننے سے دل کانپ جائے۔ رونگٹے کھڑے ہو جائیں، اور عقل ضبط ہو جائے۔ اور جب ایسا ہوتا ہی تھا تو ایک دن ایسا بھی ہوا کہ ٹھیک اس وقت جبکہ میجر ہاتھیوں کے شکار کا ایک ایسا واقعہ جس میں اُن کے در بندہ بردار چارقلی چھ کے چھ ہاتھیوں کے پیروں میں روند کے اور سوندھوں سے چہرے کے ختم ہو گئے تھے۔ بیان کر ہی چکے تھے۔ اور آٹھ دس حاضرین جن میں دو اور لیڈر بھی تھیں، شمسدر خاموش بیٹھے تھے تو ایک نو عمر لفظٹ نے اٹھ کر جیب میں سے ”ٹائمز آف انڈیا“ کا تہ کیا ہوا ایک صفحہ نکالا اور اسے اطمینان سے کھول کر سیدھا کیا اور پھر کہا۔ ”آپ لوگ سُنیں، پرسوں کے اخبار میں ایک اشتہار تھا۔ شاید آپ لوگوں کو اس سے دلچسپی ہو“ اس نے کنزرویٹو آف فارسٹس یو۔ پی کا وہ اشتہار پڑھا۔ جس میں پہلی بھیت ڈویشن کے کانے خونی ہاتھی کے مارنے پر پانچ سو روپے کا انعام مشتہر کیا گیا تھا۔

چنانچہ اس سب کا نتیجہ یہ ہوا کہ ایک دن میجر پوسٹ مع اپنی چھ بندوؤں اور چار ملازموں اور تین ہل گاڑی سامان کے، ملازموں کو ہندوستانی کتا کہتے، خود سفید فاکس ٹیری کی زنجیر تھامے مالا اسٹیشن پر اترے۔ حسب ہدایت از افسرانِ بالا فارست گارڈ مع قلیوں اور ہل گاڑیوں کے موجود تھا۔ اسٹیشن سے سامان لادا گیا اور جنگل کی کوٹھی میں اتار دیا گیا۔ جہاں صاحب بہادر نے تمام تر اطمینان اور آسائش کے ساتھ سکونت اختیار کر لی۔ اور صبح سے شام تک اسپرگس، سارڈین، ماسیجر، فروٹ سیلڈ، سینڈ وچر کریم وغیرہ ایسے اقسام کے ڈبے کھلنے اور خالی ہو کر پھکنے لگے۔ اور دودھ، اندھے، مرغی، تازہ مچھلی، ڈبل روٹی اور ڈاک کی فراہمی کے واسطے طرح طرح کے پیادے اٹھانے میں دوڑنے لگے۔ اور میجر پوسٹ خود اخبار پڑھنے، خطوط دیکھنے، اُن کے

جو بات لکھنے، شیو کرنے، بال بنانے، کئی کئی غسل کرنے اور معتد لباس پہننے، ایسے اہم مشاغل جن میں کہ بار بار کے ناشتے اور کھانے بھی شامل تھے مصروف ہونے کے باوجود صبح اور شام ایک دو گھنٹے شکار کے واسطے نکال کر اکثر چگتی ہوئی مرغیاں اور جنگل میں سے جھانکتے ہوئے چنیل مارنے لگے۔ اسی طرح آٹھ دن گزر گئے۔ اس عرصہ میں ایک دن ایک کالا تیرتہ بھی انھوں نے مار لیا تھا۔ اور کوٹھی سے چار میل کے فاصلہ پر ایک کھیت میں مہینہ بلکہ سوا مہینہ پرانے ہاتھوں کے پیروں کے نشان بھی دیکھ آئے تھے۔ غالباً شکار کے لحاظ سے میجر لوٹ کی سرگرمیاں بس اسی حد تک محدود رہیں۔ اور چار دن اور گزر جانے کے بعد وہ پھر ایک دفعہ ڈیم فول کی بوچھاریں بنی نوکروں، فارسٹ گارڈوں اور دیپو سے ملازموں پر اڑاتے ہوئے مالا اسٹیشن سے روانہ ہو کر بریلی پہنچ جاتے۔ لیکن اتفاقاً بدل کو پتہ چل گیا کہ ایک لال کورتی کا لال منہ والا صاحب کوٹھی میں شکار کھیلنے کے لئے ٹھہرا ہے۔ یہ تو غار کھائے بیٹھا ہی تھا۔ دوسرے ہی دن صبح چار بجے بلم ہاتھ میں لے گھر سے چل دیا۔ اور مالانندی کے کنارے کنارے پیروں کے نشان دیکھتا ہوا میلوں نکل گیا۔ دن چھپے گھر واپس آیا تو باپ نے پوچھا "ارے کہاں رہا ہے؟"

بدل بولا۔ "کوٹھی میں جو صاحب ٹھہرا ہے اُس نے شکار کھلانے کو رکھ لیا ہے۔ مرغی، جھانک مارتا ہے۔"

اب صرف اس اُمید پر کہ شاید ان ایام میں کانا ہاتھی پھر اس طرف نکل آئے یہ روزانہ مالا کے کنارے کنارے کھوج میں روانہ ہو جائے۔ آخر چوتھے روز گاؤں سے چار میل کے فاصلہ پر کھانے ہاتھی کا کھوج مل گیا۔ یہاں پھر اُس نے پہلی رات کھت چرے تھے۔ اور صبح ہوتے تین میل چوڑے جنگل میں سے

ہو کر مالاندی میں گھس گیا تھا۔ جہاں کسی نہ کسی ٹاپو میں دن بھر قیام کر کے دوسری
 رات پھر کسی اور طرف نکل جانا اس کے واسطے ضروری تھا۔ بدل اس کا کھوج
 پاتے ہی بھاگتا ہوا اکاؤنٹ واپس آگیا۔ یہاں آکر زمیندار کی گھوڑی نظر آگئی۔ جھٹ
 پٹ کھل اس پر کس سوار ہو۔ سیدھا پھر کوٹھی کی طرف روانہ ہوا۔ سر پٹ گھوڑی
 دوڑانا جس وقت کوٹھی پر پہنچا تو دس بجے کا وقت تھا۔ صاحب بہادر بندوقیں،
 جھولے، قمراس، دور بین، کیمرو وغیرہ ایسی ہی ضروری چیزیں ہاتھی کے شکار
 کے واسطے تین مزدوروں پر لادے ہوئے روانہ ہو رہے تھے۔ اس نے جاتے
 ہی دوہرے ہو کر ہاتھ زمین سے لگا کر سلام کیا۔ اور کہا کہ کانے خونی ہاتھی کو میں
 تلاش کر کے آیا ہوں، اب دیر نہ کی جائے، فوراً چلا جائے۔ لیکن صاحب بہادر
 نے باوجود اس کے جلدی مچانے کے اُدھا گھنٹہ پوچھ گچھ میں لگا دیا۔ "کے ہاتھی
 ہیں؟ کانہ ہاتھی بھی ان میں ہے؟ کیسے جنگل میں ہیں؟ اس جنگل میں ایسے مضبوط درخت
 بھی ہیں جن پر چڑھ کر نشانہ لگایا جاسکتا ہے۔ کتنی دُور جانا ہے؟" وغیرہ سوالات
 کئے۔ بدل شکاری کی صورت اور سامان دیکھتے ہی سمجھ گیا تھا کہ کس قسم کا شکاری ہے۔
 لیکن پھر بھی لال کُرنی کا بریلی کا صاحب تھا۔ اس کی بھاری بھاری بندوقوں کا
 اعتبار کرتے ہوئے اس نے جھوٹے سچے جواب دے کر صاحب بہادر کو فوراً چلنے پر
 راضی کر لیا۔ صاحب گھوڑی پر سوار ہوئے۔ ۳۲/۴۰ بور کار اٹفل بدل کو دیا گیا
 اس کا بھرنا چلانا بتایا گیا۔ دوسرے دو اور جوڑی کے ڈبل بیرل ۴۵۰ بور ایکسپریس
 رائفل دو اور مزدوروں کو دیئے گئے۔ اور یہ لوگ گھوڑی کے آگے اور پیچھے کبھی بھاگتے
 اور کبھی تیز قدم چلتے ہوئے روانہ ہوئے۔ بدل نے میل ہی بھر کے بعد جنگل کا کنارہ
 پکڑ لیا۔ اور اس طرح گاؤں کو اٹے ہاتھ پر چھوڑ کر جنگل ہی جنگل لئے چلا جا رہا تھا۔
 ابھی اس کو تین میل اور جانا تھا کہ اب صاحب بہادر کا یہاں نہ صبر لبر مزہ ہو گیا۔ بہت ہی

زیادہ بگڑ کر دریافت کیا کہ ”آخر کہاں تک چلنا ہو گا؟“

وہ ابھی تک اسی خیال میں تھے کہ میں دو میل کی بات ہے۔ اُس کے اختتام پر کالے ہرن کی طرح نشانہ بنا کھڑا ہوا ہاتھی آجائے گا۔ چاند ماری کے معرکہ آرا، صاحب بہادر دُور ہی سے اُسے دیکھ کر پٹ سے گرا لیں گے۔ لیکن یہاں کچھ اور ہی نکلا۔ اور جب اس دوش کو پورا کر چکے تو پہونچے کہاں ہاتھی کے پیروں کے نشاؤں پر۔ اب جنگل میں گھسنے کی باری آئی۔ صاحب بہادر لگے ہاتھ پیر پھیلانے اور سوالات کرنے۔ بدل نے پھر سبز باغ دکھائے کہ بس اب کیا ہے۔ آپہونچے ہیں۔ مار لیا سالے کو۔ غرض کہ ایک آدمی تو گھڑی لیکر گاؤ واپس بھیجا گیا اور باقی دونوں کے ساتھ اب پیدل چلائی شروع ہوئی۔ آگے آگے بدل، بیچ میں صاحب، پیچھے تلی، پھر تیز تیز روانہ ہوئے۔ ایک ٹکڑا سال بنی کا آیا، دوسرا آیا۔ وہ بھی ختم ہو گیا۔ تیسرا شروع ہوا۔ راستہ نہ آج ختم ہوتا ہے نہ کل۔ ہاتھی کا محلہ ہی نہیں آتا۔ شروع میں تو سال بنی میدان کی طرح نیچے صاف تھی، پھر فٹ، ڈیڑھ فٹ اونچے پودے جھاڑیاں گھانسیں شروع ہو گئیں۔ اور اب تو یہ حال تھا کہ اونچے اونچے سال کے درختوں کے نیچے اُگی، ہونی جھاڑیاں سر سے فٹوں اونچی تھیں۔ تین چار گز سے آگے کا کچھ نظر آتا تو ممکن ہی نہ تھا۔ اب میجر بوٹسٹ کی یہ حالت تھی کہ نہ آگے بڑھتے سمجھہ میں آتا تھا نہ لوٹتے۔ ہر لمحہ اور ہر طرف سے ہاتھی کی سونڈ پتوں میں سے نکل کر ان کو دبوچتی معلوم ہوتی تھی۔ اس پر غضب یہ تھا کہ بدل بڑے ہی اطمینان بخش لہجہ میں صاحب کو یقین دلاتے جاتے تھے کہ بس اب تو بالکل نیچے (نزدیک) ہے ہاتھی۔

خدا خدا کر کے دفعۃً یہ جنگل ختم ہو گیا۔ سامنے مالاندی کا بھوری گھانس سے پٹا ہوا چوڑا پاٹ پھیلا ہوا تھا۔ جس میں کہیں کہیں گہرے سبز جنگلوں سے ڈھکے

ہوئے ٹاپو دکھائی دے رہے تھے۔ ندی کے کنارے کے نیچے ہاتھی چھپواں بھری
 گھانس سنسناتی معلوم ہو رہی تھی۔ پشت پر گھنے جنگل میں اندھیرا سا چھایا ہوا تھا۔
 اور اس میں سے رُک رُک کر کُٹ۔ کُٹ۔ کُٹ۔ کُٹ۔ کُٹ۔ کُٹ۔ کُٹ۔ کُٹ۔ بڑھی کی
 آواز آرہی تھی۔ دن ڈھلنا شروع ہو گیا تھا۔ دو بجے کا وقت تھا۔ یہاں تینوں دم
 لینے کو بٹھیرے۔ میجر بوتل نے انتہا سے زیادہ لال منہ کا پسینہ بار بار پونچھتے ہوئے
 آگے کی گھانس اور پیچھے کے جنگل کو بڑی نظروں سے دیکھنا شروع کیا۔ اس کے بعد
 شکاری تھیلے میں سے برانڈمی کی چھوٹی بوتل نکال کر منہ سے لگائی۔ چند گھونٹ لئے
 لمبی سانس لی۔ اور پھر چند گھونٹ لئے۔ سگار نکالا، اس کو جلایا، دس بیس کس اسکو
 لئے۔ جب جا کر پھر چلنے پر آمادہ ہوئے۔ اب روانہ ہونے سے پہلے بدل نے صاف بتا دیا
 کہ بس اس گھانس کے اندر جس ٹاپو میں یہ پیر کے نشان گئے ہیں، وہیں ہاتھی ہوگا،
 ہوشیار رہنا۔ پھر وہی آگے آگے بدل، بیچ میں صاحب، پیچھے مزدور۔ ایک دو نالہ
 ۴۵ بورا نفل صاحب کے ہاتھ میں، دوسرا بھرا ہوا پیچھے مزدور کے ہاتھ میں۔ ہاتھی
 کے پیروں سے کھدی ہوئی گھاس کبھی خشکی کبھی پانی اور کبھی کچھڑا، چل پڑے۔ گھانس
 کا گھن اور ادنچانی ایسی تھی کہ اس میں غرق ہو گئے۔ بلکہ یہ معلوم ہوا کہ گدے پانی میں ڈبی
 لگا کر اندر ہی اندر جا رہے ہیں۔ اپنے سے ایک فٹ بھی ادھر ادھر حتیٰ کہ اوپر بھی کچھ نظر
 نہ آتا تھا۔ جوں توں اس گھانس کے سمندر کو پار کیا۔ وہ ٹاپو۔ یہاں پھر ایک دفعہ گھنا
 سرسبز جنگل فزوں اور پھولوں سے آراستہ آگیا۔ لیکن اب اس کا گھن اس بلا کا تھا کہ
 اس میں آگے بڑھنے سے صاحب نے قطعی انکار کر دیا۔ اور پھر جبکہ یہ بات بھی یقینی تھی کہ خونی
 ہاتھی مزدور بالسرور اسی چھوٹے ٹاپو میں ہے، عقل نے آگے بڑھنا گورا ہی نہ کیا۔ دل کی
 حرکت اٹھ روپے گز ادنیٰ سن پر دن سرج کو عبور کر کے ظاہر ہونے لگی۔ صاحب بہادر
 دونوں ٹانگیں چیر کے ثابت قدمی سے وہیں کھڑے ہو گئے۔ انہوں نے دونوں ڈبل بور پھرے

ہوئے رائفل سامنے درخت کے تنے سے لگا کر کھڑے کر دیئے۔ اپنے مقدر کو کو سا۔ اپنے کو کو سا
 بدل کو انگریزی زبان کی تمام تر گالیاں بخشیں۔ اور جھولے میں سے سگار اور برانڈی کی
 بوتل نکال کر دونوں کا استعمال شروع کر دیا۔ جبکہ یہ سگار کے لمبے لمبے کشوں کے درمیان
 برانڈی کی بوتل میں سے چھوٹی چمکیاں لینے میں مصروف تھے۔ بدل کے واسطے
 سولے اس کے چارہ ہی کیا تھا کہ وہ چکی کے پاٹ جیسے ہاتھی کے پیروں کے نشاٹوں کو
 کچھ دیر حسرت سے دیکھنے کے بعد ایک دوسرے کو اور دوسرے سے تیسرے کو دیکھتے
 ہوئے آہستہ آہستہ آگے بڑھتا چلا جائے۔ اس کا خیال ہرگز زیادہ دور جانے کا نہ تھا
 محض شغل بیکاری۔ وہ ٹہلتا ٹہلتا پیروں کے نشاٹوں کے ساتھ ساتھ چل دیا تھا۔ یہ
 نشان قریب پچاس گز گھانس سے جنگل کے اندر جانے کے بعد پھر گھوم کر ندی کے کنارے
 کے متوازی ہو گئے تھے۔ بدل انھیں کے ساتھ ساتھ جا رہا تھا کہ اُسے خیال آیا کہ وہ دور
 نکل آیا ہے۔ واپس جانا چاہئے اس لئے اس کے نشاٹوں کو چھوڑ کر ندی کے کنارے کی
 طرف رخ کیا۔ جھاڑیوں اور پتوں کا گھن بلا کا تھا مگر یہ جھکتا اور بیٹھے بیٹھے کھسکتا، اُن کے
 نیچے نیچے سے نکلتا پھر ندی کے کنارے نکل آیا۔ لیکن جیسے ہی ریتیلے اور قدرے کشادہ
 کنارہ آیا، اس کا دل دھک سے ہو گیا۔ وہاں بالکل ہی تازے ہاتھی کی داپسی کے
 پیروں کے نشان تھے۔ گویا ہاتھی اسی وقت اس راستہ سے صاحب کی طرف گیا ہے
 بدل نے اندازہ لگایا کہ وہ زیادہ سے زیادہ سو گز صاحب سے دور ہو گا۔ اس خیال
 کے آتے ہی اُس نے جلدی ۳۲/۴۰ مارٹینی اکشن ونیچٹر رائفل کا لیور نیچے کھینچ کر مزید
 اطمینان کیا کہ کارتوس نال میں ہے اور پھر لیور چڑھا کر رائفل دونوں ہاتھوں میں تانے
 واپس بھاگا۔ بھاگتے بھاگتے جیسے ہی وہ بیت کی ایک جھاڑی کی آڑ سے نکلا، سامنے
 صاحب ایک ہاتھ میں بوتل دوسرے ہاتھ میں سگار لئے، آنکھیں بند کئے منہ سے دھوا
 نکالنے نظر آئے، اور ساتھ ہی اپنے اور صاحب کے درمیان جنگلی کی آڑ میں اُن کی طرف بڑھتا ہوا

ہاتھی بھی دکھائی دیا۔

مسکار ہاتھی بے خبر شکاری کی طرح چھپا ہوا دبے قدم بڑھ رہا تھا۔ اب چند ہی قدم اور آگے بڑھنے کی دیر تھی کہ وہ اپنے مقصد میں کامیاب ہو جائے۔ بدل نے ایک بھیانک چیخ مار کر صاحب کو ہوشیار کیا۔ کانہا تھی اس آواز پر بجلی کی سرعت کے ساتھ گھوما اور اس نئے چلانے والے دشمن پر جھپٹا۔ اب بدل کے واسطے سوائے مقابلہ کرنے کے کوئی چارہ نہ تھا۔ "مارو صاحب مارو" کہتے ہوئے اس نے بندوق کا نڈھے پر چھو اتی۔ دھڑ سے فیر کیا۔ فوراً پھر نیچے کی مٹھی میں پانچ کارتوں اور تھے۔ بندوق بھری اور پھر فیر کیا۔ پھر بھری اور پھر فیر کیا۔ ہاتھی کی چھ پانچ موٹی ماتھے کی ہڈی پر یہ گولیاں ٹھٹھاٹھس پڑتی اور پھسلتی چلی جا رہی تھیں۔ تاہم ہاتھی اس تکلیف وہ مذاق سے گھبرا کر رک گیا۔ لیکن اب بدل کا آخری کار توں خالی ہو کر نال سے گر چکا تھا۔ اس نے ہر اسان ہو کر اس طرف دیکھا جہاں صاحب بہادر کھڑے تھے پھر اس نے مڑ کر گھاس کے کنارے کی طرف دیکھا جس میں صاحب بہادر گھس کر غائب ہوتے ہوئے اُسے دکھائی دیئے اور اس کے بعد اس نے پھر کچھ نہ دیکھا۔ ہاتھی کے ایک ہی ٹمکے میں یہ گرا اور تین فنٹ موٹے پیر کی ایک ہی داب میں کچل کر جیتے جاگتے نوجوان انسان سے ہڈیوں، گوشت اور پھیپھڑوں کا مٹی ماواں ڈھیر ہو گیا جس کو ٹھکرا ٹھکرا کر اور نوچ نوچ کر ہاتھی نے اور بھی زیادہ ناقابل تصور شیرازوں میں بکھیر دیا۔

سیجر بوتل کا دوسرا ساتھی ان سے پہلے رنڈ چکر ہو گیا تھا۔ تنہا صاحب بہادر جن مصیبتوں سے مالا کی کوٹھی تک واپس آئے ہیں بس ان ہی کا دل جانتا ہے۔ تاہم خوش تھے کہ جان بھی اور لاکھوں پائے۔ کار توں سوں کا بھولا اور دونوں میں سے ایک رائفل وہیں رہ گیا تھا۔ بھولے کا تو خیر کچھ نہیں۔ لیکن جوڑی کے

رائفل قیمتی تھی۔ جو چھوڑ آئے تھے۔ اس کی فکر تھی۔ اس لیے دوسرے دن محکمہ جنگلات کو بدل کے دونوں ۲۲/۴۰ اور ۲۵۰ بوری رائفل لیکر فرار ہو جانے کی یاگم ہو جانے کی باقاعدہ اطلاع دے کر صاحب بہادر اینٹھتے، اکڑتے، چینیٹے چلاتے بریلی روانہ ہو گئے۔

ان کے چلے جانے کے کچھ دیر بعد بدل کا بوڑھا باپ کلوا پاسی، بلم کندھے پر رکھے، پریشان گھرا یا ہوا کو ٹھی پر آیا۔ اور بڑی دیر تک سوئی کو ٹھی کو دیکھتا رہا۔ آج یہاں چوکیدار بھی نہ تھا جس سے وہ کچھ دریافت کرتا۔ آخر ایک لمبسی سانس لیکر وہ پھر واپس لوٹ پڑا اور سیدھا جنگل کی طرف چل دیا۔

صبح دس بجے سے آہیں بھرتا سر نچا کئے پھرتے پھرتے آخر شام کے پانچ بجے ٹھیک اس جگہ پہنچ گیا جہاں یہ لوگ ہاتھی کے پیروں کے نشاںوں کے ساتھ ساتھ مالاندی کی گھانس میں گھسے تھے۔ جیسے ہی اُس نے کانے ہاتھی کے پیروں کے نشان دیکھے اور اُن ہی کے برابر فوجی فل بوٹ اور بدل کے نالدار چمڑو دے جوتے کے نشان بھی پائے یہ اپنا سر کپڑا کر بیٹھ گیا۔ اور ہائے بھگوان جو کا ہے بھگوان " ہاتھوں میں سر ہلا ہلا کر کہنے لگا۔ کچھ دیر اسی طرح بیٹھا رہا۔ پھر ایک بارگی " بدل، بدل۔ ارے لال لال آت ہوں " کہتا ہوا کھڑا ہو گیا۔ اور نہایت تیزی سے گھانس میں روانہ ہو گیا۔ گزروں اونچی گھانس میں سرنگ ایسا بے ترتیب راستہ کھلی ہوئی گھانس، کیچڑ اور دلدل میں بنا تھا جہاں بالکل تاریکی چھائی ہوئی تھی۔ پھر بھی کلوا اسی پر آنکھیں گاڑے چلا جا رہا تھا۔ یہاں تک کہ ایک جگہ میجر بوٹسٹ کی واپسی کا نشان اُسے نظر آ گیا تو اس وقت باپ کی محبت نے عقل کو ضبط کر دیا۔ اُس نے بے اختیار آواز لگائی۔ " بدل، بدل۔ ارے بدل آت ہوں لال لال " سنسناتی ہوئی گھانس میں آواز بھڑ بھرائی۔ اور پھر خاموشی ہو گئی۔

اب کلوآن مجنونانہ دار اس گھانس کی اندھیری گلی میں بھاگنے لگا۔ یہاں تک کہ گھانس ختم ہو گئی۔ وہ جھگڑ کے کنارے پر پہنچا۔ اور اندر داخل ہونے ہی کو تھا کہ دفعتاً بائیں ہاتھ کے نشاڑوں کی طرف گھوم پڑا۔ دس قدم اور گیا ہوگا کہ ششدر کھڑا ہو گیا۔

سامنے ہاتھی کے پیروں کی کھوندن تھی۔ جا بجا سوکھے ہوئے خون کے سیاہ دھبے اور پھپکے تھے۔ انسانی جسم کے کئی ایک روندے کھوندے مٹی میں لت پت مکھیاں بھنکتے بدبو دار ٹکڑے ادھر ادھر پڑے تھے۔ بندوق کی ایک پتلی نال خم کھائی ہاتھی کے پیر کے گڑھے میں دھنسی پڑی تھی اس سے کچھ دور چمڑودے جوتے کے پاس ہی بندوق کا کڑوا ٹپا پڑا تھا۔

اس نظارے نے کلوآپاسی کو باپ کی حیثیت سے ہٹا کر ایک دفعہ پھر پرانے تھرکار شکاری میں تبدیل کر دیا۔ جوان بیٹے کی موت کا تعلق مردوت ملتوی ہو کر موت کے واقعات کی جستجو میں سارا دھیان لگ گیا۔ اس نے آہستہ آہستہ نہایت غور سے ایک ایک نشان کو اور ایک ایک گری پڑی چیز کو دیکھنا شروع کیا۔ پانچ عدد ۳۲/۳۰ بور کے پتل کے خالی کارتوس۔ خون کے سب سے بڑے دھبے کے قریب سے ایک ایک کر کے مینے، پھر انفل کی زمین میں دھنسی ہوئی ٹیڑھی نال کونکالا۔ مٹی چھڑائی نال میں دیکھا تو چلا ہوا ایک کارتوس اب بھی موجود تھا۔ اس نے ایک پکے شکاری کی طرح داد دی۔ ”ساباس، ساباس۔ بھاگا نہیں، ڈٹا رہا۔ گولی کھتم ہوئے گئیں تے بھی ڈٹا رہا۔“ اسی طرح بڑبڑاتا ہاتھی کے پیروں پیروں چلا۔ اس جگہ پہنچا جہاں پر سے ہاتھی صاحب کو چھوڑ بدل کی طرف گھوما تھا۔ یہاں اس نے یہ دیکھا کہ ہاتھی اپنے بائیں طرف جب بدل کے رخ میں گھوما تھا تو ٹھیک بدل کی ہی سمت نہیں گھوما تھا بلکہ کچھ زیادہ گھوم گیا تھا۔ اور پھر کچھ الٹا گھوم کر قدرے سیدھا

رُخ کر کے ، لیکن اب بھی کچھ دایاں رُخ لئے ہوئے بڑھا تھا ۔ کلو ا بڑ بڑایا ۔ ”الٹی آنکھ
 ناہے ، سیدھی ہی سے دیکھت ہے“ اب اس کو یہ جستجو ہوئی کہ ہاتھی ادھر کہاں جا رہا تھا ۔
 اُس نے تلاش کی تو صاحب بہادر کا جھولا درخت سے لگا دو نالا رائفل بھی مل گیا ۔ پھر
 صاحب کے پیروں کے نشان ملے ۔ وہیں پر سُنہ سے گرا ہوا سگارا اور ہاتھ سے گری
 ہوئی برانڈی کی بوتل ملی ، رائفل کھول کر دیکھا تو بھرا ہوا تھا ۔ دونوں نالوں میں کارتوس
 تھے ۔ جھولے کا معائنہ کیا ۔ اس میں شکاری چاقو ، دو چار شیشیاں ، سگریٹ کا بند ڈبہ
 اور ایسی ہی بہت سی چیزیں تھیں ۔ لیکن اُس نے اُن کی کچھ فکر نہ کی ۔ اُس نے کارتوس
 گنے اور مزید احتیاط کے لئے نئے کارتوس رائفل میں بھر کر دیکھے ۔ اتنے عرصہ میں بالکل
 اندھیرا ہو گیا ۔ کلو ابھی درخت سے پیٹھ لگا کر اس کی جڑ پر بیٹھ گیا ۔ اور پھر لڑکے کی
 موت کے وقوعات پر غور کرنے لگا ۔ تھوڑی دیر میں اندھیرا چھا گیا ۔ ہاتھ پر ہاتھ سجائی
 دینا مشکل ہو گیا ۔ درخت کے پتوں سے اوس ٹپکنے لگی ۔ اور دور مالاندی کے باہر جنگلوں
 میں سے چیتلوں کے کوکنے اور گوندوں کے ڈوکے کی آوازیں آنے لگیں ۔

صبح پو پھٹتے ہی کلو اور رائفل اور جھولا لیکر ہاتھی کے پیروں تیز روانہ ہو گیا
 اور شام تک برابر ایسے ہی چلتا رہا ۔ دن میں دو ایک دفعہ گڑھوں اور نالوں کے قریب سے
 گزرا تو پانی پینے کو ضرور رکا ورنہ ایک منٹ بھی کہیں نہ ٹھیرا ۔ ہاتھی نے مالاندی کے
 اس ٹاپو میں سے دوسرے کنارے کا رخ کیا تھا ۔ وہاں سے جنگل ہی جنگل شمال
 کی طرف چلا گیا ۔ شام ہوتے ہی کلو نے پھر نشانوں کو جھک کر دیکھا ۔ گوہر کو چٹکی سے
 مسلا ۔ اور مایوسی کی حالت میں سر ہلایا ۔ ہاتھی اس سے پورے چوبیس گھنٹے پہلے کا چلا
 ہوا تھا ۔ اب بھی یہ نشان کافی باسی تھے ۔ اور اب رات ہو رہی تھی ۔ یعنی کلو کو اپنا تھکا
 موقوف کر کے رات گزارنا تھی ۔ اور رات ہی ہاتھی کو پھر کسی اور طرف روانہ ہو جانا تھا ۔

اس طرح رات بھر میں پھر ان دونوں کے درمیان فاصلہ بڑھ جانے کا یقین تھا۔ لیکن
 کلو اگر ہی کیا سکتا تھا۔ مجبوراً ایک درخت پر چڑھ کر رات بسر کی۔ دن بھر کا بھوکا اور
 تھکا ہوا تھا۔ ایک غنودگی کی حالت اُن پر طاری ہو گئی اور اسی طرح صبح ہو گئی۔ صبح
 یہ پھر روانہ ہوا۔ اب اس کو نہ جنگل کے ٹکڑوں کا دھیان رہا۔ نہ سمت کا خیال رہا اور
 نہ اس کا بھی اندازہ رہا کہ کس قدر فاصلہ وہ چل چکا ہے۔ تھکن اور بھوک پیروں کو
 ڈگمگا رہے تھے۔ اور تعاقب کا جنون سر پر سوار تھا۔ انتقام کی آگ دل میں لگی تھی
 ارادے کی قوت تھی جو آگے بڑھا رہی تھی۔

دن کے ایک بجے کے قریب اُس نے جھک کر ایک جگہ گو بر مسلا۔ اندر سے
 نرم اور تر تھا۔ کلو کو یقین ہو گیا ضرور صبح کا گو بر ہے۔ اسے خیال ہوا کہ ممکن ہے کہ ہاتھی
 قریب ہی میں کہیں رکھا ہوا دن گزار رہا ہے۔ اس امید کے پیدا ہوتے ہی کلو اور تیزی
 سے روانہ ہوا۔ اب یہ کسی نالے گھنے کلک میں سے گزر رہا تھا۔ جہاں اکثر اسے چاروں
 چاروں ہاتھ پیروں پر ہو کر آگے بڑھنے کی ضرورت پڑ جاتی ہے۔ کیونکہ اس کلک میں
 کھیر کے چھوٹے چھوٹے کانٹے دار پودے مخلوط تھے۔ اب جو جو کلو آگے بڑھے
 کچڑ اور دلدل زیادہ ہوتی جائے۔ ان سب باتوں سے اُسے یقین ہو گیا کہ بس اسکے
 آگے ہی کہیں ہاتھی نے دن گزارا ہے۔ اور شام ہوتے تک وہیں رہے گا۔ اب اس کے
 واسطے صرف یہی تھا کہ جس قدر جلد ہو سکے یہ اُس تک پہنچ جائے ورنہ شام ہو گئی تو ہاتھی
 رات میں کہیں اور بکل جائے گا۔ کلک کے ختم پر بہت سی جھاڑیاں شروع ہو گئیں۔
 یہ اور بھی زیادہ گھنی اور کانٹوں دار تھیں۔ ان میں سے تو اُسے اوندھے لیٹ لیٹ کر
 آگے کھسکنے ضرورت پڑنے لگی۔ ایک جگہ ایسے ہی لیٹے لیٹے کھسک کر جھاڑی میں سے
 نکلا تو دیکھا کہ سامنے ہاتھی نے اپنا راستہ خود کاٹا ہے۔ اُس نے اطمینان کا سانس لیا۔
 راستہ کاٹنے کے نشان پر کچھ دور چلا کہ پھر گو بر ملا۔ اب جو اُسے چھوا تو بالکل تازہ گرم

گرم۔ اب اُس نے پیروں کے نشا نوں کے بائیں طرف چلنا شروع کر دیا۔ کیونکہ ہاتھی
بائیں آنکھ سے ہی کاٹا تھا۔ جو جو یہ آگے بڑھتا گیا پیروں کے نشا نوں سے اور زیادہ
ہٹ کر چلنے لگا۔ جنگل کے گھن کی وجہ سے بار بار اس کو پھر سیدھے ہاتھ کی طرف نشا نوں
کے قریب اُن کا رخ دیکھنا پڑتا تھا۔ اس وقت کلوآ کی یہ حالت تھی کہ خفیف سے خفیف
آواز پر اُس کے کان لگے ہوئے تھے۔ نگاہیں دائیں بائیں ہر طرف ایکساں چل رہی تھیں
دونوں آنکھوں میں دو دو زائد کار توں اور بھرا ہوا رائل فل سامنے اٹھائے چوکنا،
جھاڑیوں کو کتراتا ڈھونڈھتا پھر رہا تھا۔ اسی حالت میں ایک دفعہ پھر جب وہ پیروں
کے نشا نوں کی طرف آ رہا تھا تو اُسے ڈالیوں کے چرچرانے کی آواز سنائی دی۔ اب وہ آہستہ
آہستہ بڑھا۔ یہاں تک وہ اپنے سے میں قدم دور کھڑے ہوئے ہاتھی کے پاس
آ گیا۔ ہاتھی ترچھا کھڑا ایک درخت کی ڈالیاں توڑ رہا تھا۔ کلوآ نے دو فیر تر اتر اس
کی کنپٹی پر کئے۔ جن سے کہ ہاتھی گھبرا کر بھاگ پڑا۔ اب کلوآ نے شور مچاتے ہوئے اُس کا
پہچھا کیا۔ کچھ دور جانے کے بعد اس شور کی وجہ سے ہاتھی کلوآ کی طرف گھوم پڑا۔ کلوآ
ہاتھی کے سامنے ساکت کھڑا ہو گیا۔ اور جیسے ہی ہاتھی اس پر جھپٹا، یہ پھر اُس کے بائیں
طرف پھرتی کے ساتھ ہٹ گیا۔ اور نیزے بھر کے فاصلہ سے پے درپے دو گولیاں پھر
اُسی کنپٹی پر رسید کیں۔ جن سے کہ ہاتھی گھٹنوں کے بل جھکا اور پھر دھماکے کے ساتھ
زمین پر گر پڑا۔ گرے ہوئے ہاتھی پر کلوآ نے دو گولیاں اور جھپٹیں۔ اور اس کے ساتھ
ہی خود بھی بندوق کا سہارا لیتے لیتے جھکتا چلا گیا۔ اور بیدم ہو کر زمین پر گر پڑا۔ اب
ہاتھ پیر جو اب دے چکے تھے۔ لیکن اتمقام کی آگ اب بھی ٹھنڈی نہیں ہوئی تھی۔ اُس نے
پھر پڑے پڑے بندوق کو کھولا۔ خالی کار توں نکالے اور جھولا گھسیٹا۔ وہ پھر کار توں
بھر کر اور فیر کرنا چاہتا تھا۔ لیکن بندوق ہاتھوں سے گر گئی۔ اور وہ بیہوش ہو گیا۔
لیکن دوسرے دن صبح دس بجے امیر احمد فارست گارڈ مع دو چوکیداروں

کے جب اس طرف آئے تو کلوآ پاسی ہاتھی کے پیٹ پر بیٹھے ہوئے سر کھڑے رو رہے تھے۔ قانوناً ان کو گرفتار کیا گیا۔ اور اسلحہ ناجائز کے استعمال کا مقدمہ ان پر چلایا گیا اور ساتھ ہی پانچ سو روپے کے انعام کے مستحق ہونے کی بھی اطلاع دی گئی۔ اور ان سب کارروائیوں کے سلسلے میں ایک دن میجر بوٹس کو بھی بہ سہر عدالت سر جھکا کر اپنے شکار کے تمام واقعات صحیح صحیح دوہرانا پڑے۔ اپنے بیان میں جہاں کہیں میجر بوٹس اڑنے کو موتے تھے تو فوراً ڈپٹی کمشنر یعنی لیونس کا باپ ان کو وہیں روک دیتا تھا۔ اور پھر کلوآ پاسی سے اس کی تحقیقات کے مطابق سوال کرتا تھا۔ کیونکہ لیونس کی جوتھی تھی کہ میجر بوٹس سے خود ان کی بزدلی کا اقرار کرایا جائے۔ جس کے سننے کے واسطے وہ خود بھی عدالت میں موجود تھی۔



شیریں فرماؤ

اگر میں یا آپ میں سے کوئی ہوتا تو ضرور رقت آمیز سُروں میں یہی مصرع
بار بار دوہراتا۔ ع

سہرا م آئیے ہم طالب دیدار بیٹھے ہیں
لیکن اندھیری سُنان گلی میں فرماؤ تھوڑی تھوڑی دیر بعد دبی ہوئی آواز
میں، عجب منت آمیز لہجے میں کھینچ کھینچ کے۔ ”آؤ، آؤ“ ہی کہہ کے شیریں کو
بلا تے رہے۔ اور شیریں کے سہرا م نودار ہونے میں جو جو دیر ہوتی گئی اُن کی
”آؤ“ میں درد کے سُربڑھتے گئے یہاں تک کہ ”آؤ“ سے ”عاؤ“ ہو اور عاؤ سے
”عا عو“ ہو گیا۔ جب جا کے کہیں شیریں صاحبہ لچکتی دکتی، ٹہلتی ٹہلتی کوٹھے پر آئیں
اور بڑے ناز و انداز سے سمٹ بٹھا کر جھجے پر بیٹھ کر نیچے گلی میں کھڑے ہوئے فرماؤ کو دیکھنے
لگیں۔

فرماؤ نے آہ سرد بھر کر کہا۔ ”عا، عو“
شیریں نے لا پرواہی سے جواب دیا۔ ”میاں آؤ“
میاں تو عہد کر چکے تھے کہ گھر میں قدم نہ رکھیں گے۔ اُس دن ریکٹ ایسا
پڑا تھا کہ کمر میں آج تک درد تھا۔ اس لئے وہ اصرار کے ساتھ شیریں کو ہی گلی میں

بلا تے رہے۔ لیکن شیریں کو کیا غرض تھی کہ وہ جاتی۔ تھوڑے دیر میں بھی ان کی عاصی۔ عاصی
سنتی رہی۔ اور پھر ایک بار اور ”میاں آؤ“ کہتی ہوئی اُٹھی اور آہستہ سے کوٹھے پر
سے غائب ہو گئی۔

اب کہاں صبر ہو سکتا تھا۔ کیسا عہد اور کس کا ڈر۔ اُچک پڑوسی کی ڈیڑھی پر
اور وہاں سے پھلانگ چھت پڑا گئے۔ مگر سنگدل شیریں کوٹھے پر سے بھی نیچے جا چکی
تھی۔ مجبوراً اب یہ صحن کی طرف دبے پاؤں بڑھے۔ آہستہ سے ہاتھ پر تے، اگر دن
بڑھا کر نیچے صحن میں دیکھا۔ کس قدر دلچسپ سین تھا۔ چاروں پر جوڑ، دم کو سمیٹ کر
پیٹ سے ملا۔ دیک کر خاموش ہو گئے۔

صاف ستھرے مختصر صحن کو بجلی کے دو تمبھوں نے روشن کر رکھا تھا۔ اور تیسرا
لیمپ پھر دانیوں سے ڈھکی ہوئی پاس پاس سجھی دو سہریوں کے سرہانے جل رہا تھا
اسی کے برابر بجلی کا پنکھا جس سے فرہاد کو سخت نفرت تھی، جھل جھل کرتا چمکتا گھوم
رہا تھا۔ کچھ فاصلہ دیکر تختوں کا چوکا تھا۔ جس پر سفید چاندنی سجھی تھی۔ چاندنی پر بسنتی
زمین، گلابی پھول اور نیلے حاشیہ کا قالین بچھا تھا۔ اس پر گاؤ تکیہ، ایک طرف
اُگالان، دوسری طرف تانبے کا قلعی دار پٹاری نما پاندان اور ڈلی کی ٹوکری۔ تختوں
کے برابر ایک چوکی پر سوندھے سوندھے دو نئے گھڑے، ایک جنھری اور ایک صراحی
دونوں کے گلوں میں موتیوں کے ہار لپٹے تھے۔ لڑے، صابن دانی، مین دانی سب
نئے بھللا تے ہوئے۔

دوسری چوکی پر نعمت خانہ (جو کہ کھلا ہوا تھا، اس کے برابر میں چھوٹی سی
انگھٹی پر دو دھکی دیچی جس پر موٹی بالائی اچکی تھی۔

صحن کے دوسری طرف باورچی خانہ کی صحنی کے پاس مرغیوں کا ڈربہ تھا۔ باورچی
خانے میں سے شامی کبابوں کے واسطے اُبلے ہوئے قیرہ کی بو آرہی تھی اور ڈبے میں سے

رک رک کر مرغیوں کی کھس پھس کی آوازیں آرہی تھیں۔ فرہاد نے بڑی دیر تک خاموشی کے ساتھ اس خاموش منظر کو دیکھا۔ آخر ان کو یقین ہی ہو گیا کہ گھر میں انسان کوئی نہیں ہے اور اگر ان سفید سفید کپڑے کی کوٹھریوں میں کوئی ہے بھی تو ضرور سو رہا ہے۔ لہذا انہوں نے اب اور جرأت کی، اٹھے اور منڈیر منڈیر باورچی خانے کی طرف چلے۔ پھر دانی کے اندر اقبال دہن کے پاس لیٹی ہوئی شیریں نے ان کو دیکھ لیا۔ پنچوں پنچوں پھر دانی کھسکا، سٹ مسہری سے نیچے کود لگیں پتلے۔ کوٹھے پر سے فرہاد نے ان کو جو دیکھا خوش کا خیال ترک کر جذبات عالیہ کی طرف رجوع ہوئے۔ عجب سوز و گداز تھا۔ فرمایا۔ "عاغو"

ان دو میں سے ایک سفید حجرہ ہلا۔ اور ساتھ ہی زور وار آواز آئی۔ "وہ دیکھو وہ دیکھو! وہ آگے آپ کے فرہاد"

دوسرے سفید حجرے میں سے مہین لوجہلی آواز آئی۔ یہ نہ کہئے! یہ نہ کہئے کہ آپ کے فرہاد، فرہاد ہو گا تو اس چڑیل شیریں کا، میرا کیوں ہونے لگا۔
"تو تمہارا فرہاد کون ہے؟"

"میرا کوئی بھی نہیں... اور... اور... سوئے آپ... اور..."

"کہو، کہو۔ چپ کیوں ہو گئیں؟"

"بھئی ہو گا۔ میں نے تو ابھی ابھی پیروں میں مہندی لگائی ہے۔ کچھ دیر بھی

نہیں ہوتی ہے۔ اللہ آپ ہی اٹھ کر نعمت خانہ بند کر دیں"

سفید حجرے میں حرکت ہوئی۔ لرزا، کانپا اور شق سا ہوا۔ فرہاد صحن کی طرف سے گلی کی طرف نکل گئے۔ اور اقبال احمد صاحب الیکٹرک سیلابی کمپنی کے نوجوان، کلین شیو، شفٹ انجنیر صاحب، سنہری مینک لگائے، ساتی کا سالانہ ہاتھ میں لینے، سیاہ دھاریوں کا ٹائٹ سوٹ پہنے نمودار ہوئے۔ نعمت خانے کے پاس گئے تو ان کی

تین ماہ کی بیابھی ہوئی بیگم یادوہن نے لوح، منت، غرور، محبت اور شرم پانچوں حربوں کو لو اکرنے والے ایک عجیب لہجے میں کہا۔ ”کبابوں کے واسطے اُبلنا ہوا قیمہ بھی تو ہے۔ آپ جیتے رہیں۔ بھئی ذرا اور بڑھ جائے اس کی پتیلی بھی اٹھلائے۔ اور یہ دودھ بھی سب نعمت خانہ میں رکھ دیں۔“

اقبال احمد بغیر ایک لفظ بولے آہستہ سے باورچی خانہ کی طرف مڑے، اندر گئے۔ جسم سے دُور چٹکی میں لٹکائے ہوئے دھوئیں سے نکالی پتیلی لائے، اس کو اندر رکھا پھر دودھ کی پتیلی رکھی۔ نعمت خانہ بند کیا۔ اب چلے ہی تھے کہ پھر آواز آئی۔

”رحیم سر شام ہی گھر چلی جاتی ہیں۔ کتنا ہی کہو کہ لے بوا ذرا رک جاؤ، مگر وہ کب سُنتی ہیں۔ نہ معلوم ڈر بہ بند کیا کہ نہیں۔ بھئی اس کو بھی دیکھ لیجئے۔“

اقبال احمد نے بڑبڑاتے ہوئے اپنی مسہری سے ڈر بہ کا رخ کیا۔

”آخر میں شوق میں شوق یہ بتی پالنے کا کیا شوق ہے۔ یہی حرام زادی تمہاری شیریں شہر بھر کے بتے بلا کر لائے گی۔ ابھی تو ایک ہی فرما دئے ہیں۔ دیکھو تو درجنوں آئیں گے۔“

شیریں اپنی جنس کی فطرت کے مطابق محلہ کے حلوانی کے کُترے پلے کو اپنی دو چار ادائیں دکھا کر پھر اقبال دُولہن کے پاس گھس آئی تھیں۔ دُولہن نے اپنا جھانی ہاتھ بتی کے سر پر پھرتے ہوئے کہا۔ ”کیوں ری شیریں! تیرا ایسا ہوائی ویدہ ہوا ہے۔“

شیریں نے اپنی آنکھیں بند کر لیں۔ اور خرخر کرتے ہوئے سر کو اور بھڑا کر دُولہن کے ہاتھ سے رگڑتی ہوئی چلیں تو دُوم کی نوک تک چلی آئیں۔

لیکن اقبال احمد مرغیوں کے ڈر بہ سے واپس لوٹے تو اپنی مسہری پر نہ لائے بلکہ دالان کی طرف بڑھے تو فوراً نسیمہ دُولہن نے چونک کر کہا۔ ”اب کہاں چلے۔ لے کہاں جا رہے ہو بولے تو۔“

”فرہاد کی دعوت کا سامان کرنے“

”بھئی خدا کے لئے نہیں۔ آپ کو ہماری جان کی قسم کچھ نہ کہئے گا۔ بلی کو نہیں مارنا

چاہئے۔ سنا نہیں، بلی کو مارو تو روئی کے گالے سے مارو۔ واہ آپ تو خوب ہیں۔ اس روز موئے کی تھاپی اس زور سے ماری۔ مجھے وہم آتا ہے۔ بھئی کیا کر رہے ہیں۔ آخر ارادہ کیا ہے؟“

”کچھ نہیں دعوت کرنے کا ارادہ ہے۔ تھوری بالائی کھلاؤں گا فرہاد صاحب کو“

یہ کہتے ہوئے اقبال احمد کرے میں غائب ہو گئے۔ اور وہاں سے چھوٹی میز ایک مراد آبادی بڑی سی تھالی اور بجلی کے تار کی ایک کچھی لئے ہوئے آئے۔ میز پر تھالی رکھی۔ تھالی کے بچوں بیچ میں طشتری میں تھوڑی سی بالائی اور دودھ رکھا۔ پھر بجلی کا ایک تار لگا کر کے تھالی کے نیچے دبا دیا۔ اور دوسرا چینی کی طشتری میں دودھ میں ڈال دیا، اور جب یہ سب ہو گیا تو پلگ لگا دیا۔

”اُوئی اللہ، اس وقت تو شیریں تم و بال جان ہو گئیں۔ ایساں چائیں، مائیں، چائیں مائیں گھسی چلی آرہی ہیں۔ لے رحمن، لے رحمن بوا، تم تو کو ٹھری میں جاتی ہو تو بیٹھ جاتی ہو۔ لے چلو آؤ۔ لاؤ گھی، بس بس دو ہی ٹکروں بھر کا اور چاہئے ہے۔ لاؤ جلتے جاتے ہیں۔ عیدو میرا بھیا جلدی سے دھولا“

کشمکاتے جاڑے شام کا وقت، منٹوں میں تورات ہوتی ہے۔ میاں نے پارچ بچے کا وقت پارٹی کا بتایا تھا۔ نسیم نے جلدی جلدی سب طرح کا کپوان، شاخیں، سوہال، کھجوریں، نمک پارے، حسہ کچوریاں، آلو، قیمہ، پوریاں، تلے انڈے سب تیار کر لئے تھے۔ نان پاؤ کے ٹکڑے تل رہی تھی۔ دل ہی دل میں کہتی تھی۔ آج مزدور میاں

ان سب کو دیکھ کر خوش ہو جائیں گے۔ کہ سائیکل کی گھنٹی کی آواز آئی۔ ”آئی میاں“ کہتی ہوئی رحیم ددڑی۔ نسیم نے دوپٹے کے آنچل سے چوٹے میں سے اڑھی ہوئی منہ پر کی راکھ پونجھی۔ مسٹر اقبال احمد چوٹا کی دارا دینی ہونڈ، خاک کی نیکر، نیلا بلیر پرہنے گلے میں چھ اپنچ لمبی، تین اپنچ چوڑی بولگائے، سر پر بانکا فاختی، مرعی کے پر سے آراستہ فلٹ کیپ اور ٹھے گھر میں داخل ہوئے۔ ہاتھ کا پلندہ تخت پر رکھا۔ ددڑے نوچے، کاغذ پھاڑا۔ اس میں سے چار ڈبے نکلے۔ مکھن کا ڈبہ، اس بھری جام کا ڈبہ، پنیر کا ڈبہ اور 555 سگریٹ کا ڈبہ، جیب سے چاقو نکال انہی کے کھولنے میں مشغول ہو گئے۔ اور جب سب سے ضدی مکھن کا ڈبہ بھی بہزار خرابی کھل گیا تو بیوی کو آواز دی۔

”کیوں بھئی اب نکلو گی بھی کہ نہیں۔ معلوم ہوتا ہے کہ ابھی تک تمہارے پکوان میں سے کچھ بھی تیار نہیں ہوا۔ میں تو سمجھتا ہی تھا“

”جی نہیں، سب ہو گیا۔ سب تیار ہے۔ لے لیجئے میں ابھی آئی“ یہ کہتی ہوئی نسیم باورچی خانے سے ایک پیر کی پھٹی ہوئی چٹیل گھسیٹی ہوئی نکلی۔

”آخرنی چٹیل کس دن کے واسطے اٹھا رکھی ہے، خیر ہوگا، تم سے تو کہنا نفل ہے۔ لاؤ ڈبل روٹی، لاؤ۔ جلدی لاؤ۔ سینڈ ویچر بناؤں۔ دنیا کی بیویاں یہ کام کیا کرتی ہیں۔ یہاں ہم خود کرتے ہیں۔ بیوی ہماری کچھ جانتی ہی نہیں۔ کیا بتاؤں، امین آباد میں ان چیزوں کے لینے میں دیر ہو گئی۔ لے بھی لاؤ۔ کھڑی کیا سن رہی تھی لاؤ ڈبل روٹی، انڈے اور انکیٹھی بھی“

نسیم کی صورت افسردگی، گھبراہٹ، پریشانی، خوف، مری ہوئی آواز میں پوچھا۔ ”نان پاؤ۔ نان پاؤ؟“

”ہاں ہاں نان پاؤ۔ ارے ڈبل روٹی کہو نا۔ ہاں افسوس۔ مر گئے نان پاؤ کے کھانے والے اور مر گئے نان پاؤ کے پکانے والے۔ لیکن ہماری بیوی آج بھی

نان پاؤہری کہتی ہے۔ ریکٹ منہ سے نہ نکلا۔ جب کہا تھا پانی۔ اچھا ڈبل روٹی نہ سہی

نان پاؤہسی، وہ ہے کہاں؟“

”جہ سے بھول ہو گئی۔“

”اچھا کوئی نیا شگوفہ کھلا ہے۔ ہاں بھی کیا بھول ہو گئی؟“

”میری عقل پر پتھر پڑ گئے۔“

”ارے کچھ کھل کر کہو تو سہی۔“

”اب آپ جو جی چاہے کہئے۔ بیشک مجھ سے قصور ہو گیا۔ کل آپ نے کچھ کہا

تو تھا میں نہ معلوم کیا سمجھی۔ میں نے تو نان پا... ڈبل روٹی ٹکے میٹھے ٹکڑے پکا دئے۔“

اقبال احمد کے ہاتھ کی کہنی تخت پر ٹک گئی۔ سر ہاتھ کی مٹی پریٹک گیا۔ مری ہوئی

آواز میں۔ ”اچھا وہ اندھے!“

نسیمہ کی جان میں جان آئی۔ کچھ کھلی آواز میں اطمینان کے لہجے میں بولی۔

”وہ تو تیار ہیں۔ سب تلے رکھے ہیں۔“

”ہائیں! افسوس، افسوس! ایلٹ بھی ختم۔ ہائے ری قسمت۔“

نسیمہ کے منہ پر اب ہوا میاں اڑنے لگیں۔ آنسو ڈبڈبائے۔ خاموش سُنتی

رہی۔

”اے میں تو سمجھتا ہی تھا کہ کچھ بھی نہ ہوگا۔ پارنی کیا ہوگی اور سبکی ہوگی۔ کیا کرتا سب

مر ہو گئے۔ ترقی ہوئی ہے پارٹی دو۔ پارٹی دو۔ اسسٹنٹ انجنیر ہو گئے ہو۔ اس روز

رابرٹسن نے پارٹی کی کیسی... خیر اس کو جانے دو۔ مقبول نے پارٹی دی۔ کس قدر

اس کی بوی سلیقہ مند ہے۔ کیک بھی گھر کے ہی بنے ہوئے تھے۔ اچھا جو میں کل کیک

لایا تھا وہ تو ہیں یا انہیں بھی کچھ کر ڈالا؟“

نسیمہ نے کیک لاکے دیئے۔ عمید کو آہستہ سے بلایا۔ اپنا پکایا ہوا سامان

پلیٹوں میں لگا لگا کر رکھا۔ اقبال احمد نے عید کو ڈانٹ پھنکار کرتے ہوئے ڈیوڑھی کے کمرے میں میز پر سب سامان لگایا۔ اور ہر طرح عید کو سب سمجھا دیا کہ یوں چائے لانا۔ یہاں کھڑا رہنا۔ اس طرح سے برتن رکھنا اور اٹھانا۔ غرض کہ نیا چھو کر اور ہندوستانی ناشتہ۔ قہر درویش برجان درویش۔ سب تیار ہی کر چکے تھے۔ ہنسنے ٹھٹھے لگانے چاروں دوست، جن کو مدعو کیا تھا سائیکلوں پر آگئے۔

خدا کا شکر ہے کہ پارٹی ہر طرح سے کامیاب رہی۔ رابرٹسن نے دہی بڑے بہت بہت ہی مزے لے لے کر کھائے۔ اور کہا کہ ہماری میم صاحب کو بھی ایسا پکانا آجائے تو اچھا ہے۔ آپکی بیگم سکھا دیں گی؟

مقبول نے تو صاف کہہ دیا۔ ”یار یہ اچھا کیا یہ چیزیں تیار کروائیں۔ واللہ لطف ہی آگیا۔“

کیک کسی نے چھوئے بھی نہیں۔ اقبال احمد بہت خوش تھے۔ خیر۔ بگڑی بات بن گئی۔ نیا چھو کر عید وبالکل جنگلی۔ لیکن خیر وہ بھی خاموش رہا۔ کوئی خاص بد تہذیبی نہ کی۔ ایک دو دفعہ ان لوگوں کی ہنسیوں میں خواہ مخواہ خود بھی شامل ہونے کی شروعات ضرور کی لیکن اقبال نے جوہنی گھورا فوراً دانت بند کر لئے۔

ناشتہ بڑے قریبے اور سلیقے سے ختم ہوا۔ اور عین اس وقت جبکہ یہ لوگ میز پر سے اٹھنے ہی کو تھے، آسمان پر سے ایک بلائے ناکہانی پھنکا ریاں بھرتی اور گزروں اچھلتی ٹپکتی کہ اللہ کی پناہ! میز اٹھی، برتن ٹوٹے، ہمان بھاگے۔ آپس میں ٹکرائے، کرسیوں میں اُجھے اور گرے۔

عید دم صاحب نے تین ہی بجے سے موقع بہ موقع تھوڑی تھوڑی چیزیں چرا کر تانبے کی مین دانی میں جمع کی تھیں۔ تاکہ رات کو فرصت میں ان کا مزہ لیا جائے۔ مین دانی روشن دان کے پاس ہی پتے سے ڈھکی رکھی تھی۔ مقدر کے کھوٹے فرہاد صاحب شیریں کے

فراق میں پھرتے پھرتے اُس کے پاس آگئے۔ ناک میں بُو کیسے نہ جاتی اور تر مال کی بو آرہی ہے تو کیسے چھوڑ دیں۔ لیکن بسین دانی کا منہ تنگ تھا۔ سر اندر تو چلا گیا مگر باہر نکلا دشوار ہو گیا۔ اندھے بھینسہ بن گئے۔ آگے پیچھے ہٹتے ہٹتے روشندان میں سے ٹپک پڑے اب جو گرے اور اتنے بہت سے اجنبی آدمیوں کی ایسی ایسی آوازیں سنیں تو پھر کیا تھا۔ چاروں پنجوں کے ناخن نکالے، پھنکاریاں بھرتے زمین سے آسمان کی طرف رجوع ہوتے تھے اور آسمان سے زمین پر گرتے تھے۔ ظالم دو دو گز اچھل رہا تھا۔

ہر طرف تاریکی چھانی چلی جا رہی تھی۔ ہلکا ہلکا دھواں محلہ کی چھتوں پر پھیل رہا تھا۔ آفت مغرب پر سورج ڈوب رہا تھا۔ اسکی یادگار گہرے سیاہی مائل بادل کے دو چار ٹکڑے شرمندہ وجود تھے۔ لیکن ہلکی ہلکی بھنبھنا ہٹا سہی دور بہت دور بازار کی طرف سنائی دے رہی تھی۔ پاس ہی کے ایک مکان سے کسی شیرخوار بچے کی ایک سانس اور ایک سُرمیں رونے کی دھیمی دھیمی آواز آرہی تھی۔ اطراف کی گہرائیوں اور کوٹھے کی دیواروں کی جڑوں میں سیاہی قدم جما چکی تھی۔ شیریں کوٹھے کی چونالگی دیوار پر ساکت اپنے سامنے کی منڈیر پڑنگا میں جاے افسردہ بیٹھی کسی گہرے سوچ میں غلطاں معلوم ہوتی تھی۔ اس کا سوچ بس افسردگی ہی تک محدود تھا۔ واقعات کی یاد، اُن کا تسلسل حادثات کی وجہ اور اُن سے نتیجہ نکالنا یہ سب باتیں وہ بچاری کہاں جانتی تھی۔ جب بھی وہ اپنی سہیلی نسیمہ کو رنج اور تکلیف میں دیکھتی تھی تو اس پر بھی رنج کا جاگ لعل غلبہ چھا جاتا تھا۔ نسیمہ کیوں اور کس لئے جسمانی تکلیف اور روحانی کوفت میں مبتلا ہے۔ اس سے اس کو کیا سروکار، اس کو گزشتہ کے بھی وہ دونوں واقعات یاد نہ تھے۔ جب پہلے دو دفعہ نسیمہ کے یہاں ستوانسے بچے پیدا ہوئے تھے۔ اور یہ اب تیسری باری تھی۔ وہی ستوانسہ بچہ پیدا ہوا۔ اور نہ صرف خود ہی پیدا ہوتے مگر کیا بلکہ ماں کو بھی بلاوا دیتا گیا۔

پہلوٹھی کی دفعہ زچہ خانہ میکیے میں ہوا تھا۔ ماں کے علاوہ خالہ، ممانی اور بھابی سب ہی تیمار دار تھے۔ دوسرے کی دفعہ میکیے نہ جاسکی۔ لیکن ماں زندہ تھی۔ گو قسم کھالی تھی کہ ماں کے گھر قدم نہ رکھیں گی۔ لیکن دقت پر پیٹ پکڑے دوڑی چلی آئیں۔ ابھی کون کرتا۔ ماں چل بسیں، خالہ نے انکار کر دیا۔ بھانوج خود پورے دنوں سے، سسرال والے نئے پکھیر، نام دہنود کے دیوانے گز بھرا اپنے ہوئے تو اتر آگئے۔ نیچے کی دنیا آنکھوں سے ادھل ہو گئی۔

اقبال احمد اسی گوشت پوست کے بنے، ٹھیک اسی ڈھرے پر چل رہے کہ صبر ہی سیڑھی اور چڑھتے تھے نیچے کی سیڑھی کھود ڈالتے تھے۔ شفٹ انجنیر سے اسسٹنٹ انجنیر ہوئے۔ پرانے دوستوں کو طلاق دی، نئے بڑھیا دوست پیدا کئے۔ اسسٹنٹ سے ریڈیٹنٹ انجنیر ہوئے تو ان سے بھی بے تکلفی چھوڑی، پورے سے زیادہ اخلاق برآ، سادگی چھوڑی، کمال ہمدردی اور محبت جتائی، کس خوبصورتی سے ان کو بھی دھتکارتی اب جو جو رو کی طبیعت خراب ہوئی تو کون آیا، مسز جھا، مسز رحمن، مس فرحت وغیرہ ایسی پرندیاں لب اسٹک لگائے، کیرے، نادلیں، چھتریاں ہاتھوں میں لے کر آتیں اور سوشلسٹ مسائل پر گفتگو کرتی، لب جھپ کرتی، تہمتے لگاتی آئیں۔ چائے پنی، جاکو لیٹ کھائے، سگریٹ پئے۔ بیس منٹ، آدھ گھنٹہ پھریں، ہمدردی جتائی۔ نصیحتیں کیں، معالج بنیں اور چل دیں۔ چلتے چلتے پھر ہمدردانہ نصیحتیں کرنی لگیں۔

”مسٹر اقبال آپ کو چاہئے کہ ضرور آپ ایک نرس کو ہفتے دو ہفتے کیوا سٹے کرایہ پر رکھ لیں۔ یہ دانی لوگ کیا جانیں مریض کو رکھنا اور مریضہ کو بالکل اٹھنے بیٹھنے نہ دیں، آرام کریں بالکل آرام۔ شور و غل کچھ نہیں۔ آپ بھی ان کے کمرے میں بہت کم جائیں، بلکہ بالکل نہ جائیں۔ خاموشی، آرام، بس... اور... مکان... بھی ٹھیک نہیں۔ کیوں نہیں آپ شہر سے باہر کوئی چھوٹا سا مکان لے لیتے۔ برے سستے مکان

مل جائیں گے۔“

ان سب باتوں کا نتیجہ یہ ہوا کہ تیسرے شوہر کی نام لیوا مسز ہیل سنڈیافٹہ نرس مبلغ چار روپیہ پو میہ پرفیسیہ کی تیمارداری کے لئے دوسرے ہی دن تعینات ہو گئیں اور اس باکمال سحر نواز معالجہ نے اپنی ان تھک کوشش اور توجہ سے بہت جلد لب گورنسیہ کو قطعی موت کے ہاتھوں سے کھینچ کر طویل عرصہ کے لئے مردہ زندگی بسر کرنے کو چھوڑ دیا۔

اس کو نہ معلوم کب اور کس وقت اندھیرا سا تھا، کچھ ہوش سا آیا، افسردہ دل لرزاں تھا، ہاتھوں میں لکپی تھی۔ سر میں چکر تھا۔ اماں وہیں تھیں کہ نہیں۔ یاد پر قابو نہ تھا، آنکھیں کھولیں، کسی کو پھرتے دیکھا۔ کون ہے؟ یہ کون ہے؟۔ مسز ہیل گھومیں۔ بیگم کو ہوش میں پایا۔ ”ادکھدا، ادکھدا۔ تیرا شک کر۔ بیگم اب اچھا ہے۔ فکر نہ کرے۔ جلدی ٹھیک ہو جائے گا۔“

نسیم نے ایک جنبش اور محسوس کی۔ آنکھیں اور کھولیں۔ بنیانی نے ترقی کی ہر چیز صاف نظر آنے لگی۔ دماغ ٹھیرا، یاد اور حافظہ نے ہلہ بولا۔ عقل کی دستگیری کی، مکان ... گھر ... عورت ... میم بلکہ ڈاکٹر ٹی ... اس کے بازو میں ... مرد ... اپنا مرد ... وہ ... وہ ... وہ ... اللہ شکر، تیرا شکر ... وہ، وہ کیا کر رہے ہیں ... ڈاکٹر ٹی کو تک رہے ہیں اور اس طرح تک رہے ہیں۔ ڈاکٹر ٹی حسین ہے، وہ ہاں۔ انہی نگاہوں سے تک رہے ہیں۔ ادھر اب بھی نہیں دیکھا۔ ان کی آواز۔ ”مسز ہیل ... انگریزی انگریزی ...“

میم کی آواز۔ ”انگریزی انگریزی ... مسز اقبال ... انگریزی ... انگریزی۔“
”آنکھیں بند کر کے سنوں۔“

آنکھیں بند کر لیں اور آوازیں مدھم اور۔ ”ڈولی آئی ہے۔ ڈولی آئی ہے۔“
کی آوازیں تیز ہونے لگیں۔ ہر طرف سے ڈولی آئی ہے، ڈولی اتر دالو کی آوازیں ہوتی۔

اور بچا سوں ڈولیاں نسیمہ کے چاروں طرف ناچنے لگیں۔

اندھیری دیوار پر آہستہ سے فرزد کا سر نمودار ہوا۔ پھر سینہ، پھر سر بھی اُپر آئے۔ اور اب فرزد دیوار دیوار شیریں کی طرف بڑھے۔ اندھیرا چھا گیا تھا۔ انتہائے فلک پر سُرخئی کا ایک دھبہ باقی تھا۔ بچہ اب بھی رو رہا تھا۔ دُور کہیں ایک ڈھولک بھی بجنا شروع ہو گئی تھی۔ وہ ایک گھر یلو چمکاؤ ڈھولک تھا۔ بھر رہے تھے۔ فرزد "اؤ، اؤ" کرتے شیریں کے قریب آئے۔ لیکن وجہ دروجہ اسباب جانے شیریں کے حیوانی دیدوں میں دو آنسو تھے۔ وہ دیوار سے کوسٹھے پر کودی اور وہاں سے نیچے تیزی سے غائب ہو گئی۔

صدقے، صدقے شیریں، تیری متبرک آنکھوں کے صدقے۔ دنیا بھر کے سچے مونی تیرے ان دو آنسوؤں پر شمار۔

اور چونکہ اس زمانے میں شیریں اکثر افسردہ اور غمگین رہتی تھی اس لئے فرزد کے دل پر بھی بڑا اثر تھا۔ وہ بچا رہا اپنی سی ہر کوشش شیریں کا غم غلط کرنے کے لئے کرتا رہتا تھا۔ گلیوں کے چوہے، دیواروں پر گلہریاں یا کسی دُور دراز مکانوں سے جھپٹا ہوا طوطا سُنہ میں دباؤ لگے ہوئے شیریں کے پاس آتا تھا۔ اور اس طرح سے شیریں کو ان ادھر مرے جانوروں سے کھیل کود میں مشغول کر لینے میں کبھی کبھی کامیاب ہو جاتا تھا۔ لیکن تھوڑی دیر کے مشغلہ کے بعد پھر شیریں کچھ بیزاری معلوم ہونے لگتی تھی۔ فرزد کو اپنی ان ناکام کوششوں کو جاری رکھنے کے واسطے بھی بڑی مشکلوں کے سامنے پڑنے پڑتے تھے۔ اب وہ قریب قریب روزانہ اقبال احمد کی زد میں آجا یا کرتا تھا۔ لیکن معمولی جوتے، رُول، پیپر ویٹ وغیرہ سے وہ کچھ زیادہ خائف نہ تھا۔ اس کی ہمیشہ یہی خواہش رہتی تھی کہ جس طرح سے بھی ہو وہ شیریں کا غم غلط کرے۔ لیکن اکثر شیریں اُس کو نہ ملتی تھی۔

اور وہ اُس کی تلاش میں کمردں میں بھی گھس جاتا تھا۔ اور چونکہ فطرت سے مجبور تھا اس لئے
 اس دن جب اُس نے کھلے ہوئے نعمت خانے میں سے پنیر کی بوسونگھی تو شیریں کی تلاش
 ملتوی کر دی۔ نعمت خانہ کی طرف بڑھا۔ لیکن جیسے ہی وہ اندر گھسا دھڑ سے نعمت خانہ کا
 دروازہ بند ہو گیا۔ فرہاد بڑے زور سے اُچھلا۔ اُس کا سر ڈھکنے سے ٹکرایا اور ساتھ ہی
 ہی ہاتھ میں ستلی لئے اقبال احمد دوڑتے ہوئے نعمت خانے کے پاس آئے۔ فرہاد نے
 پھنکاریاں بھرتے ہوئے پیٹھ پر کے بال کھڑے کر کے پنچوں کے ناخن نکال نعمت خانہ
 کی جالی کو کھکھوڑ مارا۔ ممکن تھا کہ وہ سخت جالی کو نوچ کر باہر نکل بھاگتا۔ لیکن مہلت ہی
 نہ ملی۔ پہلے تو چاروں طرف سے بیت پڑنے لگے۔ پھر فرشی درسی دوہری کر کے نعمت
 خانہ پر ڈال دی گئی۔ اب جو دروازہ کھلا اور وہ اس میں سے بھینٹا تو درسی میں اُبکھا۔
 خدا کی پناہ کس مصیبت کا سامنا تھا۔ اوپر سے دبا یا گیا۔ چاروں طرف سے درسی کو
 تہوں میں پینٹا گیا۔ اس پینٹنے کی حالت میں سانس گھٹی تھی۔ ہاتھ پیروں کی ہڈیاں چاروں
 طرف کے دباؤ سے ٹوٹی جاتی تھیں۔ پیچے چلاتا تو کس طرح سے۔ اُلٹ اُلٹ کر ہر پہلو سے
 رکھا گیا۔ پھر اُس کی دم درسی سے باہر کھینچ لی گئی۔ جس پر کہ ایک ستلی اس زور سے کھینچ
 کر باندھی گئی کہ تکلیف سے اس کا بُرا حال ہو گیا۔ اس کش مکش کے حالت میں بڑی دیر تک
 وہ بتلا رہا۔ خدا خدا کر کے اس درسی میں سے جب اس کی رہائی ہوئی تو اُس نے اپنے
 آپ کو ایک ٹین سے چھوٹے سے تنگ دتاریک ڈبے میں مقید پایا۔ اس کی دم کے
 وسط میں اب بھی ایسی تکلیف تھی کہ اُس کو معلوم ہوتا تھا کہ دم وہاں سے کٹ کر جا رہی
 وہ بیچارہ سرگھا کر اپنی دم تک منہ میں بھی نہ لے جاسکتا تھا۔ کیونکہ گھومنا مشکل تھا۔
 اس تنگ دتاریک قید خانہ میں نہ ہوا کا نذر تھا اور نہ روشنی کا۔ عمر بھر میں پہلی مرتبہ
 اندھیرے سے سالجہ پڑا تھا۔ پیچے چلاتا بھی تو وہ بھی کا رگر نہ ہوتے۔ ناخن ٹین پر
 کھچ کھچاتے ہوئے پھسلتے تھے۔

اُس نے تکلیف اور غصہ میں ”نہ عاؤں نہ عاؤں“ کہنا شروع کر دیا۔ لیکن اس کا بھی کچھ اثر نہ ہوا۔ اسی حالت میں گھنٹوں گزر گئے۔ اسے نہ معلوم تھا کہ کیا ہو رہا ہے۔ کبھی اس کا فولادی قید خانہ ہلتا تھا۔ کبھی پھر ساکت ہو جاتا تھا۔ کبھی ہلتا تھا تو ہلتا ہی رہتا تھا۔ یہاں اس کی یہ حالت تھی کہ دم گھٹتے گھٹتے بیچارہ عجب نیم بھوشی کی حالت میں تن بہ تقدیر پڑا تھا۔ آواز بھی کمزوری سے نہیں نکلتی تھی۔ اسی حالت میں اسے کچھ تازہ ہوا معلوم ہوئی۔ اُس نے لمبا سانس لیا۔ جان میں جان آئی۔ پھر اُسے کچھ روشنی معلوم ہوئی اور تازہ ہوا بھی اور آئی۔ کوئی اُس کا دُبہ کھول رہا تھا۔ کھٹ پٹ ہو رہی تھی۔ یہ اب بھی پیش آنے والی ہر مہم کے واسطے تیار ہو گیا۔ ٹھک۔ ڈھکنا کھلا۔ جھک سے اُجالا ہوا۔ فش شوں فرما دینے کا رے۔ اور بڑی زور سے اُچھلے۔ مسزہل۔ ”آئی مائی چہز کرائیسٹ“ کی کیمک بھرتی ہوئی صوفی پر پیچھے جھکیں۔ اور فرہاد صاحب چاروں پنجوں کے بیس ناخن ہوا میں چلاتے ہوئے اُن کی گود میں اترے۔ مگر چونکہ دونوں میں ایک دوسرے سے کچھ بھی دل بستگی کا واسطہ نہ تھا۔ اس لئے جس آنا نانا میں یہ وصل ہوا تھا اس سے بھی جلد دونوں میں فاصل ہو گیا۔ میم صاحب غلخانہ کی طرف اور فرہاد صاحب برآمدہ کی طرف بھاگے۔ ان کو تو غسل خانہ کا دروازہ بند کر کے امن حاصل ہو گیا۔ لیکن فرہاد بیچارے کی دم کے پیچھے جھن جھناتی چھن چھناتی ایک ایسی بلا دوڑ رہی تھی کہ پیچھا ہی نہیں چھوٹی تھی۔ جو جو یہ جان توڑ کر بھاگتا وہ جھن جھناتی مصیبت اس کا پیچھا کرتی تھی۔

بھاگتے بھاگتے بیہم فرہاد حضرت گنج کے چوراہے پر پہنچے۔ وہاں پورے دو دو جن سیاہ سفید کبڑے بابا لوگ مختلف قسم کے شیطانی مشاغل میں مصروف ہو اُخوری کر رہے تھے۔ جنھوں نے چاروں طرف سے فرہاد پر یورش کی۔ کسی کی لگ پڑی۔ کسی کی ہاکی اسٹک اور ایک ڈھائی فٹ کا چھتری تو ایسا ہٹلر نکلا کہ اس کا لنگڑا پیچ فرہاد کی دم پر پڑا۔ اور پڑتے ہی پیچ پڑ گئے۔ جس کی وجہ سے ایچا تانی فرہاد کی طرف سے ہوئی کہ فرہاد کو چارو

ناچار اپنی آدھی دم وہیں چھوڑ کر بھاگنا پڑا۔ خیر دم گئی تو غم نہیں جان تو بچا لایا۔ اور دم کے ساتھ جھنجھنوں سے تو بیجا چھوٹا جو کہ تانبے کے تار سے اس کی دم سے بندھے ہوئے اسکی دم کے ساتھ بھوت کی طرح لگے ہوئے ڈرا ڈرا کر دھم ہی نکالے دیتے تھے۔ اب دم اور دم کے جنجال سے سبکدوش ہو کر ہلکا ہلکا بھاگا تو اس نے سیدھا گھر کا رخ کیا۔ راستے اٹھی، کوچے اور محلوں کے جانے کی کیا ضرورت تھی۔ گھر کی سمت تک کے دریافت کرنے کی اسکو حاجت نہ تھی۔ قدرت نے بلیوں کو ایک خاص حس ایسی دی ہے جابہے جہاں اور جتنی دوران کو بند کر کے لیجاؤ، اور چھوڑ دو، جب چلیں گی تو سیدھی گھر کی طرف۔ دم شکستہ فرما بھی چھتیں، دیواریں، مہرباں، گلیاں پار کرتے، کتوں سے بچتے، امرغیوں، کبوتروں اور چوہوں کے دل دہلاتے، پٹے پٹاتے اور راستے بھر بھرتیہ دم کے فاؤنٹین پن سے سرخ روشنائی کی بوندیں ٹپکاتے آخر گھر آ ہی گئے۔

لیکن زمانہ ایک حالت پر نہیں ٹھہرتا۔ فرہاد اور شیریں کی زندگی نے اب ایک نیا دور اختیار کر لیا تھا۔ محبت کی پرستش جستجو میں اور ناکامیاں تھمتیں اور پریشانیاں مع اپنی پُرسحر دچھپیوں کے ختم ہو چکی تھیں۔ اب ایک پھکی اور میدھی سادی زندگی یہ دونوں نسیم کے ساتھ بسر کر رہے تھے۔ فرہاد حلوانی کی دوکان سے بالکل بے واسطہ ہو کر یہاں ہی دن رات رہتا تھا۔ اب اس گھر میں اس کے لئے کوئی خطرہ نہ تھا۔ اقبال احمد نے یہاں آنا جانا بالکل بند کر دیا تھا۔ وہ اپنی نئی بیوی مسز ہل کو مسز اقبال بنا کر حضرت گنج میں رہنے لگے تھے۔

وہ غزالِ پاشکستہ سے سوا مظلوم نسیم بے زبان یاس کی تپلی، شیریں اور شیریں فرہاد ہی کیا، گھر بار، کپڑا پیسہ بلکہ خود اپنی جان سے لاپرواہ ایک مسلسل اچھٹے اور بیہوشی کی سی زندگی بسر کر رہی تھی۔ گو اقبال اب بھی اس کو پچاس روپے ہبیزہ خرچ کے لئے دیتے تھے، لیکن اسکو روپے کے ہونے اور نہ ہونے کا کوئی احساس نہ تھا۔ اس روپے سے دچھپی رکھنے والے افراد

یعنی رحیم اور عیدو نے باورچی خانے اور کوٹھڑیوں پر قبضہ جا رکھا تھا۔ باقی ماندہ گھر پر نیا
 قبضہ شیریں اور فریاد کا معلوم ہوتا تھا۔ یہ دونوں کمرے کوٹھڑیوں اور برآمدہ کے کونہ کونہ میں
 پڑے پھرتے تھے۔ گھر میں ہر طرف گرو اور کوڑا، پھٹے ہوئے کاغذ اور کپڑوں کے چھتھرے پڑے
 ہوئے نظر آتے تھے۔ صحن میں جا بجا گھاس اگ کر اُس پر کپڑوں میں چھٹے والی بالیاں اگ آئی تھیں
 مرغیوں کے ڈربے کے اوپر اور چاروں طرف چڑپے کے چھتے اُگے ہوئے تھے۔ ڈیوڑھی
 کے پاس ایک اونچی اگلا دن انے عرصہ سے اونڈھا پڑا تھا کہ اب وہ قریب قریب آدھا
 چوالائی میں چھپ گیا تھا۔ ڈیوڑھی کے گوشے میں عیدو کے کھانے ہوئے آموں کے درخت
 اُگ گئے تھے۔ خود نشیہ کی چار پائی کپڑا آمدہ کے ایک گوشے میں پڑے پڑے اتنا عرصہ گزر گیا
 تھا کہ چار پائی کے نیچے فرش پر چوکھڑا نشان اگ نظر آتا تھا۔

نشیہ کا سارا وقت بیٹھے چھا لیا کرتے یا ”راہِ نجات“ اور ”حلیہِ دانی“ کی کتابوں
 میں سے کسی کو پڑھنے میں گذرتا تھا۔ اس کے پاس نہ صرف یہ دو کتابیں تھیں بلکہ کسی اور کتاب
 کے پڑھنے کی اس میں قابلیت بھی نہ تھی۔ یہ دونوں کتابیں اسے حفظ سی ہو گئی تھیں اور
 انہی کو بار بار پڑھتی تھی۔

حلیہِ دانی کی مختصر اور سادہ نظم کے ہر شعر میں اُس کو عجیب و غریب پراسرار کشف
 اور دردیہناں معلوم ہوتا تھا۔ اس کے خیال میں یہ مقدس کتاب جس کے اشعار کے لفظ
 بہ لفظ معنی بھی وہ نہ سمجھ سکتی تھی، ایک نئے ذالی پرمکون اور اصلی زندگی کے مزدوں سے
 پڑھتی۔ وہ اس کو معصوم جذبے اور ایسے سچے اعتقاد کے ساتھ پڑھا کرتی تھی کہ آنسوؤں کی
 قطار اس وقت تک نہ ٹوٹی تھی جب تک کہ کتاب اس کو سامنے رہتی تھی اور چونکہ بوی کے
 آنسو بہتے تھے اس لئے رحیم کا فرض تھا کہ خود بھی ٹپہ ٹپان آنسوؤں سے ساتھ دیں۔ یا کم از کم
 سڑا سڑاگ ہی صوفت صوفت کر ہلنگ کے پائے سے پونجھتی رہیں۔

ایک روز سہ پہر کے وقت نشیہ حلیہِ دانی کا قفقہ پڑھ رہی تھی۔ حسب دستور رحیم ہلنگ

کی پٹی پکڑے زمین پر اُکڑوں مٹی سُٹ رہی تھی۔ نسیمہ دوپیسے والی کتاب کے پارہ پارہ اوراق کو
دو لڑائی ہاتھوں سے تکیہ پر دبائے ہل ہل کر ایک ساوے دروانگیر میلاد کے راگ میں
ایک ایک شعر کو دو دو اور تین تین بار ادا کر رہی تھی اور دوپٹے سے آنسو پونچھتی جاتی تھی
کہ یکا یک عید واپسی دُور نکلتا چھوڑتھیرتھیر بھاگتا ہوا کونٹے سے دوڑا آیا۔ اور ہانپتا ہوا
پاس آکر بولا۔ ”بیگم صاحب کوئی آیا ہے؟“

اُس نے اتنا ہی کہا تھا کہ دروازے پر کسی نے کُنڈی کھٹکھٹائی۔ نسیمہ نے مُنہ اونچا
کر کے پوچھا: ”کون ہے۔ کہتا کیوں نہیں۔“
”بیوی! کیا معلوم کون ہے؟“

”اے رحیم! دیکھو جا کر۔ پوچھو کون ہے؟“

ڈیوڑھی سے بھرتائی، گھبرائی ہوئی آواز آئی۔ ”اقبال احمد۔ اقبال احمد“

نسیمہ کے مُنہ پر مسرت اور پریشانی کے آثار نمایاں ہوئے۔ اس نے جلدی سے سر
پر دوپٹہ ڈرست کیا۔ اور پھر ”اے دیکھنا رحیم میاں بھائی ہیں میاں بھائی“ کہنے ہوئے چارپائی
سے نیچے اتری۔ سٹریٹسٹریٹس جوتیاں پہنتی چار قدم آگے بڑھ کر موڈ پ کھڑی ہو گئی۔ رحیم نے سمٹ
سمٹ کر دوپٹہ سنبھالنے، ہنسی کے روکنے کے سوسو سخروں کے بعد ڈیوڑھی میں جھانکا۔ پھر اندر
دیکھیں، سٹمپیں، آدھی ٹیڑھی ہوئی اور شیریں آواز نکالنے کی کوشش میں ہیں ہیں کر کے ہنستا ہیں۔
”آئیے میاں اندر آئیے“

لباقد، سفید کپڑے، سیاہ چھدری ڈاڑھی، چوڑا چہرہ، سُرخ مائل گندھی رنگ۔
ایک ہاتھ میں عماد دوسرے ہاتھ میں چمڑے کا ہینڈ بیگ۔ نسیمہ کے بھائی منشی کاظم حسین
سب رجسٹرار تیزی سے گھر میں داخل ہوئے اور بیچ انگنائی میں جھجک کر مستقل طور پر ساکت
کھڑے ہو گئے۔ نسیمہ نے مجبوراً تیسری دفعہ جھجک کر تسلیم کی۔ نسیمہ کے بھائی نے باوا بلند
کلمہ پڑھا۔ لا الہ الا اللہ محمد الرسول اللہ۔

نسیمہ گھبرا گئی۔ شرم و کحاظ کو قدرے پس پشت ڈالتے ہوئے آگے بڑھی۔ "خیر تو ہے
میاں بھائی۔ میرے اللہ خیر تو ہے۔ کیا بات ہے میاں بھائی؟"

منشی کاظم حسین صاحب نگاہیں نسیمہ پر ایکساں جماتے ہوئے سیدھے ہی کھڑے کھڑے
گھٹے ٹیڑھے کرتے ہوئے آہستہ آہستہ نیچے ہوئے۔ عصا اور ہینڈ بیگ کو ملائمت سے زمین پر
رکھ کر پھر دیسے ہی نگاہیں جمائے ہوئے آہستہ آہستہ سیدھے ہوئے۔ دونوں ہاتھ اٹھائے، ہاتھ
اور آنکھوں پر سے پھیرتے ہوئے ڈاڑھی کی نوک تک لائے اور پھر قرأت سے، شکر الحمد للہ کہا۔

یہ سین شیریں فریاد دونوں کے سوا سب کے لئے بڑھت تھا۔ چنانچہ آگے آگے فریاد اور
ان کے پیچھے شیریں گھر کو چھوڑ زینے پر سے ہوتے ہوئے کوٹھے پر پہنچ گئے اور کئی گھنٹے دہرائے۔
اس عرصہ میں بھائی بہن میں کافی گفت و شنید ہو جانے سے قدرے پھر سکون پیدا ہو گیا۔
کاظم نے بتایا کہ اس کو اقبال احمد کا تار ملا تھا جس میں لکھا تھا کہ اگر اپنی بہن کا آخری دیدار کرنا
تو کر لو کیونکہ وہ حالت بیماری میں دم توڑ رہی ہے گھنٹوں کی مہمان ہے۔

نسیمہ نے اب اپنی پوری سرگزشت سنائی۔ اور اقبال کیا کہ بیشک وہ اپنے خطوط میں
انکو صحیح حالات سے آگاہ نہ کرتی تھی۔ اور بیشک بھائی کے بلا دے کے خط اس کو ملے۔ جن کا وہ
کوئی جواب نہ دیتی تھی۔ اُس نے اس وقت بھی زار و قطار روتے ہوئے ہچکیاں لیکر کہا۔ "میاں
بھائی آپ جنیں ہزاروں برس پھلیں پھولیں خوشیاں کریں، بہوئیں لائیں۔ یہی میری دعا ہے۔
یہی میری تنہا۔ لیکن سمجھئے تو یہی تو میرا گھر ہے۔ جیتے جی اب اس کو کیسے چھوڑوں۔ اس گھر کی
دہلیز پر میرا دم نکلے یہی میری آرزو ہے۔ قسمت کا لکھا مٹ نہیں سکتا۔ اس گھر کو چھوڑوں تو
دنیا اور آخرت دونوں میں منہ کالا ہو۔ یہ میرا گھر ہے اس کو کیسے چھوڑوں؟"

کافی احتیاط اور بار بار آزمائش کے بعد یہ دونوں گھر میں تو آگے لیکن رات بھر سوتے
ہوئے کاظم حسین کی ڈاڑھی اور ڈنڈے کو مشتبہ نگاہوں سے دیکھتے رہے۔ اور صبح ان کے مبدیاً

ہوتے ہی یہ دونوں پھر گھر سے بھاگ کوٹھے پر پہنچ گئے۔ اور کوٹھوں کو ٹھوں پھرنے لگے۔ فرہاد بلا برہی کے دو منزلہ مکان کے زینے میں دھنی کے اندر چھپا ہوا گلہری کا ایک جھوٹا ڈھونڈ لیا یہ بڑا ہی پُر لطف مشغلہ تھا۔ شیریں اور فرہاد بار بار لکھوری اینٹوں کی دیوار میں تیجے جھاگر دھنی تک چڑھنے کی کوشش میں مشغول ہو گئے۔ حالانکہ وہاں تک پہنچانے کے لئے ناممکن تھا۔ پھر فرہاد اُن کو دیوار پر چڑھنے اور گرنے میں بڑا مزہ آرہا تھا۔ کیونکہ گلہری تمام دیوار کی کانسی پر بیٹھی دم پھٹائے جبر جرجر چر چر ایکساں شور مچا رہی تھیں۔ اس لئے یہ دونوں اور خوش ہو ہو کر اُن کو ادا ڈرا رہے تھے۔ لیکن اسی اتنا میں شیریں کو اپنے گھر میں بڑی پاٹ دارا وازیں جھرجھرائی اور تھر تھرائی سنائی دیں۔ فوراً اُس کا دل کھٹکا، نسیمہ کی یاد آئی۔ سیدھی گھر کی طرف روانہ ہوئی۔ اقبال احمد اور کاظم حسین گھر کے آنگن میں کھڑے گئے پھاڑ پھاڑ کر ایک دوسرے پر زبانی جملہ کر رہے تھے۔ نسیمہ باورچی خانے کا کھبہ پکڑے کھڑی بھکیاں لے رہی تھی۔ رحیمین زمین پر اُکڑوں بیٹھی نسیمہ کی پنڈلی پر ہاتھ ٹیکے رو رہی تھی۔ وہ ہمینوں بلکہ برسوں بیوی کی خوشبو بچا کے واسطے حلیمہ دانی کے تھنے پر نسیمہ کے ساتھ رو رہی تھی۔ اُس نے ہمینوں نہیں بلکہ برسوں دو آنے سپرکانک لاکر دیا تھا۔ لیکن یہ سچی اور پیشے کی باتیں تھیں۔ آج ان سب جذبات کو ایک طرف کر کے وہ دل توڑ کے رو رہی تھی۔ آج اس کا دل نسیمہ کی معصوم ہستی، نسیمہ کی پاک اور سچی ذات اور صرف ذات ہی سے جدا ہونے کے غم میں بیٹھا جاتا تھا۔

برآمدے میں گھر ونچی کے پاس عیدو کھڑے رو رہے تھے اور کٹورے پر کٹورا پانی کا پی رہے تھے۔ آج ڈور، کنکوں، لٹو اور پھر کیوں کی محبت غائب ہو کر ایک سچی اور پیاری ہستی، ماں سے بھی زیادہ مشفق دیوی کے چھٹنے کا غم اُن کو بیتاب کئے ہوئے تھا۔ اسی وقت اس کا دل چاہتا تھا کہ وہ نسیمہ کی کتابوں کا بزدان بن جائے اور ہمیشہ کے لئے اس کے ساتھ چلا جائے۔ چونکہ یہ خیال بار بار ناممکن ہوتا تھا اس لئے پھوٹ پھوٹ کر روتا تھا اور بھر بھر کٹورے پانی پیتا تھا۔ شیریں کا بس نہ چلتا تھا کہ کیونکہ اقبال احمد اور کاظم حسین

دولوں کا ٹیٹا چبا جائے۔ اس کو اس سے کچھ واسطہ نہ تھا کہ دولوں ایک دوسرے سے کیا کہہ رہے ہیں۔ لیکن ان دولوں کا ایک دوسرے پر نگلے پھاڑ پھاڑ کر چلانا بہت ہی ناگوار تھا۔ وہ نسیمہ کے پردوں کے ارد گرد بار بار پھرتی تھی اور بکس ماؤں کو مارتی تھی۔

سسکیاں، ہچکیاں، ماؤں ماؤں کچھ کام نہ آئے۔ تو پھر یوں اجڑا دیوں اجڑا نسیمہ کا چھوٹا سا گلشن جس میں بہا راتے ہی جا چکی تھی۔ جو برسوں سے پامال خزاں پر انسان تھا۔ آج وہ بھی نہ رہا۔ چل چلاؤ۔ خاتمہ۔ خاتمہ!

کچھ سامان ادھر سے ادھر ہوا۔ کچھ اندر سے باہر، کچھ باہر سے اندر۔ مٹی کے چند گھر پھوڑے گئے۔ کچھ کاغذات پھاڑے گئے۔ کچھ پھٹے پرانے کپڑے پھاڑے گئے۔ کچھ بانٹے اور پھینکے گئے۔ چینی کے ڈٹے برتن، خالی ٹین، ادھر ادھر پھینکے۔ گھر کا کورڈ اور چند اور سہ چند ہوا یعنی نسیمہ کا اسباب بندھا اور ٹھیک ہوا۔ بند گاڑی کھر کھر پاتی آئی۔ سامان رکھا گیا۔ نسیمہ نے مرکز اس سات برس پورے قید خانے کو پھر دیکھا۔ آخری مرتبہ پھر ابل کر روئی۔ شیریں کی کرتی، ماؤں ماؤں کرنی ایکساں صدقے ہوتی تھی۔

کاظم حسین نے گھر کا "بس رو چکیں۔ اب بھی دل نہیں بھرا۔ اٹھو خدا کے لئے" نسیمہ نے شیریں کو گود میں لے لیا اور بھائی کے پیچھے پیچھے گھر سے نکل گاڑی میں سوار ہو گئی جانوروں کو بھول جاؤ۔ ان سے بے توجہ ہو جاؤ تو اس کا ان کو شکوہ نہیں ہوتا۔ محبت اور توجہ کرو تو وہ مشکور ہوتے ہیں۔ اور خوش ہوتے ہیں۔ شیریں کو آج پورے ایک برس کے بعد نسیمہ نے گود میں لیا تھا۔ اس کو اسکی انتہا سے زیادہ خوشی تھی۔ حالانکہ گاڑی کی کھر کھر اور چل چل اور دھچکوں سے وہ بہت گھبرا رہی تھی۔ لیکن نسیمہ ہی کے چمٹی بیٹھی رہی۔ اب گاڑی اسٹیشن پر پہنچی تھرڈ کلاس کا مسافر خانہ آیا۔ سامان اُترا۔ یہ لوگ اُترے۔ لیکن یہاں بے شمار آدمی ہر طرف پھیلے ہوئے آ جا رہے تھے۔ اور ان میں پچاسوں خوفناک کتے بھی پھر رہے تھے شیریں کا نسیمہ کے بڑے کے اندر دم گھٹتا تھا۔ باہر ان سب کو دیکھ کر دل دہلتا تھا۔ یہاں آ کر وہ

پریشان تھی۔ سمجھ میں نہ آتا تھا کہ کیا کرے۔ کدھر جائے اور کدھر چھپے۔ ایک دفعہ ہاتھوں سے
 نیکل، کھوئی ہوئی نسیمہ کے پیچھے پہنچی۔ دو کتے اس پر چھپے۔ بیچاری بھاگی اور ایسی بھاگی کہ
 پھر نہ اُسے پتہ چلا کہ وہ کہاں ہے اور نسیمہ کدھر ہے۔ نفرت کا تقاضہ تھا کہ چل اسی گھر کی
 طرف چل۔ عقل کو تاہ بھی یہی کہتی تھی۔ وہی گھر، وہیں بیوی ہونگی۔ چنانچہ آٹھویں حواس کی منڈ
 سے یہ روانہ ہوئی اور سیدھی گھر کی طرف چل دی۔

جس وقت وہ گھر پہنچی۔ دن کے دو بجے تھے۔ اکا دکا چھلیں آسمان پر بند لڑی
 تھیں۔ چھوٹے چھوٹے بگولے چھت پر سے ہوتے ہوئے صحن میں اترتے تھے۔ اور صحن کے کونے
 میں چکر لگا رہتے تھے۔ یہاں کاغذ کے پرزے جھاڑو کے تنکے، دونوں کے پتے بار بار ادھر
 ادھر سے لپک لپک کر گول گول چکر گھنٹیاں کھاتے ہوئے چھت کی طرف اڑتے تھے۔ اور پھر باس
 اور حسرت کی حالت میں گر کر بے حس ہو جاتے تھے۔ گھر میں ہر طرف کوڑا تھا۔ باوجود چرخانہ کے سامنے
 کوئلہ کا گھر ٹوٹا پڑا تھا۔ کوئلے اور راکھ بھری پڑی تھی۔ برآمدہ میں نسیمہ کی برسوں پرانی چارپائی
 برسوں پرانی جگہ سے دو دو پاؤں پر دیوار سے لگی کھڑی، اوپر کے دونوں ہاتھ پھیلائے دُعا
 کی حالت میں گریں معلوم ہوتی تھی۔ اُن کے پاس رحیم کاٹین کا پانڈان خالی اور اونڈھا پڑا درہا
 تھا۔ خاموش دنیا سے علیحدہ راہبوں کی سی زندگی بسر کرنے والے اس گھر کے تین نفر برسوں سے
 اس اجڑے ہوئے گھر میں سب اکگ تھلگ چپکے پڑے زندگی کے دن پورے کر رہے تھے۔ کسی
 طرح کا اُن کے وجود سے دنیا پر کوئی بار نہ تھا۔ اور نہ یہ دنیا میں محل تھے۔ مگر آج وہ بھی نہ تھے
 ڈیوڑھی میں تالا پڑا تھا۔ گھنٹوں شیریں اور فرہاد ماؤں ماؤں کرتے پھرے۔ مگر سب بے سود۔
 شام ہو گئی۔ اندھیرا چھانے لگا مگر اس گھر میں چراغ جلائے والا کوئی نہ تھا۔

اقبال احمد کی صورت سے ایک سے زیادہ دوسرے کو نفرت تھی۔ شیریں اور فرہاد دونوں
 اس کو حقیر اور ذلیل نگاہوں سے دیکھتے تھے۔ جو کچھ ہوا وہ پُرا لے دست نہ تھے نہ سہی گھر تو یہ

اُن کا ہی تھا۔ اس ظالم کو کیا حق تھا کہ وہ اس طرح سے گھر میں گھس کر کھڑے بڑھ کر تا۔ سامان اٹھاتا رکھتا پھرے۔ ان دونوں نے بھی عہد کر لیا تھا کہ چاہے جو کچھ بھی بگننا پڑے وہ اس گھر کو نہ چھوڑیں گے۔ کمروں میں سامان کے پیچھے چھپے ہوئے یہ دونوں اس دقت تک بیٹھے رہتے تھے جب تک اقبال احمد اُن کے پاس نہ آ جاتا تھا۔ پھر دونوں وہاں سے بھاگ کر دوسرے کمرے میں اور سامان کے پیچھے جا چھپتے تھے۔ اقبال احمد پسینے میں شرابور منہ میں بنگار دبائے میزوں اور کرسیوں کو گھسیٹتے، چار پائیوں کو ڈھکیلتے، برتنوں کو کھڑکھڑاتے مسلسل دو گھنٹے تک پھرتے رہتے، اس کے بعد انہوں نے کمروں میں تالے لگائے۔ گھر سے باہر نکلے، ڈیوڑھی میں تالا لگایا۔ اور بے بی آسٹن پر بمیڈ کر گھر میں آئے چل دیے۔ یہ واقعہ نسیم کی روانگی کے دوسرے روز ہوا۔ اور اس طرح شیریں اور فرہاد سچے عاشق و معشوق کی طرح ایک ساتھ مرنے کے واسطے کمرے میں بند چھوڑ دیئے گئے۔

کچھ دیر تو اپنے اس طرح قید ہو جانے کی اہمیت کو یہ لوگ نہ سمجھ سکے۔ گھر میں خوشی ہو جانے کے بعد انہوں نے کمرے کے بے ترتیب سامان میں چھلی جھلیا کھلی۔ سامان جھنڈا ترسیر تھاتی ہی اُن کو اس سے دلچسپی تھی۔ کیونکہ اس میں سے ایک آدھ چوہے یا چوہیوں کی کھسکا ہٹ معلوم ہوتی تھی۔ اور کبھی کبھی اُن کی جھانکی ہوئی کھوپریاں ان کو نظر آتی تھیں۔ کافی جستجو کے بعد فرہاد نے ایک چوہا بھی پکڑ لیا اور جب اُسے آدھ مرسا چارپائی پر لایا تو برابر کی میز کے اوپر رکھی ہوئی کرسی پر سے شیریں نے جست کی اور چوہے کو چھین لیا۔ کچھ دیر تک چھینا جھینٹی ہوا کی۔ لیکن اب شام ہو رہی تھی کمرے میں اندھیرا ہو گیا تھا۔ ختم برسات کی گرمی سے کمرے میں گھٹس معلوم ہوتی تھی۔ مرے ہوئے چوہے کو چھوڑ کر یہ دونوں دروازے کے پاس آئے۔ بار بار اس کے سامنے ٹہلے۔ پنجوں سے کھس کھسایا۔ کمرے میں چکر لگایا اور پھر دروازے کے پاس آئے۔ اس کمرے کا یہ ہی ایک دروازہ تھا۔ دوسرے راستے کی تلاش بیکار تھی۔ پھر بھی یہ کمرے میں رات بھر حکم لگا کر ساری رات اور دروازوں

کی بھی تلاش کرتے رہے۔ اور ہر ٹکڑے میں اس دروازے کی دہانہ میں ناک رگڑتے تھے۔
 ان کو اس کمرے میں کھانے کے واسطے مطلقاً کچھ میسر نہ تھا۔ ایک کونے میں البتہ تاجر
 کی مٹکی میں پانی بھرا رکھا تھا اور اس کو چاٹ چاٹ کر باہر نکلنے کی بے سود کوشش میں متواتر
 پھرتے رہے۔ یہاں تک کہ دوسرا دن بھی گزر گیا۔

بلیاں چوہے کا شکار شوقیہ کرتی ہیں۔ اور صرف سر چبا کر اس کو پھینک دیتی ہیں۔
 ان کے مذہب میں چوہا کھانا جائز نہیں ہے۔ اب بھوک کے مارے یہ حالت ہو گئی تھی کہ روز
 گذشتہ کا مرا ہوا چوہا دونوں نے خوب کھایا اور اب جو پیٹ میں غذا پہنچی اور بھوک میں بچے
 کے گوشت کی لذت معلوم ہوئی تو دونوں نے مل کر اب چوہے اور چوہیوں کی تلاش شروع
 کر دی۔ لیکن افسوس کہ ان کی باتیں گھنٹے کی متواتر موجودگی کی وجہ سے چوہے اور چوہیا
 اس کمرے اور اس کمرے کے بلوں پر لعنت بھیج کر چلے گئے۔ غرض یہ کہ بھوکے پھرتے پھرتے
 ان کو چار دن اور چار راتیں ہو گئیں۔ اب یہ دونوں کونوں کھڑوں میں سے جھینکروں کی
 تلاش کر کے کھا رہے تھے۔ صرف پانی زندگی کو کہاں تک برقرار رکھتا۔ جو وقت گذرنا گیا
 ان کی قوت زائل ہوتی گئی۔ اب یہ دونوں کمرے کے دروازے پر بیٹھے ہوئے ماؤں اور ماؤں
 کی صدائیں از خود نکالتے تھے۔ ان کے چکرائے ہوئے دماغ اور دھندلی آنکھیں بہنے
 میں انھیں جھانکتے ہوئے چوہے اور چوہیاں دکھائی دیتی تھیں۔ یہ بار بار امید کی قوت پر
 اٹھ کر جاتے تھے اور پھر ڈگمگاتے ہوئے ”ماعوں ماعوں“ کی دم توڑ آوازیں نکالتے دروازے
 کے پاس آجاتے تھے۔

جو وقت گذرنا گیا ہاتھ پیر اور حواس جواب دینے لگے۔ آوازیں کمزور ہوتی گئیں
 اور ان کے درمیان وقفے بھی زیادہ ہوتے گئے۔ یہاں تک کہ دسواں دن بھی گذر گیا۔ شیریں جو
 فرما دے کچھ دور پڑھی تھیں خاموش ہو گئیں۔ فرما د اب بھی آدھ آدھ گھنٹے کے بعد خمیہ تو
 کی آواز نکالتا تھا۔ اس کی کمزور آنکھیں کبھی از خود روشنی سے منور ہو جاتی تھیں وہ چاروں طرف

غذا کی تلاش کرتی تھیں اور پھر اندھیرا چھا جاتا تھا۔ اپنی آخری دم کے سنبھالوں میں اُس نے
 چاروں طرف دیکھا تو اسے ایک طرف گوشت کا چھوٹا سا ڈھیر معلوم ہوا۔ پچھلے پیروں کو زمین
 پر گھسیٹتا ہوا اگلے پنجوں کے سہارے آگے کھسکتا بڑھا مگر وہاں کیا تھا۔ دھوکا تھا۔ گوشت
 نہ تھا۔ اس کی مجبور شیریں کا خشک ڈھانچہ آخری اور کمزور سانسوں میں اب بھی لیتا ہوا موجود
 تھا۔ ہاں شیریں وہی شیریں تھیں۔ اس کو دیکھا، سونگھا، گھونا اور پھر انچوں انچوں
 سے نڈھال دھڑک کر گھسیٹتا دروازے کی دریا تک آیا۔ اور پر گیا۔ ایک ایک منٹ کئی کئی
 گھنٹے کے برابر تھا۔ چکر پھٹے، غنودگی۔ پھر زندگی کی لہری دوڑی۔ خون میں ہیجان سا ہوا۔
 آنکھوں میں بصارت آئی۔ اور پھر وہی گوشت کا دھوکا ہوا۔ فرما دھڑک گھسیٹتا ہوا اس طرف گیا مگر
 گوشت نہیں وہ تو شیریں تھی۔ اُس نے سونگھا۔ بو تھی، شیریں کی بو تھی، اور شیریں کی بو میں گوشت کی
 بو تھی۔ اُس نے چاہا پھر وہاں سے واپس ہو لیکن لقاہت نے مجبور کر دیا۔ اسی کوشش میں اسکا
 سر بے قابو ہو کر کچھ سے زمین پر گرا۔ بہوشی سی چھا گئی۔ اور پھر جب ہوش آیا تو گوشت کی بو اُری تھی
 اُس نے آنکھیں کھولیں تو شیریں کا تین لاغراب بھی بقید حیات تھا۔ دفعۃً فرما دے کہ مکمل حیوانی
 دماغ نے شیریں اور غذا دونوں کو ایک ہی نقطہ خیال میں وابستہ کر دیا۔ ایک ایک انگل تھمتا ہستہ
 اُس نے اپنا سر بڑھایا۔ جھڑا کھولا اور شیریں کا گلا دبا یا۔ اُس نے آہستہ سے آنکھیں کھولیں فرما دے
 تو دیکھا اور آخری مرتبہ خفیف "ماڈل" کی آواز نکالی۔ فرما دے پورا زور لگا کر تیز دانت شیریں کے
 زخمیے میں گھسا دیئے اور پھر ساکت سا ہو گیا۔ اس سے زیادہ قوت اب اس میں نہ تھی۔ برستے
 برستے سوکھے ہوئے خون کی چند بوندیں نکلیں، زبان پر آئیں۔ دود بوند اور دود بوند خون
 اس کے حلق سے اُترا۔ اور آہستہ آہستہ قوت کا ہیجان فرما دے دست و پا میں پیدا ہوا۔ اب
 اس نے گوشت بھی کھا یا قوت آئی۔ چاہیں معلوم ہوئی۔ مٹکی میں سے جا کر پانی پایا۔ آنکھیں کھل
 سیں، ہاتھ پیروں میں جان آگئی۔ اصلی تڑپتی ہوئی بھوک از سر نو پیدا ہوئی۔ اب یہ معمولی
 غذا کی طرح شیریں پر جھجک گیا۔ یہاں تک کہ غنودگی دیر کے بعد چند ہڈیوں کے سوا شیریں کا کوئی

نشان باقی نہ رہا۔

طویل فائقے کے بعد شکم پُر فرماؤ نشہ کی حالت میں ایک صندوق پر بیٹھ کر نیند کے جھونکے لینے لگے۔ اور ابھی اسی حالت میں بیٹھے زیادہ دیر نہ ہوئی تھی کہ باہر گھر میں کھٹ پٹ ہوئی۔ اقبال احمد اور چند ملازموں کے بولنے کی آوازیں آئیں۔ اس کمرے کے دروازے کی کڑھی کھلی۔ دروازہ کھلا۔ تھکے نشے میں چور، کمزور اور پیٹ پھولے ہوئے فرماؤ بادل ناخواستہ اپنی جگہ سے اٹھے اور ڈانگھاتے، جھومتے آہستہ آہستہ کمرے سے باہر نکل زینے پر سے ہوتے ہوئے کونٹھے پر چل دیئے۔

عرصے تک لوگوں نے بدہیبت، سیاہ، دم کٹے بلے کو بھیانک آوازیں نکالتے دیواروں دیواروں پھرتے دیکھا۔ عقل اور حافظہ سے مجبور فرماؤ اس واقعے کے بعد تلو شیریں کو کوٹھوں کوٹھوں، گلیوں گلیوں اور گھروں گھروں تلاش کرتا پھرا۔

فرماؤ، اے حیوانی فرماؤ، ناشنیدہ ظلم کے بانی فرماؤ، تیری ہستی قابلِ قدر ہستی ہے۔ شیریں کی موت کتنے ہی بُرے پہلوؤں کیوں نہ دکھی جائے وہ ایک موت تھی جو آنا فانا میں آگئی جس کے مصائب وہیں ختم ہو گئے۔ مگر آہ نسیمہ تجہ کو موت کب آئیگی۔ تیری مصیبتیں کب تک ختم ہونگی۔ تو کب تک بھائی کے گھر میں روٹیاں تھوپے گی۔ برتن مانجھے گی اور کب تک بزرگ ضدی بھتیجے بھتیجیوں کے زیرِ مشق رہے گی۔

بے زبان

پانچپور روپے کے انعام کا اعلان سن کر باری باری سب ہی نے کوشش کی ہندوستانی
 چابک سوار، کابلی پٹھان، توپ خانے کے گورے، اور سپاہی ایک کے بعد ایک کتے ہی
 گھوڑی پر سوار ہونے کے واسطے سرس کے دائرے میں داخل ہوئے اور طرح طرح سے
 کوششیں کیں، لیکن گھوڑی پر سوار ہونا تو درکنار اس کی راس تک چھو تا نصیب نہ ہوئی
 جو بھی آگے بڑھا دونوں کان پیچھے سکیڑ، وادنت نکال، ہنہٹا کے گھوڑی ایسی کاٹنے کو دوڑی
 کہ بہت سے توجہ ہی گرتے پڑتے سرس کی دیوار پھاند باہر بھاگے۔ اور اگر ایک
 آدھ ڈھیٹ بیت یا چابک گھماتا گھماتا کھڑا بھی رہ گیا تو پھر گھوڑی نے گھوم گھوم کے
 ایسی دو لتیاں چلائیں کہ آخر مجبور ہو کر اسکو بھی پٹھان اور شرمندہ باہر آنا پڑا۔

سرس کے منجھنے جو نیچی سی دیوار کے باہر گھڑا تھا چاروں طرف سرگھاگھما کے تماشہ
 دیکھنے والوں کو مخاطب کر کے پھر اعلان کیا: آنا، چٹلیں سپاہی اور جوان چاروں طرف
 ہے۔ کوئی اور آئے، آئے، آئے، آئے، جس کا بہت ہوا جو کوئی اس گھوڑی پر بیٹھے گا اور
 چار گدے چلائے گا سرس کمپنی اس کو پانچپور روپیہ انعام دیکے چاروں طرف کوچوں کریں
 اور پھر چیت تک پہنچ جانے والی نچوں پر ہزاروں آدمی بیٹھے تھے سرس کچھ بھرا ہوا
 تھا، لیکن اب کسی کی بہت نہ پڑتی تھی کہ کوئی آئے۔ ہر طرف سب خاموش شرمندہ سے

بیٹھے تھے، اور ان کے سامنے تماشے کے چھوٹے سے گول چکر کے بیچ میں چکدار، سیاہ
 چکنی چپڑی، تندرست، نوجوان، پھرتلی، چلبلی گھوڑی، گردن کو مخرابی خم دیئے، ہنہناتے
 ہوئے سر کو جھٹکے دیدیکر اور دم کی چوری جھپکا جھپکا کر لگے پیروں سے زمین پر ٹاپیں مار
 رہی تھی۔ اس کی اس حرکت میں فتح کی مسرت، حسن کا غرور اور شباب کی پھرک عیاں تھی
 اور اس وقت جبکہ دنیا بھر کی نگاہیں اس سیاہ گھوڑی پر جمی ہوئی تھیں۔ سرکس کا چور دروازہ
 آہستہ سے کھلا۔ سن سے بھاگتی ہوئی ایک لڑکی ہوا کی طرح آئی۔ بجلی کی طرح اس کا ہنٹر کوندا
 گھوڑی اچھلی، پھر کی اور بھاگی، ہنٹر کوندا اور پھر کوندا۔ گھوڑی جان توڑ۔ سرکس میں چکر لگانے
 لگی، اب سب کی نگاہیں..... اس سفید انسانی بچھڑی پر جم گئیں۔ بوٹا سا قد، دوہرا جسم، سیاہ
 بال کھال سے چٹا، چست سرکس لباس، حسن تھا، جادو تھا، فہر تھا کہ سحر تھا۔ اس کے ہاتھ
 اس کے پیر، اس کا سینہ، اس کی گردن، اس کا سر، اس کی آنکھیں ہر ایک کشش دل کا
 مرکز تھا۔ اور کیوں؟ اس لئے کہ وہ ایک مجسمہ شباب تھی۔ اس کی ہر بات میں شوخی تھی۔
 شرارت تھی، ہاتھوں میں پھرک تھی۔ پیروں میں تھرک تھی، گردن میں پک تھی، آنکھوں میں
 چمک تھی۔ دنیا اسکو تکتی تھی، اور وہ بے خبر تھی، ہنٹر گھماتے گھماتے ایک دفعہ وہ بیکی —
 سپاٹے بھرتی گھوڑی پر ہاتھ لگاتے ہی بجلی کی پھرتی سے سوار ہو گئی۔ دونوں ہاتھوں سے
 کھلے ہوئے بالوں کو سنوارا، اور پھر بھاگتی ہوئی گھوڑی کی ننگی پیٹھ پر کھڑی ہو گئی گھوڑی
 نے چکر پر چکر اور تیزی سے لگانا شروع کر دیئے۔ اس وقت اس کے کھلے ہوئے سیاہ بال
 گلابی رین کی بندش سے آدھے آزاد پیچھے پیچھے پھر پھرتے۔ اس کی چست پا جامہ میں
 ملفوف گول گول ڈانگیں، ہلکے ہلکے چمکتی تھیں۔ دونوں ہاتھ ہوا میں ہراتے تھے۔ سر پر
 بھاگتی ہوئی گھوڑی پر وہ ایک رقص سا کر رہی تھی، سب کی نگاہیں ادھر ہی لگی ہوئی تھیں
 وہاں چور دروازہ آہستہ سے پھر کھل چکا تھا۔ چکر لگاتے لگاتے ایک دفعہ ادھر گھوم
 گھوڑی مع سوار اسکے اندر غائب ہو گئی۔ کئی سکند تک تماشین سکتے کی سی حالت

میں خاموش رہے، اور پھر تالیوں کے شور سے آسمان سر پراٹھا لیا۔

سرکس کے لکھنؤ آنے کے چند ہی دن بعد سارے شہر میں گھوڑی اور لڑکی کا شہرہ ہو گیا۔ ان دونوں کے حسن، خوبصورتی، شہزادت اور شہسواری پر طرح طرح کے اظہار خیال ہونے لگے، اور بیسیوں روایتیں، انوائس بھیلی پٹی گئیں۔ کسی کا خیال تھا کہ لڑکی آوارہ ہے، کوئی کہتا تھا کہ سرکس والوں کی سخت نگرانی کرنا اور کسی کی ہوا تک نہ لگنے دینا مصلحت سے خالی نہیں۔ بعض کا شبہ تھا کہ لڑکی اور مالک سرکس کے گہرے تعلقات ہیں، اور بعض کو یقین تھا کہ لڑکی مالک کی بیٹی ہے۔ مگر اصل میں یہ سب عقلیہ گتے ہی تھے کیونکہ سرکس کے کارکنوں اور اداکاروں سے ملاقات یا واقفیت کسی کو کبھی حاصل نہ تھی۔ سرکس کے چھوٹے بڑے جانوران کے پنجرے اور کام کرنے والوں کی چھو لاریاں اور سب کے چاروں طرف اونچی اونچی تنائیں کھڑی کر کے ان کو عوام کی نظروں سے پوشیدہ کر دیا گیا تھا۔ اس کے علاوہ سرکس کے مالک یا منجھڑ کی اپنے لوگوں پر سخت ہدایت تھی کہ وہ کسی سے نہ ملیں جلیں اور نہ باہر جائیں۔ ایسی حالت میں لکھنؤ کی مخصوص خلقت یعنی شوہین آوارہ منق اور منسل شرفا، تنائوں کے چاروں طرف اور بھی زیادہ چکر لگانے لگے۔ کوئی تنائوں کے نیچے سے جھک کر دیکھتا تھا کوئی دروازہ میں سر جھانکتا تھا اور اس طرح سے اگر کسی کو ہاتھی کے پیروں، شیر کے کٹھرے یا ایک آدھ آدمی کی جھلک نصیب ہو جاتی تو پھر وہ طرح طرح کے حتم دیدانسانے بیان کرتا پھرتا تھا۔ ان سب باتوں کا آخر نتیجہ یہ ہوا کہ یہ شہرت نواب محمود علیاں نعلتہ دار ڈولیا بادنگ پہنچی۔ اور ایک دن وہ خود ہی سرکس کا تماشہ دیکھنے آئے۔ جہاں ان کے واسطے نشستیں مخصوص کر کے آراستہ کر دی گئی تھیں۔ نواب نے سب کتب حیرت سے دیکھے اور پسند کئے۔ لیکن سب سے زیادہ اس لڑکی اور گھوڑی کا کھیل پسند کیا۔ تماشہ ختم ہونے پر انھوں نے نمبر سرکس کو اپنی نشست پر طلب کیا

اور بڑی دیر تک ان کے سرس کی تعریفیں کیں۔ خاص کر اس لڑکی کی، یہاں تک کہ انھوں نے انعام دینے کے واسطے لڑکی کو بھی اپنے پاس بلانا چاہا۔ مگر جب میجر سے یہ معلوم ہوا کہ لڑکی کا تماشہ کرنے کے علاوہ باہر آنا ممکن نہیں ہے تو میجر کے لئے اپنی رسوائی اور چاس روپیہ لڑکی کی واسطے انعام بھجوا دیے۔ نہ صرف یہی بلکہ دوسرے روز پھر تماشے میں بہت پہلے سے آگے میجر کو بلوایا، دنیا بھر کی بائیس اور سہ پھر کے لڑکی کے متعلق اور گھوڑی کی بائیس کرتے رہے، لیکن اس وقت میجر اپنا زیادہ وقت نواب صاحب کو نہ دے سکا۔ اُسے تماشے کی جلدی تھی۔ اس لئے چلا گیا۔ تماشہ ختم ہونے پر وہ خود ہی پھر آ گیا، نواب صاحب نے سو سو کے پانچ نوٹ سرس کو انعام میں دیے۔ بڑی دیر تک بائیس کیں، اتنی رات گئے واپس ہوئے، دوسرے دن نواب صاحب نے میجر کو اپنے محل پر صبح کھاؤ پر دعوت دی۔ نواب صاحب کی اس خاص توجہ اور مہربانی کا مطلب میجر سرس بھی پوری طرح سمجھ گیا تھا۔ سو سے اوپر چل پینتھ برس کی عمر، نواب صاحب کی دولت اور اس کے ہمتی سے کون ایسا تھا جو واقف نہ تھا۔ جہاں دیدہ جہاں گشت میجر نے بھی سمجھ لیا تھا کہ یہی موقع ہے جو کچھ بھی کہا یا جا سکے کہا لیا جائے۔ اس لئے اس نے بڑی تدبیر اور دوراندیشی سے کام لیا کھانے کے بعد جب صل معاملے کی بائیس شروع ہوئیں تو اس نے پہلے تو بڑی ہی پریشانی اور گھبراہٹ ظاہر کی، اس معاملہ میں کچھ سننا ہی نہ چاہتا تھا۔ اسکا کہنا تھا کہ لڑکی کا باپ اور بٹا بھائی دونوں ساتھ ہیں۔ سخت نگرانی کی جاتی ہے۔ کچھ کیا ہی نہیں جاسکتا۔ لیکن پھر بعد میں جب اس کو بہت کچھ لالچ دیا گیا تو بہت ہی چمکا ہٹ کے بعد ایک تجویز اس طرح پیش کی :-

"نواب صاحب آپ کے اخلاق اور مہربانی نے مجھ کو مجبور کر دیا۔ لیکن حضور دیکھیں کہ میں کس قدر خطرناک کام کرنے پر آمادہ ہو گیا ہوں۔ اگر کچھ بھی گڑ بڑ ہو گئی تو دس ہزار برس جلی میں چکی پینا پڑے گی۔ بہر حال اب جو کچھ بھی ہو آپ کا کام تو پورا

بی کروں گا۔ کل اتوار کا تماشہ ختم کر کے ہم لوگ پرسوں یہاں سے کان پور جانے والے ہیں
 آپ پیر کی صبح کو اپنا موٹر خود ہی سیکر ہم لوگوں کی قناتوں کے گرد و آواز سے پر آئیں
 اور انتظار کریں۔ لڑکی کی طبیعت کچھ خراب رہتی ہے۔ اس سے کہوں گا کہ ڈاکٹر کے
 پاس جانے کے واسطے موٹر ہے، اور اس دھوکے سے لاکر اس میں سوار کروں گا اسکو
 شبہ بھی نہ ہوگا کہ کیا ہو رہا ہے۔ آپ اس سے کوئی بات نہ کریں خاموشی سے بھٹائے
 لئے چلے جائیں۔ محل میں جا کر پھر جو کچھ بھی ہوا اسکے ذمہ دار آپ ہیں۔ جو کچھ بھی انتظام
 کرنا ہو کر لیں۔ رہا میرا اور میرے آدمیوں کا معاملہ تو اب جو بھی قسمت میں بدلا ہو۔ لڑکی کے
 غائب ہوتے ہی اس کے باپ اور بھائی میری بوٹیاں نوچ ڈالیں گے۔ نہ معلوم کن کن
 مصیبتوں کا سامنا کرنا پڑے۔ تاہم اتنا تو مجھے ضرور ہی کرنا ہوگا کہ لڑکی کے چلے جانے
 کے بعد پولیس میں باقاعدہ اطلاع کروں گا۔ ورنہ میں کسی طرح نہیں بچ سکتا۔ اسکو باپ
 اور بھائی کی زبان بند کرنے کے واسطے بھی ہر ممکن طریقہ اختیار کرنا ہوگا۔ اور اس لئے
 میں حضور سے صاف صاف کہے دیتا ہوں کہ دس ہزار سے کم میں یہ کام کرنے پر میں ہرگز
 تیار نہیں ہوں۔ اس میں مجھے کیا ملے گا۔ یہ خدا ہی بہتر جانتا ہے۔ پولیس اور اس کے تہ ذریعہ
 کو دے دلا کر کچھ مل گیا تو مل ہی گیا۔ ورنہ گھانٹے میں چکی پینا تو بدی ہے۔ نواب صاحب
 میں تو پھر آپ سے اتجا کروں گا کہ اس لڑکی کا خیال چھوڑ دیں۔ وہ آپ کے بس کی
 چیز نہیں ہے۔

سرکس بینس دن لال باغ میں بٹھرا۔ اتوار کی شام آخری مرتبہ تماشہ کر کے پیر کی
 صبح کو یہاں سے کوچ کا سامان ہونے لگا۔ صبح اندھیرے ہی سائیں گھوڑوں کو لیکر
 پیدل روانہ ہو گئے تھے۔ باقی جانوروں کے پنجے بھکڑوں پر لادے جا رہے تھے
 لوگوں کی چھو لدا ریاں گر اگر تہ کی جلد ہی تھیں۔ ہر آدمی کسی نہ کسی کام میں مشغول تھا۔

ایک طرف ایک ہاتھی بیٹھا تھا جس پر بہت سا سامان لدا ہوا تھا۔ اور اس پر چند بندر بندھے ہوئے تھے۔ اب یہ بھی روانہ ہونے کے واسطے تیار ہو گیا تھا۔ باقی ہاتھی ابھی یوں ہی کھڑے جھوم رہے تھے۔ مینجر کا چھوٹا سا ضمیمہ بھی لگا ہوا تھا، اور وہ اسکے سامنے آرام کر سی پریٹ نواب صاحب کی آمد کا منتظر تھا۔ ایک آدھ آدمی آدھرا دھڑ سے آکر اس سے کچھ پوچھ گچھ جاتا تھا۔ جس پر وہ ان کو معمولی باتیں بھی دیتا تھا۔ اور پھر گھڑی کو دیکھ کر انتظار میں لیٹ جاتا تھا۔ نو بجے کے قریب نواب صاحب کے موٹر کا ہارن بجنا مینجر فوراً اٹھ کر قناتوں سے باہر گیا۔ وہاں ایک بہت بڑے موٹر میں جس پر پردے لگے ہوئے تھے، نواب صاحب خود کرتہ پھیلا پہنے ڈرائیور کی جگہ بیٹھے تھے۔ مینجر نے پاس جا کر سلام کیا۔ نواب صاحب کی آنکھیں چمک رہی تھیں۔ چہرہ استعجاب سے سرخ تھا۔ مسکرا کر گھبرائی ہوئی آواز میں پوچھا۔ "کہئے!"

مینجر :- (اطمینان سے) سب انتظام ٹھیک ہے!

نواب صاحب :- (جلدی سے) بہتر ہے۔ پھر جالیے جلدی کیجئے۔

مینجر :- (نہایت اطمینان سے) میری طرف سے مطمئن رہیں۔ اب آپ بھی تو مجھے

اطمینان دلائیں۔ دیکھئے نواب صاحب اس واقعہ کے بعد میرا آپ کے محل پر جانا کسی طرح ٹھیک نہ ہوگا، اور نہ آپ کا یا آپ کے کسی آدمی کا ہی آنا ٹھیک ہوگا۔ دوسرے کسی اور شخص کا بیچ بھی پسند نہیں کرتا۔

نواب صاحب :- (جلدی سے گدی کے نیچے سے نوٹوں کا بنڈل نکھینٹ

کر اور ان کو کھولتے اور بند کرتے ہوئے۔ آپ کی رقم آپ کے اطمینان کے واسطے موجود ہے ایک ہاتھ سے لڑکی کو سوار کیجئے۔ دوسرے ہاتھ سے اپنا معاوضہ لیجئے۔ جالیے جلدی کیجئے میرا یہاں اس طرح سے زیادہ دیر ٹھہرنا نازیبا ہے۔

مینجر نے ایک دفعہ نوٹوں پر نظر ڈالی۔ مسکراتا ہوا قناتوں کے گھیرے کے اندر گیا

اپنے ڈیرے کے پاس جا کر اس میں جھانکا اور ہاتھ سے اشارہ کیا۔ اندر سے وہی لڑکی۔
 وہی تماشا کرنے کا چست لباس پہنے مسکراتی ہوئی نکلی اور منیجر کے پیچھے پیچھے چل دی۔
 باہر موٹر کا اجنبی پہلے ہی سے گھنگھار رہا تھا۔ نواب صاحب اسٹیئرنگ گیر دونوں ہاتھوں
 سے تھامے بالکل تیار بیٹھے تھے۔ جوں ہی یہ دونوں پاس آئے نواب صاحب نے لہجائی
 ہوئی ایک نگاہ جلدی سے لڑکی پر ڈالی۔ اس کے گال سرخ تھے۔ ہونٹوں پر لالی تھی، ماتھے پر
 سے ہوتا ہوا گدھی کے چاروں طرف ایک ربن بندھا ہوا تھا، اسکے نیچے سیاہ بال کھلوانوں
 پر پڑے تھے۔ وہ نواب صاحب پر ایک نگاہ ڈالتی ہوئی مسکراتی موٹر کے پاس آئی منیجر نے
 دروازہ کھول دیا۔ اور وہ اس میں بیٹھ گئی۔ منیجر دروازہ بند کر کے نواب صاحب کے پاس آیا
 انھوں نے کہہ سکتے ہوئے موٹر میں سے نوٹوں کا بندل منیجر کو دیدیا۔ اور رفتار بڑھا دی۔
 لمحہ بھر میں موٹر سامنے کے موٹر پر گھوم کر نظروں سے غائب ہو گیا۔ تناقوتوں سے باہر فٹ پاتھ پر
 منیجر صاحب تنہا مسکراتے ہوئے نوٹوں کے گڈے میں سے پرتیں ہٹا ہٹا کر کچھ دیکھتے رہے اور
 پھر ان کو تیلون کی جیب میں ٹھونسے ہوئے اندر روانہ ہوئے۔

موٹر سڑک پر نہیں غیس۔ ادھر گھوم۔ ادھر گھوم یہ جاوہ جانکا چلا گیا۔ یہاں تک کہ
 شہر کا کنارہ آ گیا۔ اور اب وہ سیدھا ڈلیا باد کی طرف روانہ ہو گیا۔ جہاں پوری غنگی اور احتیاط
 کے ساتھ سب نظام ہو چکے تھے۔ محل کے زنانے بھانگ میں جو نہی موٹر داخل ہوا بڑا بھانگ
 بند کر لیا گیا، اس کے اندر کے صحن میں دو چار کھاریاں، چند درخت اور پودے تھے ایک
 طرف تین چار ملازم بیٹھے تھے، ایک لمبے دالان کے سامنے اونچا سا چو ترہ تھا، موٹر اس کے
 سامنے رکا۔ موٹی سی ادھیڑ عمر کی ایک ماما چاندی کامنوں زیور پہنے موٹر کے پاس آئی، دروازہ
 کھولا، بڑے ٹھٹے سے بولی، "اُترئیے آئیے میرے ساتھ چلی آئیے" لڑکی اب بھی اسی طرح
 خاموش مسکراتی ہوئی خوش خوش پھرتی سے اترتی اور اسکے پیچھے پیچھے تیزی سے چل دی۔ ماٹنے
 برآمدے کے کونے پر ایک اور دروازہ کھولا، یہ زینا تھا۔ دونوں اوپر چڑھے۔ ایک اور چھوٹا سا

صحن ملا۔ اس کے دوسری طرف ایک بڑا راستہ مکہ تھا جس میں زمین پر فرش، قالین، گاؤ
تیکھے تھے، دیواروں پر بھٹی رنگین تصویریں اور بڑے بڑے آئینے تھے۔ ایک طرف ایک
بہت بڑی مہری مچھردانی سے ڈھکی ہوئی تھی۔ دوسری طرف تختوں کا چھوٹا سا تختہ تھا۔
اس پر بھی چاندنی کے قالین گاؤ تیکھے وغیرہ لگے جا بجا چاندی کے اگالداں رکھے تھے۔
قالینوں کے کونوں پر اگر بتیاں جل جل کر خوشبودار دھوئیں سے مکہ کو مہلک کر رہی تھیں۔
ایک چوکی پر لوٹا، صراحی، صابن دانی، بسین دانی سب چاندی کے رکھے تھے، فرش پر
گاؤ تیکھے کے برابر قالین پر ایک گنگا جمنی پاندان، دوسری طرف آبنوسی عطر دان رکھے
ہوئے تھے، ایک کونے میں ایک چھوٹی سی میز پر سبز سرخ رنگ کے پٹاخے دارخون پوش کدو مٹکی
ایک سینی رکھی تھی مکرے کی چھت اور دیواریں طرح طرح کے رنگوں سے بنے ہوئے پھول اور پتیوں سے
نظروں کو گھائل کئے دیتی تھیں۔ چھت میں رنگین شیشے کے دو جھاڑ ٹنگ رہے تھے۔ ماما لڑکی
کو لئے ہوئے اس کمرے میں داخل ہوئی۔ تختوں کی طرف بیٹھنے کا اشارہ کیا اور اسے پیروں
واپس لوٹ گئی۔

لڑکی نے خوشی سے مسکراتے ہوئے کمرے میں چاروں طرف نگاہ ڈالی، ہر چیز کو
حیرت سے دیکھا۔ تختوں کے پاس گئی۔ پیر لٹکا کر بیٹھی لیکن فوٹا ہی جھک کر آبنوسی عطر دان کو
چھوا اور پھر سیدھی ہو گئی۔ چاروں طرف دیکھا کہ کوئی دیکھتا تو نہیں ہے۔ پھر جھبک کر عطر دان
کے نقوش پر ہاتھ پھیرا۔ نواب صاحب انگلانی کی دوسری سمت کے ایک کمرے میں سے
جھاٹک سہے تھے۔ باہر آ کر منستے ہوئے اس کمرے میں داخل ہوئے: ہاں ہاں عطر گاؤ۔
عطر گاؤ یہ تمہارے ہی واسطے ہے، ان کے آنے پر لڑکی سیدھی ہو بیٹھی، اور انکی طرف دیکھ کر
زیر لب مسکرائی۔ نواب صاحب نے اور آگے بڑھتے ہوئے کہا: کس غضب کی تمہاری مسکراہٹ
ہے، اور اور آگے بڑھے، دونوں ہاتھ لڑکی کی طرف بڑھائے۔ آنا فانا میں لڑکی کے
مسکرانے میں تغیر پیدا ہوا۔ ہمسی غائب ہو کر متانت پیدا ہوئی۔ معامتت سے پریشانی اور

پریشانی سے غصہ کے آثار ہیں کہ چہرے پر آئے۔ اب وہ ساکت کھڑی اس سفید بوڑھے
کو غصے سے تک رہی تھی، نواب صاحب نے یہ کہتے ہوئے کہ "دنیا کا ہر عیش یہاں تمہارے
واسطے ہیا کر دوں گا۔ اب تم کو میرا ہی ہو کر رہنا ہو گا" پھر اپنا ہاتھ لڑکی کی طرف بڑھایا۔
لڑکی پھرتی سے ایک قدم پیچھے مٹی، دو توں ہاتھ اٹھا کر اپنے چہرے کو رگڑ ڈالا پھر کندھوں
پر پڑھے ہوئے گیومر سے نوج نواب صاحب کے سامنے زمین پر دے مارے۔ اور اس کے بعد
اس نے پہلی مرتبہ اپنی آواز نکالی: "آوا وا، آوا وا، آوا وا" نواب صاحب مجسمہ حیرت بنے
ساکت کھڑے دیکھ رہے تھے۔ ان کے سامنے چودہ برس کی بدسہبت گونگی لڑکی غصے میں
بھری بے سنگم آوازیں نکال رہی تھی، زور زور سے ہاتھ رگڑنے سے اس کے چہرے کا غناہ جابجا
سے اڑ چکا تھا جس سے اس کا اصلی سیاہ رنگ چمکرا ہوا گیا تھا۔ چہرے پر زخم کا ایک بدنما
داغ دائیں گال سے لیکر کینٹی تک چلا گیا تھا۔ دوسرا داغ خوش خوشی بالوں سے آراستہ
سر کے سچوں تیج نمایاں چمک رہا تھا۔

۰۰۰

وہاں نہ باپ تھا نہ بھائی۔ مگر وہ صورت لاوارث لڑکی کی فکر کون کرتا۔ البتہ گھوڑی
کی فکر میں سب ہی پڑ گئے۔ کاپنور پہنچ کر اب ہر ایک کی یہ کوشش ہوئی کہ لڑکی کی جگہ
وہ لے لے، انھوں نے ہر طرح سے اسے رام کرنے کی کوشش کی لیکن پیارا دل لاس مار بھٹکا رکھ
بھی کارگر نہ ہوا۔ کیونکہ بچپن سے انھی لوگوں نے روزانہ اس کے ہزاروں سوئیاں چھو چھو کر
اسے دنیا بھر کے انسانوں سے خائف کر دیا تھا۔ یہ لوگ سرس کے گھیرے میں لاکر طرح طرح
کے لباس بدل کر اس کے پاس آتے تھے، اور اس کے سوئیاں چھوتے تھے۔ اسے معلوم تھا
کہ جب تک وہ تھان پر بندھی ہے خیریت ہے اور جہاں اس جگہ سے مٹی یا آنا دھوئی سوائے
اس لڑکی کے جو بھی پاس آئے گا کسی نہ کسی طرح سوئی ضرور چھوئے گا۔ اسکو ہر انسان سے
دلی نفرت اور عداوت ہو گئی تھی۔ اس کی قدرتی محبت کا رجحان دنیا بھر سے سمٹ کر اس لڑکی پر ایم

ہو چکا تھا۔ وہ نوعمر بے زبان جانور عاشق کی طرح محبت کرنے کو مستقرار معشوق کی طرح
 محبت کئے جانے کا منتظر۔ صرف ایک ہی ہستی اس گونگی لڑکی کی منتظر کا لی گھوڑی خاموش
 کھڑی سر کو جھٹکے دیتی اور دم سے مکھیاں جھلجتی تھیں۔ نہ آنکھوں میں اشک۔ نہ لب پر فریاد۔
 اگاڑی پچھاڑی بندھی کھڑی ہے۔ کبھی دو ایک منہ گھاس کھالی اور کھڑی ہے۔ کان آگے
 کئے پیچھے سے سر کو جھٹکے دیئے۔ دم کی چوری چل رہی ہے۔ خاموش کھڑی ہے۔ اس میں
 انتظار ہے۔ غم ہے اور بچہ انتظار ہے۔ اس پر طرح طرح کے ظلم ہوئے۔ طرح طرح کی مار پڑی
 ہر طرح سے اس پر سوار ہونے کی کوشش کی گئی۔ مگر اس نے بہت نہ ہاسی۔ اس کو
 لڑکی کا انتظار تھا۔ وہی اس پر سوار ہو سکتی تھی۔ دوسرے کو کیسے پاس آنے دیتی۔ یہاں تک
 کہ جب پیروں میں سندے ڈال کر اور منہ پر ہرا باندھ کر اس کو چلنے، دو لتی چلانے اور
 کاٹنے سے بھی بالکل ناکارہ کر دیا گیا تو پھر اس نے دھڑا دھڑاپے تئیں کھڑے قدم سے
 گرا گرا دیا۔ لیکن کسی کو سوار نہ ہونے دیا۔ اسی طرح کی دن دن بھر اس پر سختیاں ہوئیں
 اور جب بھی لوگوں نے ہار کے جھک مار کے پھرا سے نقان پر لا کر باندھا۔ وہ خاموش کھڑی
 ہو گئی۔ نہ آنسو نہ آواز نہ سرد آہیں نہ فریاد۔ خاموش! خاموش بے زبان کی ایک ہی زبان
 خاموشی۔ سر کو دو ایک جھٹکے دیئے دم ہلائی، خاموش کھڑی ہے۔ گھنٹوں کھڑی ہے
 دو جھٹکے سر کو دم ہلائی اور کھڑی ہے۔ سرکس والوں میں ادھر یہ ہو رہا تھا کہ "اچھا
 اب سالی کو جلاب اور فاقے دیئے جائیں" ادھر اس نے خود دانہ اور گھاس پھوڑا دیا بانسوں
 کی مار سے اور کھڑے قدم سے گر گر پڑنے سے بدن پھوڑا ہو رہا تھا۔ لڑکی کی یاد میں دل
 بقرار تھا۔ ہر طرف آنکھیں سی کو ڈھونڈتی تھیں۔ نہ بھوک تھی نہ پیاس۔ او پر ہی چوٹیں
 اندرونی غم۔ چند دن اور جو گزرے تو گھوڑی کی صورت ہی اور ہو گئی بھرکتی، تھرکتی
 ہوئی موٹی تازہ سیاہ چمکتی پھڑی کے بجائے سست، مرلی، سیلی، سیاہ، پچی کھچی گھڑیا
 سر جھکائے اونگھتی ہوئی ہی کھڑی ہے۔ ٹانگوں پر مکھیاں آنکھوں پر جھنگے چمٹے

ہوئے ہیں کبھی دم ہلاتی تو ہلاتی درہم ہرنی ہے کھڑی ہے عجیب حالت ہو گئی۔ آفری
 دن جب سرکس کا پنور سے بھی کوچ کرنے لگا تو اسکا نیلام بول دیا۔ پتیس روپے اور
 مالک سرکس کی جیب میں آئے اور گھڑیا بھی یہاں سے رخصت ہو گئی۔ قصہ ختم ہوا، چار
 دن بعد بھونے سے بھی کوئی ٹیوں ان کو یاد کرتا۔ کیسی رڈ کی کس کی گھوڑی، گھاس
 کوڑا، اس کا کیا، پڑا ہے تو پڑا ہے۔ نہیں تو آنڈھی آئی اڑ گیا، پانی آیا بہ گیا۔ یہ دونوں
 بھی دنیا کے سمندر میں تھپڑے کھاتے بہتے چل دیے۔ ایک مشرق اڑ گیا، دوسرا مغرب
 بہا، پتھر کی سلیں دل کے عارضہ سے آنڈھیں صدیوں پہاڑوں میں جیتی ہیں۔

چارٹے جاتے ہیں، بہاریں آتی ہیں، جگ پر جگ۔ صدیاں آتی اور جاتی ہیں۔
 قوموں پر تو میں آتی ہیں بسلوں پر نسلیں جاتی ہیں۔ پر یہ بھی بھیجی تکتی ہیں اور ہم آنڈھی
 کے تنکے اب اڑے۔ جب گرے پل بھرا ہی اڑتے ہیں۔ پھر بھی نمت کو مارے
 الفت، محبت، یاس و حسرت، آرزو اور تنکا گھر و نڈا یعنی لپ لپ کرنا اول پہلو میں لے
 پھرتے ہیں۔ اتفاق نے اکٹھا کر دیا۔ مل گئے۔ حادثات نے جدا کر دیا الگ، ہو گئے۔ نہ اسکا
 کوئی گھر نہ دارا۔ سرکس کی زندگی کیا تھی صبح کا خواب تھا۔ چونکے تو کچھ نہ تھا۔ گھوڑی کے
 لئے بیکہ تھا، بیکہ والا تھا۔ کا پنور کی سرکیں لگیاں تھیں۔ ادھر رڈ کی کے لئے چوٹھا تھا، برتن
 تھے سل تھی اور بٹہ تھا۔ اور دو بی بیوں کی خدمت تھی۔ مصالحہ پینا، برتن مانجھنا، کھانا
 پکانا، گھر بھر کو کھلانا، بچا کھچا خود کھانا اور پھر اسی کو دہرانا۔ یہی زندگی تھی برس پر برس
 گذرے۔ گونگی لڑکی، بے زبان اسل پر ملہی دھنیاں، مرچیں، دونوں ہاتھوں میں بٹہ
 اکر دوں مہنی آگے پیچھے آگے پیچھے مل، مل جسم جسم مصالحہ پینے میں لگا ہے۔ اور دل
 کبخت دل! سرکس، سیاہ گھوڑی، گھوڑی کی محبت بھری نگاہیں۔ اس کی خمیدہ
 گمردن اسکا خوشنما تھا۔ اسکا سر گھما کے دیکھنا، اسکا، اس کے مسنا، اس کو گھاس
 دانہ دینا۔ اس کی دوڑا، اس کی سواری، اس پر کورتب، ہزاروں آدمیوں کا

حیرت سے دیکھنا وہ تالیاں۔ وہ تالیاں! جب دنیا تکتی تھی، دنیا حیرت کرتی تھی، یہی وہ زندگی تھی یہی زندگی کا معراج تھا۔ لیکن یہ سب نہ آنکھیں دیکھ سکیں نہ کان سن سکے لوگوں سے نہاں، دنیا سے پہاں، شبلی گادہ لکڑیوں کے دھوئیں میں بھوکرتے ہوئے کالی چکنی جھنڈیوں کو سرسراتے جاڑوں کی راتوں میں مانتے ہوئے نہ مٹنے والی اور نہ مٹنے والی یاد بے زبان کو ستاتی تھی، جاڑوں میں کٹ کٹ کانپتے ہوئے گہری میں پسینے سے شترابور ہانپتے ہوئے برسوں بعد گونگی نے وہی گزرے ہوئے دن یاد کئے، پر حتمت نے کسی پہلو کوئی پلٹا نہ کھایا۔ اور زمانہ پلٹا بھی تو کیا پلٹا، نہ ماں باپ تھے نہ بھائی بہن، نہ رشتے دار تھے، نہ ملنے والے، شوہر نہیں، اولاد نہیں، اس کی زندگی میں کوئی تغیر ہو ہی کیسے سکتا تھا، امید بھی کیا ہوتی، تمنا کیا ہوتی، بے آسرا، بے آرزو دن کٹتے گئے۔ نواب محمود علیجاں نے صبح چلا کے ندامت اور خجالت کا غصہ لوگوں پر اتار کے لڑکی کو کالے خاں باورچی کے سپرد کر دیا تھا، اور ہدایت کر دی تھی کہ گھر سے باہر نہ نکلنے دیں۔ نواب صاحب کے ملازم بقدر حیثیت خود بھی آفتا کے قدم بہ قدم چلتے تھے، زیادہ نہیں تو گھر میں دوہی بیویاں تھیں، لڑکی تھی کم عمر، ان دونوں نے اس خیال سے کہ کہیں سوتن بن کر نہ کھڑی ہو خوب ہی درگت بنائی۔ چڑھے شباب میں لڑکی ان کے حوالے کی گئی تھی۔ سگھڑ بیویوں نے سلیقہ سے شباب کو بڑھاپے میں بہ لٹا شروع کر دیا۔ چند سال میں لڑکی سے بڑھیا ہو گئی، جو تے کھلتے خدمت کرتے پندرہ برس گذر گئے۔

ہم روز دیکھتے ہیں کہ صبح کو لگی روشنی میں ہر چیز خوشحال، تر و تازہ شاداب ہوتی ہے بھینگی بھینگی ٹھنڈی ہوا کے جھونکے چلتے ہیں، چڑیاں چہچہاتی ہیں پھول سکراتے ہیں، بزم لہلہاتا ہے۔ اور پھر چند ہی گھنٹے بعد چونڈھیاتی دھوپ میں ہر چیز دمکتی ہے جھلستی ہے ہوائیں گرم اور خاک آلود ہو جاتی ہیں چڑیاں ادھر ادھر چھپ جاتی ہیں۔ پھول نڈھال ہو کر

کھلاتے اور گرتے ہیں، اہریا دل پر دھوپ پڑتی ہے خاک چھاتی ہے، دن رات یہی قدرت
 کے پلٹے ہیں، پھر کوئی حیرت کی بات ہے۔ سرکس کی وہ تندرست، سیاہ چمکتی شوخ گھوڑی
 کانپور میں نیلام ہونے کے چند دن بعد کیہ میں جتنے والی گھڑیا ہو گئی۔ اپنی بیٹی پر کسی کو
 نہ بیٹھنے دیا تو کیا؟ کھڑکھڑاتا بھاری بیکہ دم کے پیچھے لگ گیا۔ اب شیخ گھڑیا سٹاسٹ
 چابک، دن بھر شہر کی گلیاں اور اسٹیشن کے پھیرے ہونے لگے۔ دن بھر کی تھکی شام کو
 گھرائی، ڈھیر سی ملائی ہوئی تھوڑا دانہ تھوڑی گھاس ملی، رات بھر مچھروں نے کاٹا۔ صبح
 ہوئی پھر چل دی۔ شہر بھر کی خاک چھانٹے، نہ تباب رکا نہ جوانی ہی آئی۔ اس ماما و محنت
 سے دونوں ہی بھاگ گئے۔ بچھری سے بچہ کی گھڑیا ہو گئی۔ اسٹیشن پر جتنی کسی کھڑی
 اونگہ رہی ہے، مزدوری مل گئی۔ سامان رکھا گیا سواری بیٹھ گئیں تو بیکہ والے نے اس
 کو دو جھٹکے دیے، چابک چلایا۔ شیخ شیخ کی گھڑیا نے دم ہلائی۔ سر اوپر نیچے اور نیچے ہلایا
 اور پھر نہ یا نیچے غوطہ میں کھڑی ہو گئی۔ اوگھوڑی، اوگھوڑی تیرا ستیاناس ہو چل۔ شیخ شیخ۔
 شیخ شیخ۔ سٹ چابک۔ سٹ چابک گھڑیا نے پھر دم ہلائی۔ سر ہلایا۔ دم ہلائی۔ سر ہلایا۔ اور
 کھڑی ہے۔ پھر اس کو کرارے جھٹکے دئے گئے۔ "اوگھوڑی اوگھوڑی چل تیرا ستیاناس
 لگے، شیخ شیخ، شیخ شیخ" اب بیروں سے زیادہ سر کو اوپر نیچے ہلاتی، ٹھٹک ٹھٹک گھوڑی
 چل پڑی تو اور سٹ چابک پھرتے گئے۔ چل اوگھوڑی چل چل چل۔ اوگھوڑی۔ او
 گھوڑی تیرا ستیاناس ہو۔ شیخ شیخ شیخ۔ اسی شیخ شیخ میں گھوڑی کی عمر کٹ گئی۔ پندہ برس
 ہو گئے بڑھی ہو گئی۔ پیر کا پنپنے لگے۔ راستہ چلنا دنوار ہو گیا۔ ایک روز حسب معمول گھڑیا بیکہ
 کھینچتی ٹھٹک ٹھٹک چلی جا رہی تھی۔ بان میں ایک جگہ اسے روکا گیا۔ رک گئی منٹہ بانچی
 کر کھڑی ہو گئی۔ بیکہ پر پردے پڑے تھے۔ اس میں دو زنانی سواریاں تھیں۔ ایک مرد
 ساتھ تھا۔ مرد ہی کالے خاں باورچی تھے، سواریوں میں ایک بیوی۔ دوسری گونگی ماما
 تھی۔ کالے خاں نے ایک دوکان پر سے زنانے گرگابی جوتے لاکے پردے کے اندر


سر ڈال کے بیوی کو دکھائے، ان میں سے دو پندائے، پہن کر دیکھے، پھر ان دو میں سے ایک بیٹے کو بتا دیا۔ میاں جوتے لیکر پھر دوکان کی طرف چلے، بیوی کی نینت اس جوڑے سے اس جوڑے پر ڈالنا ڈول ہوئی۔ اب کیا کرتی۔ گونگی کو اشارہ کیا۔ بلا میاں کو بلا۔ وہ بیچاری اپنی زبان میں چلاتی: آواوا۔ آواوا۔ پڑ مردہ دل بڑھی گھوڑی نے برسہا برس کے بعد پھر وہی آواز سنی۔ وہی آواز جو محبت کا پیغام تھی۔ وہ آواز جس سے زندگی کی پرسترت گذری ہوئی گھڑیاں وابستہ تھیں۔ یکایک یہ آواز جو آئی گھوڑی چونک دونوں کان پیچھے دبا خاموش کھڑی ہو گئی، بازار کی چیخ و پکار میں میاں نے آواز نہ سنی اسلئے گونگی نے پھر وہی آواز نکالی۔ گھوڑی نے کان آگے پیچھے ہلاتے ہوئے پھر اس آواز کو سنا۔..... دنیا کی تلم آوازوں میں یہی ایک آواز تھی جو اس سے تعلق رکھتی تھی۔ برسوں برسوں سے اس کیلئے کان ترس رہے تھے، برسوں برسوں سے اس آواز کے سننے کی ناامیدی ہو چکی تھی۔ یہ آواز، یہ آواز۔ رڑکی آگئی۔ مل گئی۔ کہاں ہے؟ چلی جائیگی۔ پھر نہ ملے گی۔ کیا کروں؟ غالباً کچھ اسی قسم کے خیال گھوڑی کے دماغ میں آئے ہوں گے۔ یا جو کچھ بھی۔ لیکن یہ واقعہ ہے کہ دوسرا کے جو گھوڑی نے اس آواز کو سنا۔ تو پھر یہ معلوم ہوا کہ اس مرل گھوڑی میں کسی نے بجلی بھر دی، اس نے ایک دفعہ ہنہانے کی تڑپ ماری، جاں میں پھنسے ہوئے جنگلی بہن کی طرح وہ تڑپی اور پھر کی۔ دیکھتے دیکھتے سارے بکڑے بکڑے ہو گئے۔ گھوڑی آزاد بہوں سے نکل پکے کے چاروں طرف پھرنے لگی۔ وہ رکتی بھاگتی کبھی الف ہوتی۔ کبھی دو لبتیاں چلانے لگتی، کان سکیڑے، دانت نکالے، بیٹھ کے گرد گھومنے لگی۔ چاروں طرف سکیڑوں آدمی جمع ہو گئے تھے۔ لیکن سب خوفزدہ بھاگنے کے واسطے تیار، ورتی سے تماشہ دیکھ رہے تھے۔ ان ہی میں یکہ والا اور میاں کالے خاں بادرجی بھی شامل تھے، جو کہ فلاصلے ہی سے نمایاں اچھل کود اور بلند تر چیخوں سے اپنی ناسکی اس غلاف پوش یکہ سے ظاہر کر رہے تھے۔ جو کہ اب بیڑھا بہوں کو لٹکائے رکوع کی حالت

میں خاموش کھڑا تھا۔ اور اس کے ارد گرد خوفناک دشتی کالی گھوڑی اس ارادہ سے طواف کر رہی تھی کہ اگر کوئی پاس آیا تو جان ہی لے لوں گی، اور سفید پردے کا بیٹہ بیچ میں عجیب مظلومیت سے ساکت بیٹھا جھکا کھڑا تھا۔ دراصل یہ معلوم ہو رہا تھا کہ دعا مانگ رہا ہے۔ اس کے پردوں کے اندر کبھی بالکل خاموشی تھی۔ بیوی ڈر کے مارے بیہوش ہو چکی تھی۔ گونگی پردہ کا ایک کونا ہٹا لے۔ یکے کے ڈنڈے پکڑے خاموش سمجھی باہر دیکھ رہی تھی۔ آنکھوں سے آنسو جاری تھے۔ جو برابر ایک کے بعد ایک گالوں پر سے بہہ بہہ کر پٹ پٹ گھر رہے تھے۔ اسکے چاروں طرف دو ہزار آدمیوں کا ہجوم تھا۔ اور ارد گرد گھوڑی کے وحشیانہ کرتب تھے۔ اس نے اس وقت پھر اپنی پرانی دنیا کو زندہ ہوتے دیکھا۔ اس کے مردہ پیروں میں ایک روح سی دوڑی۔ وہ پردے ہٹا لیتے سے کو دسترک پر لمحہ بھر کھڑی ہوئی اور پھر ہزاروں مشتدر آدمیوں کے سامنے وہ بد صورت لاغر ادھیر عمر کی عورت گھوڑی کی طرف بچی اور چل کر اسکی نیکی پیٹھ پر بیٹھ گئی۔ اس کے ساتھ ہی گھوڑی بھی جدھر اسکا منہ بھتا ادھر ہی سیدھی سرپٹ دوڑی۔ لوگوں کی بھیڑ کانی کی طرح پھینتی چلی گئی۔ اور گھوڑی تیر کی طرح نکل یہ جا وہ جا۔ نکلی چلی گئی۔

بوڑھی عورت کو لئے بوڑھی گھوڑی بے تماشاً بھاگی۔ چوراہوں پر ہوتی جگہ بجگہ گھومتی، بازاروں میں کتراتی بھاگتی چلی گئی۔ محلوں پر محلے گزر گئے اور وہ بھاگتی ہی چلتی چلی گئی۔ یہاں تک کہ شہر کا کنارہ بھی آیا اور نکل گیا۔ اب لمبی سیدھی کا پیرو ڈھلے۔ اس پر بھی وہ دونوں میلوں چلے گئے۔ پانچ اور دس اور پھر پندرہ میل ہو گئے۔ تو پھر دونوں وہ مسکین بے زبان مسافر اصلی منزل مقصود کو پہنچ گئے۔ جدہرم سب دنیا کے مسافر بڑھے چلے جا رہے ہیں۔ پندرہ میل کے بعد بوڑھی گھوڑی

کے پیر دکھڑائے۔ سر پٹ بھاگتے میں ٹھوکر کھائی۔ منہ کے بل زمین پر گر گئی۔ اس کا
 بھی سر پاش پاش ہو گیا۔ گونگی عورت کی بھی ہڈی ٹڈی ٹوٹ گئی۔ جس نے کہ گھوڑی سے
 بھی دس گز آگے پتی سرک پر پٹنی کھائی تھی۔

اسے دوست: نہ بخندہ ہو۔ یہی وہ آخری منزل مقصود ہے جس کے حاصل
 کرنے کے واسطے یہ دونوں جدا جدا جی رہتے۔ ورنہ اور کیا تھا۔ کس کا آسرا تھا
 کس حصول کی تمنائی تھی۔ شباب لٹ چکا تھا۔ جوانی اجر چکی تھی۔ بڑا پے میں ایک کہیں
 دوسرا کہیں۔ کسی نہ کسی طرح راہی ملک عدم ہوئے۔ چند منٹ کی ہی یہی آخری کجائی پھر ہوئی
 پھر وہی شباب کا شغلہ چند سے نصیب ہوا۔ اور یہ ختم بھی نہ ہوا تھا کہ ڈراپ سین ہوا۔



ختم شد